

**TEXT PROBLEM
WITHIN THE
BOOK ONLY**

UNIVERSAL
LIBRARY

OU_192764

UNIVERSAL
LIBRARY

OUP--391--29-4-72--10,000.

OSMANIA UNIVERSITY LIBRARY

Call No. M86 Accession No. M476
TISA

Author ఎంబెస్, ఎస్. ఎట్

Title శాస్త్ర ప్రాణిలి

This book should be returned on or before the date last marked below.

अनेक आशीर्वाद

लेखक

ना. धो. ताम्हनकर

किंमत ३॥ रुपये

प्रकाशक व व्यवस्थापक.

रा. ज. देशमुख,
देशमुख आणि कंपनी
१९१ शनवार पेठ, पुणे २

संचालक

भ. व्यं. देशमुख,
बी.ए., एलएल. बी.

१ सर्व हक्क लेखकाच्या स्वाधीन.

२ मुख्यपृष्ठावरील चित्र श्री. दीनानाथ दलाल यांचे आहे.

मुद्रक

विठ्ठल हरि बर्वे,

आर्यभूषण मुद्रणालय,

११५११ शिवाजीनगर, पुणे ४.

क्रमांक ५४

२५ एप्रिल १९४४

देशमुख आणि कंपनीची प्रकाशने

वि. स. खांडकर

- १ फुले आणि दगड २/।।।
- २ घरटशाब्दाहेर २/।।।
- ३ पहिले प्रेम (आ. २ री.) ३
- ४ जळलेला मोहर ३
- ५ कोंचवध ४
- ६ सायंकाल (आ. २ री.) २/।।
- ७ अविनाश २/।।।
- ८ मंदाकिनी २/।।।
- ९ सहा भाषणे २
- १० कलिका २।
- ११ श्वी आणि पुरुष २
- १२ पांढरे ढग ४।

ग. च्य. माडखोलकर

- १ अवशेष २
- २ नागकन्या २
- ३ माझी नभोवाणी २
- ४ नवे संसार (जस) ४
- ५ चंदनवाढी ६/।।
- ६ व्यक्तिरेखा २।

ना. धो. ताम्हनकर

- १ नात्या भा. २ ला. ३/।।
- २ नात्या भा. २ रा ३
- ३ निवाहे भा. २ ला. ३/।।
- ४ चकमका ३/।।
- ५ चव्वा नवरा ३/।।
- ६ अनेक आशीर्वाद ३/।।

चि. वि. जोशी

- १ आणखी चिमणराव (आ. २) ४
- २ नवे भारूड २
- ३ स्टेशनमास्तर २

साने गुरुजी

- १ पुनर्जन्म २/।।
- २ आस्तिक २/।।
- ३ इत्तु बांडेकर २/।।।
- ४ सख्याही २/।।।
- ५ नवी आघाही २/।।।

द. र. कवठेकर

- १ अपुरा डाव ३
- २ रंजामाच्या गांठी ३
- ३ आभाळाची सांवली ४

वा. म. जोशी

- १ स्मृति-लहरी २
- २ विचार-लहरी २।।
- ३ नवे जग ?-पु. य. देशपांड २/।।
- ४ रायचरित्र-भाई बेके २/।।

प. ले. वि. स. खांडकर

- १ काव्यशोति
- २ पारंया-आनंदीवाई
- ३ लक्षणी-सरदेसाई
- ४ दासलले चुरुज

प्रो. वि. ह. कुलस्ती

- १ व्यक्तिचित्रे
- २ फसगत-ना. ह. आपटे
- ३ साखरपुडा-प्र. के. अत्रे
- ४ कृष्णावाई मोटे

- ५ मीनाक्षीचे जीवन २।।

- ६ चलती नार्णी र. गो. सरदेसाई २

रा. श्री. जोग

- १ सोदर्यशोध आणि आनंदबोध १
- २ हितपत्रे-ना. म. पटवर्धन ३
- ३ चेचीची वर्हाण वि. वि. बोकील ३
- ४ यह आणि तारे-सत्यग्राही ४/।।

अनंत काणेकर

- १ धुक्यांतून लाल तान्याकडे ३

काकासाहंव कालेलकर

- २ ब्रह्मदेशाचा प्रवास १/।।

य. दि. पेण्ठरकर

- १ प्रापंचिक पत्रे ३

- २ स्टॅलिन-वि. म. मुस्कुटे ३/।।

कमलावाई टिळक

- १ आकाशगंगा २/।।

आगामी प्रकाशनें

वि. स. खांडेकर

- १ अश्रु
- २ बुद्ध आणि हिटलर
- ३ चल ये राणी
- ४ विसावें शतक
- ५ तिसरी भूक
- ६ वर्षाकाल
- ७ छाया भाग १-२
- ८ वालुका
- ९ कालचीं स्वप्ने
- १० चार भिंती
- ११ मंजिन्या
- १२ मराठीचा नाट्यसंसार
- १३ वा. म. जोशी (व्यक्ति आणि वाहमय)
- १४ फुले आणि कांटे
- १५ पहिली लाट
- १६ कल्यलता

ग. च्यं. माडरवोलकर

- १ तीन दिवस
- २ कणभार
- ३ माझे आवडते कवि
- ४ चक्रवर्ती उदयन
- ५ उर्वशी

ड. र. कवठेकर

- १ आपुलकीची झळ
- २ ढगाआड
- ३ आग आणि पाणी

ना. ह. आपटे

- १ साजणी

ना. धौ. ताम्हनकर

- १ निवाडे भा. २ रा
- २ गुजाताई
- ३ दाजी भा. ४ ला
- ४ शेजारी

य. दि. पण्डारकर

- १ धायाळ
- २ प्र. के. अत्रे
- ३ ललित वाइमय
- ४ 'मी' कसा झालो
- ५ कृष्णाबाई मोटे
- ६ अनामिकेची पूजा
- ७ कलाक्षेत्रांत
- ८ मवाली

काकासाहेब कालेलकर

- १ स्मरण यात्रा
- २ अनंत काणेकर
- ३ उवडच्या खिडक्या
- ४ काळे आणि पांढरे
- ५ पिकली पाने (दुसरी आवृत्ति)

चि. वि. जोशी

- १ गुंडच्याभाऊ
- २ दरबार कथा

दत्त बांडेकर

- १ हिरवी माडी
- २ तूं आणि मी
- ३ कुसुमावतीबाई देशपांडे
- ४ मोळी

शकुंतलाबाई परांजपे

- १ भिलिणीची बोरे



सप्रेम समर्पित

॥ विवाहे च्छु व विवाहित
चिरंजीव मंडलींस—
॥

प्रास्ताविक

लोकांचीं पत्रं वाचूं नयेत असं वाचकांना या ठिकाणीं मुळींच वाटायला नको. कारण हा पत्रव्यवहार ज्यांच्यामध्ये आला, त्यांची दुसऱ्यांच्या नजरेस पडूं नये अशी कोणतीहि चोरटी गोष्ट यांत नाहीं. तशी असती तर ती उजेडांत आणण्याची इच्छा प्रकाशकांना झाली नसती; आणि झाली असती तरी ते त्यांचे लाड मीं पुरविले नसते. हा पत्रव्यवहार विशिष्ट व्यक्तींत झालेला असला, तरी त्याचं स्वरूप सार्वजनिक आहे. कारण ज्या निमित्तांनी पत्रांची ही आवकजावक झाली, ती निमित्तं माझ्या परिस्थितीतल्या बहु-तेकांच्या आयुष्यांत घडत असतात.

हा पत्रसंग्रह प्रसिद्ध करण्यांतच नव्हे, तर तो जमवून आणण्याच्या कामींहि मित्र रा. ज. देशमुख यांचं मोठं सहाय्य मला मिळालं आहे.

अनेक आशीर्वाद.

त्याबद्दल त्यांना आवडत नसलं तरी मी त्यांचे आभार मानणार. आर्यभूषण
छापखान्याच्या व्यवस्थापकांनी मुद्रणकार्य सत्वर व सुवर्क केलं याबद्दल मी
त्यांचेहि मनःपूर्वक आभार मानतो.

२० एप्रिल १९४४

ना. धों. ताम्हनकर

तुला पत्र लिहितांना संकोचल्यासारखे कधीं वाटलं नाहीं. आज मात्र थोडं तसं वाटतं आहे खरं. कारण, माझे वडील ज्या विषयांसंबंधीं माझ्याशी कधींहि बोलले नाहींत व मीहि त्यांच्यापुढं त्या बाबतींत कधीं तोंड उघडलं नाहीं त्या विषयांत मी तुझ्यापुढं ‘सूत उवाच’ करणार आहे. मुलाचं लग्न हा पूर्वीं सर्वस्वीं वडिलांच्या इच्छेचा व अधिकारांतला प्रश्न होता. मुलानं ते सांगतील तेब्हां, ठरवतील त्या नवरीपुढं, मुंडावळ्या बांधून उमं रहायचं, एवढंच त्याचं काम असे. आणि मुलगा लग्नासारख्या प्रश्नांवर मत देण्याइतका जाणता तरी कोठे असे त्यावेळीं? माझंच उदाहरण देतां येईल. मी त्यावेळीं इंग्रजी पांचवींत असेन, म्हणजे सारा पंधरा वर्षांचा! एके दिवशीं शाळेतून घरीं आलीं, तेब्हां माझ्या लग्नाच्या याच्या सोप्यावर चाललेल्या दिसल्या. मला गंमत वाटली मनांत! आपलं आतां लग्न होणार, म्हणजे आपणास सुरेखशी बायको मिळणार, हा विचार माझ्या

अनेक आशीर्वाद

मनांत आला नाही; तर या निमित्तानं चार आठ दिवस शाळेला डच्चू देतां येईल, केळवण सुरु होतील, आणि प्रत्यक्ष समारंभांत चार दिवस पोळ्या चापायला मिळतील, रेशीमकांटी नंव धोतर मिळेल, एक तरी कोट करतील, आणि आतां पुढे वहाणा जोडे वापरायला सांपडतील, याच आनंदांत मी गुंग होऊन गेलो होतों. सांगायचं तात्पर्य असं कीं, वेवाहिक जीवन आणि त्यांतल्या सोशी-गैरसोशी याबद्दलचा विचार करायची पात्रता येण्याआधीच मुलांची लम्ब त्यावेळी होऊन जात. पण आतां मनु पालटला आहे, आणि मुलांची लम्ब मोठेपणी होऊ लागली आहेत. मोळ्या मुलांची लम्ब त्यांचा विचार न घेतां ठरविण शक्य नाहीं आणि इष्टहि नाहीं. तरी पण लम्बाच्या गोष्टी वापलेकांनी कसल्या वोलायच्या, असा वाऊ पूर्वसंस्कारा-मुळे वाटतोच. तुझ्या लम्बाच्या गोष्टी घरांतून कानावर यायला लागल्यास दोन वर्ष होऊन गेलीं असतील. ती. आईच्या मतें तर तुझं लम होऊन पांच वर्ष तरी व्हायला पाहिजे होती. परंतु हा प्रश्न तुझ्यापुढं कसा काढा-वयाचा म्हणून मी दबकत होतों. गेल्या वर्षांपर्यंत तुझी विद्यार्थीदशाच चालूं होती, ती पुरी ज्ञाल्यावर पाहूं, असं मीं मनांत व घरांतहि म्हणत आलों. वाचनानं आणि आपल्या आजूबाजूस चाललेले जगाचे व्यापार पाहून माझे विवाहविषयक विचार आतां पुष्कळच बदलले आहेत, आणि मुलां-मुलीशीं मोकळ्या मनानं विचारविनिमय केला पाहिजे हें मला पटलं आहे. पण संकोच वाटतो हेंहि खरं आहे.

शिक्षण पूर्ण करून गतवर्षी तुं नोकरी पत्करून स्वतःच्या स्वतंत्र जीवनास प्रारंभ केला आहेस. आतां ही गोष्ट दूर सारण्यास मला कोणतीहि सबव सांगतां येण्यासारखी नाहीं. घरची टोंचणी तर जोरावत आहेच. पण बाहेरुनहि चालना मिळूं लागली आहे. उपवर मुलीचे पालक भेटून जात आहेत, फोटो व टिपण पाठवीत आहेत. त्यांना 'मुलाचा विचार घेऊन

कळवितों' असं सांगून मी मोकळा होतों आहे आणि म्हणूनच या बावतीत तुझं म्हणणं काय आहे तें कळविण्यावदल मी तुला हें पने लिहीत आहे. उत्तरीं खुलासा करावा.

आम्ही येथील सर्व मंडळी खुशाल आहोत. प्रकृतीस जपून राहून कुशल-वर्तमान वरचेवर कळवीत असावें. शेजारचे रामाजीपंत सौ. शिनाकाकूसह काशीयात्रेस निघाले असून एक दिवस त्यांचा मुक्कास पुण्यास होणार आहे. तुझ्याकडे उत्तरण्यावदल मीं त्यांना सांगितलं आहे. त्यांना लागेल ती मदत तूं करशीलच. रामभाऊ आणि शिनाकाकूंची एखादी चकमक तुझ्या पुणेकर शेजान्यांसमोर न झडेल यावदल तुला घेतां येईल तेवढी दक्षता तूं घे. मग व्हायचं असेल तें होईल. हे आशीर्वाद.

तुझा
दादा

आपलं पत्र येऊन आठ दिवस होऊन गेले. दरम्यान रामभाऊकाका व सीताकाकूहि येऊन गेल्या. माझ्या खोलीवरच मीं त्यांना उतरवून घेतलं होतं. काकू खानावळीत जेवायला कशा तयार होतील व त्या तयार झाल्या नाहींत तर त्यांची कशी सोय करावी या फिकिरीत मी होतों. पण एकादशीनं माझं संकट दूर केलं. कांकुंना केळी रताळीं वगैरे पदार्थ आणून दिले व त्यांनी स्टोब्हवर फराळाचे जिन्नस बनविले. मी व रामभाऊकाका बोर्डिंगांत जेवून आलों. आपल्या अंदाजाप्रमाणं कांकुंच्या, एकच काय, पण दोन चकमकी झडल्या. एक काकांच्या बरोबर नाशिकला दोन दिवस रहायचं कीं तीन दिवस रहायचं या विषयावर, व दुसरी आमच्या दूधवाल्याबरोबर ! ‘मापाला कचकचीत दोन आणे घेतोस आणि दुधांत पाणी घालतोस ! लाज नाहीं का वाटत ?’ असं चक्र विचारिलं त्यांनी ! ‘वाटलं तर घ्या नाहींतर सोडा’ असा जबाब त्यांनं दिल्यावर काकू कडाडल्या ‘तूंच सोड तुला मस्ती आली

असली तर ! तुझी एवढी पत्रास पाहिजे कशाला ? एक म्हैस आणून बांधीन बाप्याच्या दारांत. ’ ‘या खेडवळ बाईच्या बोलण्याकडं लक्ष देऊ नको ’ असं समजून सांगून मीं त्याला वाठेला लावलं ! त्यावर काकू माझ्यावर उखडून म्हणाल्या ‘दूधदुभत्यांतली अकल तुम्हां पुरुषांना जन्मांत यायची नाहीं कधीं. बायकांनीच करावं तें काम ! दादा वैनीचे कान उपटतें परत गेलें म्हणजे ! पोर एवढा घोडा झाला तरी त्याचं लगीन करू नये म्हणजे काय ? चांगलं घर घेऊन रहायचं आणि त्यांत बायको नाहीं ! ’ करतां येईल तितका संक्षेप करून मीं हें लिहिलं आहे. खरोखर, काकू किती आणि कसकसं बोलल्या असतील याची कल्पना आपल्यास येईलच.

आपण गेल्या पत्रांत विचारला तोच प्रश्न काकुंनीं या चकमकीच्या द्वारे माझ्यापुढं ठेवावा या योगायोगाची मला मौज वाटली.

आपल्या या प्रश्नाचं उत्तर देतांना मलाहि बुझल्यासारखं वाटतं आहे. मुलामुलीना स्वतःच्या विवाहाचे कामीं वडिलांकडून स्वातंत्र्य दिलं जात नाहीं याचा निषेध सर्वच तरुण विद्यार्थीं-विद्यार्थिनी करितात तसा मीहि केव्हां केव्हां केला होता. कॉलेजांतील एका वादविवाद सभेपुढं तर मी ‘मला माझ्या लग्नांत वडिलांकडून सरळपणानं स्वातंत्र्य भिन्नालं नाहीं तर मी त्यांच्याशीं वंड करीन’ असंहि आवेशानं म्हटलं होतं. पण आज आप-णच माझ्या इच्छा कोणत्या हें विचारीत असतां मला लाजल्या-बुझल्या-सारखं होतं आहे. याचं माझं मलाच आश्रये वाटतं !

लग्नाचा प्रश्न आम्हीं मुलांनी वडील मंडळींशीं खेळीमेळीनं विचारविनिमय करून सोडवावा असं मलाहि वाटतं. आपल्या मनांत माझ्या लग्नासंबंधीचे विचार घोळत आहेत हें मला वर्षाआधींच ठाऊक झालेलं आहे. मी दिवाळींत घरीं आलों होतों, तेव्हां आपण व ती. सौ. वैनी यासंबंधीं स्वयंपाकघरांत कांहींतरी बोलत होतां, तें मीं माजघरांतून ऐकलं ! आणि तिथूनच मागं

अनेक आळीर्वांद

फिरलों. वास्तविक आपणां उभयतांपुढं येऊन, बोलण्यांत भाग धेण्यास कोणती हरकत होती ? परंतु मुलांनी वडिलांपुढं आपल्याच लमाचा विषय बोलणं हा उद्दृट्यपणा, असा समज, कसा तें कोण जाणे, आमच्या मनांत घर करून राहिला आहे आणि म्हणूनच मी त्यावेळी भिऊन दूर पळालों.

आतां आपण विचारलं आहे म्हणून लिहितों. माझ्या लमाच्या बाबतीत मी आतांपर्यंत कधीसुद्धां विचार केला नाही. मला अद्यापि त्याची ओढहि लागली नाही. उलट, आजच काय नडलं आहे, असं मला वाटतं ! ती. सौ. वैनीला म्हणावं सीताकाकू मला ‘घोडा’ म्हणाल्या असल्या तरी मी तसा बेफाट वाढलों नाही. तेव्हां तिनंहि या विषयांत विनाकारण घाई करू नये. आणखी कांहीं दिवस चाललं आहे तसंच चालूं दे !

ती सौ. वैनीस नमस्कार. श्रुत होय ही विज्ञापना.

आपला

बापू

अनेक आशीर्वाद विशेष.

३

तुझं खुशालीचं पत्र वाचून आनंद झाला. पत्र लिहिण्याची तुझी चाल-
ढकल मला योग्य वाटत नाहीं. विशेष कांहीं असेल तेज्हांच पत्र लिहायचं
धोरण घरच्या माणसापुरतं तरी ठेवतां कामा नये असं मला वाटतं ! पत्र
नाहीं याचाच अर्थ सगळं ठीक चाललं आहे असा ध्यावा असं तूं अेकदां
घरांत बोलला होतास; पण आमचीं मनं मुलांच्या बाबतीत भित्रीं आणि
संशयखोर बनलेली असतात. त्यामुळं पत्र आलं नाहीं तर सर्वे ठीक आहे,
अशी निश्चितता वाटण्याऐवजीं विपरीत विचारच मनांत डोकावूं लागतात.
म्हणून दर आठ दिवसां तुझं खुशालीचं पत्र यावं. रविवारच्या सुटींत हें काम
करायचंच असा निश्चय करावा व तो दक्षतेने पाळावा.

तुझ्या विवाहाबाबतचे तुझे विचार तूं कळविलेस त्यांवर तुला फिरून
लिहावयाचं आहे. त्याच वेळीं तुला त्याचं उत्तर यावयाचं, पण तुझ्या म्हणण्यावर
शांतपणे विचार करून मगच लिहावं असं वाटल्यामुळं विचार करण्यांत एक

अनेक आशीर्वाद

दोन महिने गेले, “ लग्नाची घाडी नको, चाललं आहे तसंच आणखी कांहीं दिवस चालावं. ” अशी आपली अिच्छा तूं कळविलीस. “ कांहीं दिवस ” असं मोघम लिहिण्या ऐवजी सहा महिने, वर्ष, दोन वर्ष असं कांहीं निश्चित लिहिलं असतंस तर बरं झालं असतं. “ लग्नाचा प्रश्न कांहीं दिवस लांबणीवर टाकावा ” असं तूं कळविलंस यावरुन कांही दिवसांनीं तरी लग्न करण्याची तुझी अिच्छा आहे, हें कळून आलं. आपल्यांतल्या लहान मुलींना ‘ तुला काळा नवरा हवा कीं गोरा ? ’ असं गमतीनं विचारलं कीं, “ आम्ही लगीनच करणार नाही ” असं उत्तर त्या देतात. अलीकडच्या तरुण मुलांतहि असं उत्तर देण्याची प्रथा पडत चालल्याचं दिसतं ! दिवाणांच्या अवधूतचं तुला माहीत असेलच. दहा वर्ष त्यानं विवाहविन्मुखता दाखविली आणि पस्तीशी उलटल्यावर गतवर्षी त्यानं लग्न करुन घेतलं. तुला अविवाहित जीवनाचं वेड नाहीं, हें समाधान तुझ्या त्या पत्रानं दिलं.

आणखी कांहीं दिवस लांबणीवर टाकण्यास तुझीं कांहीं कारणं असतील. तीं समजल्यावांचून तीं वाजवी आहेत कीं गैरवाजवी आहेत, हें कसं सांगतां येअील ? परंतु माहीत नसलेल्या कारणांचा विचार करीत बसण्यापेक्षां तूं कालावधि न करितां लग्न कां करुन घ्यावंस यावहलचे माझे विचार मी आज तुला कळविणार आहें. त्यांवर विचार करुन उत्तर लिही.

तुझ्या वयाचा विचार केला तर, याच वेळीं विवाहित होणं तुला श्रेयस्कर होअील. पुढल्या महिन्यांत तुला सव्वीसावं वर्ष संपून सत्ताविसावं लागेल. लग्न झाल्यानंतर साधारणपणे दोन वर्षांत तुला पितृपद येअील. तुझं पहिलं मूल, मुलगाच असेल असं गृहीत धरल्यास पत्राशी उलटन सेवानिवृत्तीच्या काळापर्यंत हा मुलगा पंचवीस वर्षांचा झालेला असेल. म्हणजे, तुझं घर चाल-विण्यास समर्थ असा तुझा प्रतिनिधि निर्माण होअील. त्याच्या आधारावर सेवानिवृत्तीतला तुझा काळ बिनकाळजीचा म्हणजे सुखावह होअील. पत्राशी

उलटल्यावर शरीर व मनहि दुर्बल होतं. आणि संसाराच्या खस्ता खाण्याची माणसाची धमक कमी होते. अशा वेळी, जीं आपल्या पायांवर उभी राहूं शकत नाहीत, अशा मुलांच्या अवश्य त्या गरजा भागवितांना तो जिकीरीस येतो. पण त्याच वेळी त्याचा भार आपल्या शिरावर घेणारा, निदान त्याचा भार हलका करणारा, सत्तेचा सहाय्यकर्ता असल्यावर त्याला आपलं उतारवय भीतिप्रद वाटत नाहीं.

तूं आपला विवाह आणखी कांहीं दिवस पुढं ढकललास आणि त्याप्रमाणं तिशी उलटल्यावर लग्न केलंस, आणि समज, पस्तीस वर्षांपर्यंत तुला मुलगा झाला नाहीं तर काय होईल याचा वर सांगितलेल्या दृष्टीनं तूं विचार कर. याचं एक चांगलं उदाहरण तुला लक्षांत घेण्यासारखं आहे. आपल्या शेजारीं दाबके पोस्टमास्तर रहात होते, ते तुला माहीत आहेत. चार महिन्यांपूर्वीं ते सेवानिवृत्त झाले किंवा त्यांना करण्यांत आलं. आणखी कांहीं वर्ष नोकरीवर ठेवण्याबद्दल त्यांनी शक्य ती खटपट केली, पण यश आलं नाहीं. नोकरी करण्याचा जोम त्यांच्या अंगीं आहे, म्हणून त्यांना ही मुदतवाढ पाहिजे होती असं नाहीं, तर पेन्शनीच्या सत्तर स्पर्यांवर प्रपंचाचा पसारा आवरण्यांतले कष्ट त्यांना भेडसावीत होते, म्हणूनच नोकरीस चिकटून रहाण्याचा ते प्रयत्न करीत होते. प्रॉविंडंट फंड, विमा बैंगरेबद्दल त्यांना दोन तीन हजार स्पर्ये मिळाले ते प्रथम कुटुंबाच्या दोन मुलींच्या लम्कार्यांत झालेल्या कर्जपायीं गडप झाले. दाबक्यांच्या द्वितीय कुटुंबाचा मोठा मुलगा आतां कुंठ बारा वर्षांचा होतो आहे आणि त्याच्या पाठचीं चार भावंड आहेतच. या परिस्थितींत दाबके मास्तर बावरून गेले असल्यास नवल नाहीं. त्यांना कर्ता मुलगा असता तर त्यांची अशी अवस्था झाली नसती. विवाहाचा विचार, विद्यमान जीवन आनंदमय होईल या दृष्टीनं तर केलाच पाहिजे, पण भविष्यकाळाकडं त्यावेळीं ढोळेझांक करणं इष्ट नाहीं. आम्हां

अनेक आशीर्वाद

म्हातांच्यांच्या डोळ्याला अधूपणा येत असला तरी, दूरचा भविष्यकाळ त्यांना तरुणापेक्षां अधिक स्पष्ट दिसतो आणि आपणांस जे दिसतं ते मुलांना दाखविणं त्यांना कर्तव्य वाटतं म्हणून हें लिहिलं आहे. या वृष्टीनं विचार करून काय करावं ते लिही. इकडील सर्व ठीक, क्षेम असो हा आशीर्वाद.

तुळा
दादा

मि तुला पत्र लिहीते त्याला च्यार दिवस लागले. यात च्चुक झाल्या आसतील पण तु हासु नकोस. तु लगीन कधी करणार म्हणून तूला विचारण झाल होत. इतकात नको अस तुझ उत्तर आल ते माला वचुन दाखिवल. तूला लगन नको ते का हे मातर लकशात येत नाहि. तुझ आता लवकर लगिन हाव आस माला वाटतय. तु म्हणशिल वैनिला सुनमुक बघयची घाइ झालीय. पण तस वरिक नाहि. ते आज नाइतर उया दिसेल. पण माला तुझ्याबद्दल काळजि वाटती. कालीजात तुमची तुमची चेवणाची सोय होंति तेवा काळजि नवती. पण आतां चाकरि करायचि अन खाणावळिच जेवण तुला कस मनवत असेल आस वाटत. आणि म्हणे तुला कामावरन यायला एकेक दिवस दोन तीन दिखिल वाजतात. त्य वेळि कुठल आलय खाणावळित जेवण चाकरिच्या माणसाला घरच जेवण हव बाबा. त्यासाठी घरात बायको हावी. आणिक एक मनात येत शहरगावाची मुल बीघडतात.

अनेक आशीर्वाद

परवा चीमाकाकुनी त्यंच्या चूलत चूलत भावाच्या म्हेवणीची गोष्ट सांगितली. ती म्हणे चांगलि चांगलि मूल नादाला लावती. आणीक शवटि तोंडघशी पाडती. तिच्या पायात एका ब्रीमंताच्या मुलग्यान पव्रतिपासल्या तळ्यांत जिव दिला आस चिमाकाकु म्हत होत्या. आसल्या गोष्टी आइकल्या कि माझ्या मनात नाइनाई ते यायला लगत. लगीन झालल्या मुलांची अशी काळजी वाटायची नाहीं, शहरांतल्या मुली आणीक मुलगे छिचोरपणान वागतात आणीक कुणाला कोण्या वेळी कशी बुधी हुइल याच नेम नाई आस म्हणाल्या चीमाकाकु. खोट कशाला सांगू त्यांच ते भारूड आइकताना माला एकसारखी तूऱी आठवण होत होती. आमच्यात माग कधी आसल झल नाई आणि तूऱ्याविशी माला खातरी आहे. पण आपल काहीबाई मनात येत. तुळ एगदा लगीन झाल मंजे सगळ्या कुशंका पद्धन जातील. सौ. बयाताइच्या मनोहरच लगीन ठरलय, तो तुला पुण्याला भेटत असेलच. माला एक लहानशी विळी हावीय. तुळशबागेत मिळती आस फाटकीणबाई म्हत होता. तसली विळी घेऊन कुणाबरबर तरी धाडून दे.

तुऱ्यी
सौ. वङ्गनि.

आपलं पत्र पोंचलं माझी प्रकृति उत्तम आहे. काळजी नसावी. यापुढं दर रविवारी मीं आपणांस खुशालीचं पत्र लिहिण्याचं ठरविलं आहे. हा माझा निश्चय मी शक्य तों पाढीन. मात्र एकादा रविवार, मागील संवयीमुळे चुकला तर आपण राग मानूं नये अशी मी आधीच विनंति करून ठेवतों.

आम्हां मुलांना दूरचं दिसत नाहीं हें खरेंच आहे. आपण पत्रांत लिहिलेल्या गोष्टी माझ्या लक्षांत आल्या नव्हत्या आणि आल्याहि नसत्या. त्या गोष्टी विचारांत घेण्यासारख्या असतील, परंतु मीं आज त्यांत लक्ष घालावं हें मला कसंसंच वाटतं. उतारबयाचा विचार मी बळेबळे करूं लागलों तेव्हां मी दांतपडका, मंद दृष्टीचा, काठीचा आधार घेऊन चालणारा एक दीन-दुबळा माणूस आहे असं माझांच चित्र मला दिसूं लागलं आणि तें मी ताबडतोब पुसून टाकलं. मी आतां दिसतों तसाच दिसत रहावा असं मला

अनेक आशीर्वाद

वाटतं. सांगायचं तात्पर्ये असं कीं, आम्हां मुलांना दूरचं दिसत नाहीं आणि कोणी दाखविलं तर बघवतहि नाहीं. समीपचं जे कांहीं असेल तेच पहाण्याची आणि त्यांत रमण्याची आम्हांस संबय झालेली असते.

त्या दृष्टीनं माझी समीपची स्थिति काय आहे, ती मी पाहूं लागलों म्हणजे मीं मागं आपणांस कळविलेला विचार योग्यच आहे, असं मला वाटूं लागतं. कसं ते आपणांस सांगण्याचा मी प्रयत्न करणार आहे.

मला सध्यां दरमहा साठ रुपये मिळतात. त्याचा खर्च ठोकळमानानं पुढीलप्रमाणं होतो. सज्ज्या माणसास आवश्यक अशीच जागा मीं घेतली आहे व तीहि थोडा वशिला लावून ! त्यामुळं भाडं फक्त दहा रुपयेच यावं लागतं. दूध, चहा, कॉफीचा खर्च किमान पांच रुपये होतो. खानावळीचा दर पंधरा रुपये असला तरी, पोळी, तुपाची विशेष सोय करून घेतल्यामुळं मला दोन रुपये अधिक पडतात. सरासरी काढली तर दरमहाचा कापड-खर्च पांच रुपये होईल. केर, दुधाचीं भांडीं आणि रोजचे कपडे धुणं यासाठीं तीन रुपये यावे लागतात आणि न्हावी, परीट, तेल, साबण असा किरकोळ खर्च चार पांच रुपये होतो. व्यायामशाळेची वर्गणी दोन रुपये आणि हार्मोनियम क्लासची फी पांच रुपये पडते. वर्तमानपत्रांची आणि मासिकांची वर्गणी अधूनमधून असतेच. या सर्व बाबींचा हिशेब केला तर माझी प्राप्ति मला एकव्यालाच बेतासवात होते. एक स्नेही विमा एंजंट आहेत. विमा उतरण्याबद्दल त्यांनी पिच्छा पुरविला आहे. आणि निश्चाय होऊन मी “ होय ” म्हणून गेलों आहे. आतां फक्त पॉलिसी ध्यायची ती हजाराची कीं दोन हजारांची, एवढंच ठारायचं आहे. एंजंटमित्रांनी आपलं म्हणणं खरं करून दोन हजारांची पॉलिसी माझ्या माथीं मारली, तर दरमहा कमीत कमी सात रुपये हप्त्यासाठीं वेगळे काढून ठेवण्यावांचून गत्यंतर नाहीं. हे सर्व झाल्यावर माझ्यापाशीं काय उरलं ?

अनेक आशीर्वाद

मीं हें सर्व एवढयासाठीच सांगितलं कीं प्रर्वच थाटण्याइतकं पैशाचं बळ अद्यापि माझ्या अंगीं आलं नाहीं; आणि तसं बळ नसतांना मीं ती जोखीम शिरावर ध्यायची, हें मला भीतप्रद वाटतं. माझी ही भीति अगदीच अकारण नाहीं अशी आपलीहि खात्री होईल.

हेच पत्रीं ती. सौ. वैनीला नमस्कार. तिला सांगा, चिमाकाकू म्हणतात तसल्या गोष्टी माझ्या बावतीत तरी घडणार नाहीत. चिमाकाकूंनी श्रीमंतांच्या मुलांच्या गोष्टी वैनीला सांगितल्या आणि मी श्रीमंत मुलगा नाहीं हें तिला माहीतच आहे. मग भ्यायचं काय कारण? तिनं सांगितल्याप्रमाणं चिमुकली विळी तुळशीबांगेतून विक्रिआणायचं काम, मी माझी धुणंभांडीं करणाऱ्या म्हाताऱ्या रखमाला सांगितलं आहे. तिनं आणून दिल्यावर कोणावरोवर तरी पाठवून देर्हीन. आपल्या घरीं भाजीची एक व कांद्याची एक अशा दोन विळ्या आहेत; मग छोळ्या विळीची गरज वैनीस कीं भासूं लागली हें माझ्या लक्षांत येत नाहीं. बयामावशीचा मनोहर भेटला होता व आपल्या लग्नास मीं आलंच पाहिजे असं बजावून गेला आहे. ‘रजा मिळाली तर येतों’ असं त्याला सांगितलं आहे पण फार करून रजा मिळणार नाहीं. अलीकडं अधिकारी रजेच्या कामीं फार खलखल करतात म्हणून विचारणंच नको असं वाटतं. सेवेसी श्रुत होय ही विज्ञापना.

आपला
बापू

तुझं पत्र वाचून आनंद वाटला. प्रपंचांत ज्या एका दृष्टीची आवश्यकता असते, पण पुष्कळशा प्रापंचिकांना ती असत नाहीं, ती हिशेबी दृष्टि प्रपंचास प्रारंभ करण्यापूर्वीहि तुझ्या ठिकाणीं निर्माण झाली आहे, ही खरोखर मोळ्या कौतुकाची गोष्ट आहे असं मी समजतों. आदा पाहून गरजा वाढवायच्या हें धोरण नसल्यामुळे पुष्कळांचे प्रपंच ओढाताणीचे, म्हणूनच कष्टप्रद होतात. आपल्या पलीकडं ते खंडेराव लाटे रहातात, त्यांच्या एकेरे गोष्टी तूंहि ऐकल्या आहेस. गृहस्थ हुषार आहे, आणि त्याच्या इतर व्यवसायबंधूकडं पाहिलं तर, खंडेरावाची प्राप्ति चांगली आहे. तेबळ्या प्राप्तीत त्यांच्या संसाराचा गाडा नीटनेटकेपणानं खचित हांकतां येईल; पण त्यांचं धोरण प्राप्तीप्रमाणं खर्च करायचा हें नसून, गरज लागली कीं खर्च करायचा; मग तो आपल्या प्राप्तीत बसो, कीं न बसो! खर्च करितांना उधारीचा किंवा उसनवारीचा अवलंब करावा लागला, तरी ते खंत करायचे नाहीत. त्यांनीं

आपल्या राहणीचं मान, आपल्या तोलाच्या प्रापंचिकासारखं ठेवलेलं नसून, ज्या बड्या लोकांत आपणास जावं यावं लागतं, त्यांच्या तोडीचं ठेवलं आहे. त्यामुळं “आदा फडणीसाचा आणि थाट दिवाणांचा” अशी तन्हा होते. याचे परिणाम व्हायचे तेच होतात. लोकांचीं देणीं वाढत जातात, त्यांची केड होऊं शकत नाहीं आणि अखेर फिर्यादीअर्यादी होऊन एका काळचे गळ्यांत गळा घालणारे स्नेही एकमेकांचा गळा कापायला उठलेले दिसतात. खंडेराव लाळ्यांचे इतर गुण वाखाणण्यासारखे आहेत. मध्यरात्रीं हांक मारली तरी शेजान्याच्या सहाय्याला धांवून जाण्याची तत्परता खंडेरावा-इतकी दुसऱ्याच्या ठिकाणीं क्वचित्‌च आढळेल. पण त्यांच्या या चांगुलपणावर, त्यांच्या या बेहिशेबी कारभारामुळं पाणी पडतं! मला तर असं वाटतं कीं, विद्यालयांनी नुसंतं कारकुनी शिक्षण देण्याएवजीं प्रापंचिक जबाबदान्यांचं शिक्षण अवश्य दिलं पाहिजे. सरकारचं अंदाजपत्रक कसं तयार करावं, जमाखर्चाचा मेळ कसा घालावा, हें कारकुनाला शिकवितात, पण आपल्या घरच्या कारभाराचं तसं बजेट तयार करून त्याप्रमाणं कांटेकोरपणानं कसं चालावं, हें शिक्षण कुठं दिलं जात असेल, असं वाटत नाहीं.

माझं हें हिशेब-पुराण तुला अनाठायीं झाल्यासारखं वाटेल. पण म्हातान्या माणसांना दुसऱ्यास कांहीं सांगायची संधि मिळाली कीं, लोकांस काय वाटेल याचा विचार न करितां, तीं आपलीं मतं सांगून मोकळीं होतात. आमच्या जातीची ही खोड माझ्यांत तरी कशी नसेल?

पण हें हिशेबपुराण तुझ्या पत्रामुळं सांगावं लागलं, ही गोष्ट तूं लक्षांत ठेवली पाहिजेस. ‘जें काम करायचं, तें हिशेबी वृष्टीनं’ हें तुझं धोरण योग्यच आहे, पण तुझ्या विवाहास व्यत्यय आणणारा तुक्का हिशेब बरोबर आहे कीं चुकीचा आहे हेंहि पाहिलं पाहिजे, नाहीं कां? आपण करतों तो प्रत्येक हिशेब बरोबरच, असा अहंकार कोणी बाळगंगू नये व तूंहि बाळगणार नाहींस.

अनेक आशीर्वाद

तुझा हिंशेब आंकड्यांच्या बेरीज—वजाबाकीपुरता बरोबर असला तरी तो व्यवहारतः चुकीचा आहे, हें तुला दाखवावं म्हणून मी हें पत्र लिहीत आहे.

तुझा मासिक खर्चे पनास रुपये असल्याचं तूं लिहिलं आहेस, व तो आवश्यक असाच आहे. तूं लिहिल्यापैकीं अमुक एक बाब गैरवाजवी व अनवश्यक आहे असं मी तरी म्हणणार नाहीं. तूं ज्या दृष्टीनं विचार करितोस, त्याच दृष्टीनं विचार केल्यास, तुझ्या कुटुंबांतील दर माणसागणिक चाळीस रुपयांची मासिक हुंडी तुझ्या हातांत ठेवावी आणि मग तुझ्या घरांत पाऊल-टाकायचा प्रयत्न करावा असा याचा अर्थ होतो. हा हिंशेब अधिक बारकार्डिनं केल्यास, एक दिवसाच्या मुक्कामास आलेल्या पाहुण्याचा दीड रुपया, तुला मिळावयास पाहिजे, व शिष्टाचारादाखल पाहुण्याकडं तूं तो मागितला नाहींस तरी स्वतः एक दिवस उपास करून तुला ती तूट भरून काढली पाहिजे. तूं दिलेला हिंशेब मान्य केला तर तुझी प्राप्ति कर्मीत कभी दरमहा ऐशी रुपये होईपर्यंत तुझ्या लग्नाचा प्रश्न कोणीं काढतां नये, म्हणजे आणखी चार वर्षे तरी ही गोष्ट लांबणीवर टाकली पाहिजे. पुढचा विचार तुला करावयाचा नाहीं म्हणून गेल्या पत्रीं लिहिलेला विचार मी फिरून लिहीत नाहीं, पण मला ती गोष्ट विचाराहं वाटते हें मात्र खरं !

चार वर्षीनीं नवरा—बायकोचा निर्वाह होऊं शकेल, इतकी प्राप्ति तुला होऊं शकेल, पण त्यावेळीं तो प्रश्न सुटला तरी तो कायमचा सुटला असं होईल काय ? दर चारदोन वर्षीनीं, खाणाच्या एकेका तोंडाची भरती तुझ्या घरीं होत राहील आणि त्या वाढीबरोबर तुझ्या प्राप्तीत अवश्य ती वाढ होत राहील असं नाही ! मग हें गणित कसं सोडवायचं !

याचं उत्तर मला एकच देतां येतील; तें म्हणजे, इतर सांसारिक, ज्या रीतीनं हा प्रश्न सोडवितात, तसाच आपणहि सोडविला पाहिजे. तूं काम

करितोस त्याच संस्थेतील दुसरी मंडळी काय करतात ? पाउण्यो—शंभर प्राप्तीची मंडळी पांचसात माणसांचा प्रपंच नेटकेपणानं करीत असलेली तुला आढळतील; आणि त्या दुयांच्या प्रपंचांत दैन्य आणि दुर्भिक्ष्य दिसेल, असंहि नाहीं. तुला प्रत्यक्ष उदाहरण पहायचं असेल तर आमचंच पहा ! आम्हीं आज ज्या राहणीनं राहतों, ती आमची पहिल्यापासूनची राहणी आहे, हें तुला माहीतच आहे. माझा पगार पनासापासून शंभर रुपयांपर्यंत असतांना ती. आई, आम्ही दोधें, वैनी, चि. तात्या व तुम्ही पांच भावंड एवढा माझा प्रपंच होता. तुझ्या हिशेबानं पाहू गेल्यास मला किमान दोनशें तरी पगार असायलाच हवा होता. पण मिळाल्या पगारांतच आम्हीं आमचं गाडं पुढं ढकललं. तुम्हां मुलांसाठीं मी कांहीं माया करून ठेवली नाहीं हें खरं, तरी तुमच्या वांछास कोणाचं दिडकीचंहि देणं नाहीं. तुझ्या बहिणींची लम्ब आणि तुमचं शिक्षणहि, या माझ्या मर्यादित मिळकतीं-तूनच झालेलं आहे. मी एकाया सरकारी कचेरीत कारकून किंवा हपीसर असतों तर अवांतर प्राप्तीच्या जोरावर मीं हा कारभार केला असा लोकांनी तर्क वांधला असता. पण माझ्या वाबतींत ती शंका ध्यायलाहि जागा नाहीं. यावरून एकच अनुमान वांधतां येण्यासारखं आहे, आणि तें हें कीं, कुटुंब-नायकाची प्राप्ति आणि कुटुंबांतलीं माणसं याचं गणित अगदीं त्रैराशिक पद्धतीनं सोडवायचं नसतं ! एकआचा जितका खर्च होतो, तितकाच दुसऱ्याचा होत नाहीं; व दोघांत तिसरा सुखानं बसू शकतो. तूं आज एकव्यासाठीं दहा रुपये घरभाडं देतोस. उद्यां दोघं झाल्यावर तुला फार तर पंधरा यावे लागतील व त्या पंधरा रुपयांच्या जागेत तिसऱ्याचा आणि चौथ्याचाहि समावेश होऊं शकेल. गडीमोलकरणीचा खर्च माणसांच्या प्रमाणांत वाढत नाहीं. फार काय, दोघांच्या भातांत तिसऱ्याचंहि पोट भरू शकतं. तूं हिशेब करतोस तो अंदाजावर आणि मी हिशेब सांगतों आहे तो

अनेक आशीर्वाद

प्रत्यक्ष अनुभवांवर सांगतों आहे ! अंदाजावर विश्वास ठेवायचा की अनुभवावर ठेवायचा, हेतुच ठरव !

प्रापंचिकांस पैशाचा प्रश्न महत्त्वाचा आहेच आहे. आणि तो समाधानकारक मुटेल तरच, कोणतंहि पाऊल टाकायचं म्हटलं तर, पाऊल टाकण अशक्य होईल. म्हणून आहे हेच सामर्थ्य विचारांत घेऊन 'श्रीमन्महा' करावं लागतं ! प्रारंभ केल्यावर, आहे त्यांत गुजराण कशी करायची हें कळू लागतं ! सहा उताऱ्हनीं बसावयाच्या डब्यांत सात आणि आठ माणसं आलीं तरी खपतात आणि तेवढ्यानं प्रवास क्लेशकारक होतो असंहि नाही. आपल्या प्रपंचाचा विचार तूं आपलीच मिळकत जमेस धरून करतोस, हें तुझं स्वावलंबनाचं धोरण, मलाच काय पण कोणासहि कौतुकास्पद वाटावं, असं आहे. पण वडिलांचं थोडं कार सहाय्य मुरवातीसच लागलं तर घेऊंच नये, असं कां आहे ? कीं, तुझे वडील तुझी गरज भागवणार नाहीत, असं तुला वाटतं ? तसं वाटत असलं तर मात्र नाइलाज आहे.

चि. मनोहराच्या लग्नास तूं फार करून जाणार नाहीस असं दिसतं. सौ. जाणार म्हणते आणि गेलंहि पाहिजे ! मी रोखीनं अहेर करावा म्हणतों, पण तिला तें मान्य होईलसं दिसत नाही. सौ. बायाक्कास लुगडं आणि मनोहरला चांदीची अत्तरदाणी देण्याचा तिचा बेत आहे. अशा वस्तू त्यांना अनेकांकडून मिळतील, व त्यांचा उपयोग सणावारीच झाला तर ब्हायचा. रुपये हवे तेब्हां उपयोगी पडतात. आणि लग्न करायला निघालेल्या माणसास त्याचीच खरी गरज असते. पण उपयोगापेक्षां डामडौल आणि रीतीरिवाज पहाण्याचीच आम्हांस संबय जडलेली आहे. त्यामुळं शहाणपणाची कल्पनाहि वेडगळपणाची ठायची भीति असते.

इकडील सर्व ठीक. प्रकृतीस जपून असावें; हे आशीर्वाद.

तुझा
दादा.

आपले पत्र येऊन बरेच दिवस झाले. आज उद्यां करतांना त्याचं उत्तर लिहायचं राह्यलंच; आणि खरं सांगायचं म्हणजे आपला मुद्दा आपण इतका समर्पक मांडला होता कीं त्यावर काय लिहायचं हेच माझ्या लक्षांत येईना. पत्रांतील शेवटचा मजकूर लिहितांना—माझ्या स्वावलंबी बाण्याचं कौतुक करतांना—आपलं मन थोडं तरी संतप्त झालेलं असावं, अशी मला शंका आली. त्या बाबतीत मात्र ताबडतोब खुलासा करणार होतो, पण मध्यंतरी मनोहरन्या लग्नास नाहीं नाहीं म्हणतां गेलों आणि पत्र लांबणीवर टाकलं, तें आज लिहीत आहे.

आपलीहि मदत न घेतां मी स्वतःच्या हिंमतीवर माझं सर्व कांहीं निभावून नेईन अशी घर्मेंड मला थोडीसुद्धां नाहीं; आणि ती मला कधीच शिवणार नाहीं. मी आज जो असा जगांत उभा राहिलों आहें, ती माझीच कर्तवगारी असं का मी म्हणूं? माझ्या तोंडांतून असे शब्द स्वप्रांत सुद्धां

अनेक आझीवार्द

निघणार नाहीत. आपण आणि वैनीनं आपल्या रक्ताचं पाणी शिंपून हीं रोपं जतन केलीं आहेत. लहानपणीं कळत नव्हतं आणि मनांत येईल ती गोष्ट न्हायला पाहिजे, असा मी हट धरीत होतो. आपला हट पुरा करितांना दादांना किती कष्ट पडतील याचा विचारहि आमच्या डोक्यांत यायचा नाही. आमच्या त्या वेळच्या खुलेपणाच्या अेकेक गोष्टी आठवल्या म्हणजे, माझी मलाच चीड येते आणि आपल्याच थोबाडीत मारून घ्याब्या असं मला वाटतं. हायस्कूलमध्ये असतांना एम. सी. सी. ची मैच पहायला मी मुंवईला गेलों तेव्हां आपण रात्री नकार दिला व उजाडतांच पंधरा रुपये माझ्या हातावर ठेवले. जुन्या शर्ट धोतरांवर स्वतः दोन महिने काढलेत. वैनीनंहि धुणी भांडी दोन महिने घरीं केलीं; आपल्या अवश्यक गरजांचा विचार न करतां, मुलाचं मन न मारण्याचं ब्रत आपण उभयतांनी आचरलंत. सौ. ताईनं लग्नाआधीं कुछ्यांची इच्छा प्रदर्शित करतांच वैनीनं विलवर काढून दिले. आपलं दूध बंद करून आपण चि. आप्यास स्काउटचा सूट करून दिला आणि सईमाईनां जरीचीं पातळं हवींत म्हणून मामांनीं दिलेल्या बनारसी पातळाचे घडपे फाडायला वैनी डगमगली नाही. आम्हां मुलांसाठीं आपण केलेले कष्ट पाहून, उतारवयांतहि आम्ही तुम्हांला स्वस्थपणा लाभूं देऊं नये ही गोष्ट मला तरी कूरपणाची वाटते. आतांपर्यंत आम्हीं आपणांला थोडं कां पिक्कन काढलं? यापुढं आपल्यावर शक्य तों भार घालायचा नाहीं असं खरोखरीच मला वाटतं. पण तों स्वतःच्या कर्तवगारीविषयीं काजील घमेंड आहे म्हणून नव्हे, तर तसं करणं कृतघ्नपणाचं ठरेल, अशी मला भीति वाटते म्हणून? माझ्याविषयीं आपणांस कसला संशय आलाच असेल तर, तो या खुलाशानं दूर होईल ना? आणि आतांपर्यंत ज्या निर्मल वत्सलतेन आपण मजकडे पहात आलां, त्याच निर्मल वत्सलतेन सदैव पहात रहाल ना!

मनोहरच्या लग्नास मी गेले नसतों तर बरं ज्ञालं असतं, असं मला वाढूं लागलं आहे. आपल्या समाजांत घडून येत असलेले हे विवाह, आणि ते साजरे करण्याची आपली पद्धत पाहिली की, त्यांपासून चार पावळं दूर राहिलेलंच बरं, असं मला तरी वाढूं लागलं आहे. मनोहर आणि त्याची पत्नी यांचेकडे नुसतं पाहून सुद्धां समजून येणार आहे की, दोघं एकमेकांस साजेशी नाहीत. मनोहरसारख्या देखण्या आणि रंगेल वृत्तीच्या तस्णास निर्विवादपणे कुरूप असलेल्या मुलीस संमति यावी लागली; त्याला कारण त्याचा अडाणीषणा खचित नव्हे, तर वडिलांच्या मर्जीविरुद्ध जाण्याइतका तो खंबीरमनाचा नाही आणि या दुबळेपणाचं प्रायशिच्छत जन्मभर त्याला भोगत रहावं लागणार ! मुलाच्या सुखापेक्षां हुंड्याला अधिक मान वडिलांनी यावा आणि ती. बयामावशीनींहि सुनेपेक्षां करणी मानपानच प्रथम पहावा, याचं मला नवल वाठलं आणि वाईटहि वाठलं ती. सौ. वैनी-कडून आणणांस सर्वं हकीकत कळली असेलच. वरपक्ष, वधूपक्षाचा या सुधारणा युगांतहि किती प्रकारे छळवाद करूं शकतो, हेंहि मनोहरच्या लग्नांत मला पहायला भिळालं. वरपक्षाचा मस्तवालपणा पाहून आणि वधूपक्षाची लाचारी पाहून मला एकसारखी चीड येत होती.

माझी प्रकृति ठीक आहे, हें सौ. वैनीनं सांगितलं असेलच ! तिनं दिलेला डबा आतां अर्धा उरला. उद्यां भित्रमंडळी जमतील आणि तो पुरता रिकामा करतील. श्रुत होय ही विज्ञापना.

आपला,
बापू.

परवांच्या तुळ्या पत्रानं मला इतका आनंद वाटला कीं तितका आनंद उभ्या आयुष्यांत दोनचारदां तरी भिन्नाला असेल कीं नाहीं, याची शंकाच आहे. मुलांना आईबापांविषयीं आदर वाटतो, त्यांच्यावर ते भक्तीहि करितात, पण त्यांचे उपकार मानून त्यांची परतफेड करण्याची जाणीव तुळ्या-सारख्या एकायाच मुलांत आढळते. आईबापांनी आपणास जन्म दिला, तो आपल्यावर उपकार नसून त्यांच्या स्वतःच्या वासनापूर्तीचा तो स्वाभाविक परिणाम आहे, त्याबद्दल त्यांचं आम्ही कांहीहि देणं लागत नाहीं, असं बरळणारीं पुत्ररत्नं माझ्या पहाण्यांत आहेत. “आईबापांनी आपल्या खस्ता खाल्ल्या, त्या आपल्यावरील प्रेमामुळं नसून जगांत आपलं हसं होईल या भीतीनं खाल्ल्या,” किंवा “आम्ही काय सांगायला गेलें होतों त्यांना कीं, आम्हांला जन्माला घाला आणि आमच्यावर ममता करा म्हणून? आईबापांनी आपली हैस पुरवून घेतली, यांत आमच्यावर कुसले आले

आहेत उपकार ? ” अशी कृतज्ञ वृत्ति किंत्येक शिकलेल्या मुलांमध्येहि पाहून मन कष्टी होतं ! भाग्य आमचं म्हणून तुझ्यासारखा मुलगा आम्हांला लाभला आहे. देव तुला उदंड आयुष्य देवो आणि अखंड सुखी करो !

प्रत्येक माणसाला या ना त्या प्रकारे कष्ट करावे लागतात. त्यांतले कांहीं सक्तीचे असतात, कांहीं हैसेचे असतात. पोटाला पाहिजे म्हणून नोकरी करावी लागते, व नोकरी म्हणजे कष्टाचीच. हे कष्ट सक्तीचे म्हणतां येतील. पण मित्रांन मित्रासाठीं आणि आईबापांनी मुलांसाठीं केलेली दगदग, हा हैसेचा विषय असतो. सक्तीच्या कष्टाइतका हैसेच्या दगदगीत शीण येत नाही. मुळींच येत नाहीं, असं मात्र नव्हे. पण कष्ट कशाहि प्रकारचे असोत, ज्यांच्यासाठीं ते केले, त्यांना ते रुचले म्हणजेच त्यांचं सार्थक होतं. जीव तोहून केलेली चाकरी, मालकाला समाधानकारक वाटली आणि आसूस्वकीयांसाठीं घेतलेल्या परिश्रमानुळे ते सुखी झाले, म्हणजे सारा शीणभागोटा दूर होतो. केलेल्या कामाबद्दल शाबासकी किंवा धन्यवाद मिळाल्यावर तर विचारायलाच नको ! थकलेल्या शरीरावर आणि शिणलेल्या मनावर ती अमृताची वृष्टीच !

आमच्यावर आपल्या पत्रांतून तूं ही अमृताची वृष्टि केलीस. तुझं पत्र वाचून दाखवितांना मी आणि ऐकतांना ती, दोघंहि रडलों. किती आनंददायक रडं होतं तें बापू ! तुला इतक्यांत कलायचं नाहीं. पत्र वाचून झाल्यावर पदरानं ढोके टिपून ती उठली आणि मीठमोहन्या घेऊन, पुण्याकडं तोंड करून तिनं दृष्ट काढली. ‘माझी मेलीचीच दृष्ट होईल माझ्या बापूरायाला’ असं म्हणून तिनं मीठमोहन्या चुलींत टाकल्या.

पण तुला खरं सांगूंका, तुमच्यासाठीं आम्हांला कांहींच करूं यायचं नाहीं ही शिक्षा तुम्हीं मुलांनी आम्हांला देऊं नये. आम्हीं कांहीं न करितां आम्हांला आराम वाटावा ही तुमची इच्छा, तुझ्या दृष्टीनं योग्य

अनेक आशीर्वाद

असली तरी आमच्या दृष्टीनं सुखाची नाही. मुलांसाठी, त्यांच्याहि मुलांसाठी, कांहींतरी करीत राहण, हाच एक आनंदाचा विषय वृद्धांना उरलेला असतो. बोलून चाळून थकलेली घोडीं तीं ! दौड करतो करतो म्हटलं तरी कितीशी करणार ? म्हातान्यांच्या अंगीं मोठीं ओळीं उचलण्याइतकी ताकत थोडीच असायची आहे ? पण ओळीं नाही उचललीं, तरी मुलांसुनांच्या आणि लेकी-जावयांच्या संसारावर बसल्या बसल्या पहारा तरी करतां येतोच की त्यांना. तो मात्र मुलांनी बिनतकार करू दिला पाहिजे. आम्हांला फुलांसारखं संभाळण्याची तुळी इच्छा, आम्ही पुरेपूर पुरवूं, पण आम्हांला अगदीचं हातपाय न हलवूं देण्याचा तुळा जुलूम आम्हांला फार तापदायक होईल.

आज तुळी शक्ति भर्यादित आहे. आणि त्यामुळं नवा प्रपंच थाटल्यास उणीवा राहतील. या उणीवा भरून काढण्याचा बोजा आमच्यावर टाकण तुला अवघड वाटतं. यांत दोन गोष्टींचा विचार केला पाहिजे. तुइया उणीवा भरून काढण, हा आमच्यावर खरोखर बोजा आहे काय ? आणि तो बोजा असला तरी उचलतांना आम्हांस कष्ट होतील काय ? यांतल्या शेवटच्या प्रश्नाचं उत्तर मी वर दिलंच आहे. मुलांच्या संसाराचा गाडा जुंपतांना थोडी दमचक्की झाली तरी तिचा वडिलांना हर्षच वाटत असतो. पहिल्या प्रश्नाचं उत्तर असं कीं, त्यांना तो बोजा वाटत नाही. आपल्याच आयुष्यांतलं तें उरलेलं काम आहे, आणि तें आपण पुरं करायचं अशी त्यांची समजूत असते. त्यांना ही म्हातारपणीं वांग्यास आलेली सक्तमजुरी असं कधीच वाटत नाहीं. उलट आपल्या जीवनांतला हा शेवटचा गोड घांस, असं वाटत असतं ! आपल्या संसाराच्या मंगलाचरणाच्या वेळीं आम्हीं आपल्या वडिलांकडून किती तरी सहाऱ्य घेतलं ! त्याची फेड आपल्या मुलांच्या द्वारे करायची, आणि आज तुम्ही आमची थोडी मदत घेतली तर,

अनेक आशीर्वाद

उद्यां तुमच्या चिरंजीव मंडळीना मदत करून तिची परतफेड करायची हें रहाटगाडगं अखंडपणं फिरत राहील, राहिलंहि पाहिजे.

मागील पत्रांत आम्हांविषयीं तुला वाटणारा जिब्हाका व्यक्त करण्याच्या भरांत, विवाहाचा मुख्य प्रश्न अजिबात बाजूस पडला आहे, हें तुझ्या नसलं तरी, माझ्या लक्षांत आल्यावांचून राहिलं नाहीं ! आतां तुझ्या मनांतील बाऊ नाहींसा झाला असेल असं वाटतं. तुझ्या मनांतील बहुतेक शंकांचं निराकरण मीं माझ्याकडून तरी केलं आहे. आणखी कांहीं विचारायचं असल्यास संकोच न करितां विचार.

मनोहरच्या लभान्ना प्रकार ऐकून मला वाईट वाटल्यावांचून राहिलं नाहीं. तुझ्या लभांत असं कांहीं होईल ही धास्ती नको. इतरांस घडा यावा असं नमुनेदार कार्य करून दाखवावं अशी माझी महत्त्वाकांक्षा आहे. विवाहानं दोन कुळं एकत्र येतात; व त्यांच्यामध्यें अभंग स्नेहभाव नांदत राहील, असंच वर्तन उभयपक्षीं व्हायला पाहिजे. पण आमच्या लोकांत होतो प्रकार तो सर्वेस्वीं विपरीत ! स्नेही निर्माण होण्याएवजीं दावेदार मात्र तयार होतात. आम्हांला अजून पुष्कळच शिकायचं आहे. डोक्ले उघडतील तेव्हां खरं !

प्ररुतीस संभाळून असावं. पत्रोत्तर सत्वर यावं. मुलींच्या पालकांकडून तगादे यायला लागलेत. बहुत काय लिहिणे हे आशीर्वाद.

तुझा

दादा

भाऊबीजेस तूं चि. सौ. ताईकडं गेला होतास हें तिच्या पत्रावरून कळलं ! ओंवाळणीची देणगी रोखीनं देण्याएवजीं तूं तिला चांदीची पेलाबशी दिलीस, याबद्दल तिनं आपला आनंद व्यक्त केला आहे. पण या देणगीपेक्षांहि तिला अधिक आनंद झाला आहे तो दुसऱ्याच गोष्टीबद्दल. ती गोष्ट तिनं आम्हांस कळविली आहे. सौ. ताईनं तुझ्या लग्नाची गोष्ट काढली असतां ‘दादावैनी कांहीहि करूं देत, माझी हरकत नाहीं’ असं उत्तर तूं दिल्याचं तिनं लिहिलं असून आतां आम्हीं लगबग केली पाहिजे असंहि बजावलं आहे. तुझं हें उत्तर मध्यस्थांमार्फत असलं तरी मी तें खं धरून चालतों. मात्र तुझ्या उत्तराविषयी मला थोडा खुलासा विचारावासा वाटतो. आम्हीं कांहीहि ठरवलं तरी त्याप्रमाणं तूं मुकाब्लानं चालणार, म्हणजे आमची हौस पुरवण्यासाठीं तूं लग्नाला उभा रहाणार, असाच तुझ्या संमतीचा अर्थ घ्यावयाचा काय ? तसा तुझा अभिप्राय असेल तर या

बाबतींत अधिक लक्ष घालण्यास मला उत्साह वाटणार नाहीं. तुझ्या विवाहांत दुसऱ्याची हौस पुरविण्यापेक्षां, स्वतःची हौस पुरवून घेण्याचा हुरूप तुला वाटला, तरच त्यांत स्वारस्य आहे. तुझ्ये लग्न करण्याची आम्हां उभयतांना हौस खचित आहे. परंतु तुझ्या इच्छेविरुद्ध आमची हौस पुरवून घेण्याचा उपद्याप, आम्ही कधीहि करणार नाहीं. या कामीं तुझे मार्गदर्शक व सहाय्यकर्ते एवढीच आमची भूमिका आहे व तेवढीच ती राहील. लग्न केव्हां करून घ्यायचं व कोणाशीं करायचं या गोष्टींत तुला संपूर्ण स्वातंत्र्य आहे. त्यावर आम्ही थोडंहि दडपण आणणार नाहीं. कारण, तसं केल्यास तो जुलमाचा रामराम होण्याचा संभव असतो. आणि त्याचा परिणाम बिचाऱ्या निरपराधी मुलीला भोवण्याची भीतीहि असते. स्वतःच्या पूर्ण पसंतीनं निवडलेली जोडीदारीण, असं वाटण्याएवजीं लोकांनीं गळ्यांत बांधलेली घोरपड, असा ग्रह होऊन बसणंहि शक्य आहे. म्हणून म्हणतों, आमच्या हौसेसाठीं तूं आपलं मन मारूं नको ! तूं सत्वर विवाहवद्ध कां व्हावंस या बाबतीतील माझे विचार तुला पठल्यामुळे असो, किंवा तारुण्य-सहज प्रेरणेमुळे असो, लग्न करून घेण्याची इच्छा तुझ्या मनांत जागृत झाली तरच तूं रुकार यावास म्हणजे पुढच्या गोष्टी मी पाहीन. इकडील सर्व ठीक आहे. उत्तरास विलंब होऊं नये; हे आशीर्वाद.

तुझा
दादा

काल तूल लिहिले ल पत्र माला वचून दाखल पर ते माला आवडल नाही. तें पाठऊ नवे आस दिखिल म्हटल मी मूळ मोठी झाली तरी आगदि पष्ट कस सांगतील. आझून आझून बोलनार. त्यान कस का हुअिना होय म्हटलं ना झाल तर मग. आतां बधा मुलगी नि जमऊन टाका आस मी म्हणाले. तर माझ आभिकण हुअीना. हे जलमाचे प्रष्ण आहत. त्यात गूळमुळीतपणा नको नि गविर समज नको आस म्हनताना मी जराशी चीडलेच आणिक विच्यारल सावकाराला कूळ कागद लिहुन आटी लिहुन देतात तसा कागद का लीहुन मागायचा तुळ्याकडुन मग काय बोलण झाल नाहिं. मला वाटल पत्र टाकायचा बत रहीत झाला पर तें टाकल आस सध्याकाळी सांगीतलीनी. म्नुणून मी रात्रि वसुन हैं पत्र लीहीलं. तूला आस लिल म्हणुन काही वाढुन घेउ नको. बारीक बारक गोशटीं दिखील घोळ घालीत बसायची सवय तूला ठाउकच आहे. तेवा तू हव आहे तस होय म्हणुन लीहुन टाक. उषीर करू

नकोस. परवाच्या दिवशि सांगलीची एक मूलगि दाखवयाला आणलीनी. आगोदर कळीवल सुधा नाअीं. आस करतात बाबा माणसे. मुलगि बरी आहे दीसायला मनहरच्या लगनांत नवरीच्या पाठराखणी आली होती बघ एक गोरी मूलगि तिच्यागत दीसली थोडिशि. आणि सभावही गरीब आसावा आस वाटत. चिरंजीव सो. ताजिन दिखिल तीच्या गांवच्या एका मास्तरांच्या मूलीबदल लिहीलय. आणीकही मूली सांगुन आल्या आहेत. मागरेसरांत नाइ तरी माहीत लगीन राहुं नवे. तुझी वयनी.

ती. दादांचं व तुळं पत्र पोंचलं. दोन्हीं पत्रांचा मला आनंद वाटला. दादांचं पत्र तुला आवडलं नाहीं पण मला आवडलं. त्यांच्या पत्रांत मला नेहमीं कांहीं तरी नवं सांपडतं, आणि त्यासाठीं मीं त्यांच्या पत्राची उत्सुकतेनं वाट पहात असतों.

सौ. ताअीनं तुम्हांला कळविलेली बातमी खोटी नाहीं. मी तिच्यापाशीं जें बोललों तें मनापासूनच बोललों होतों. अधिक काय लिहूं?

मी रहातों त्याच्या शेजारच्याच बंगल्यांत काळे नांवाचे एक गृहस्थ राहतात. एका विमाकंपनीच्या आफिसांत ते हेड क्लार्क आहेत. माझ्या एका मित्रामार्फत त्यांनी आपल्या मुलीचा फोटो मजकडे पाठविला असून तोच मी या पत्रासोबत तुमच्या अवलोकनासाठीं पाठवीत आहे. ही मुलगी मीं पाहिलेली आहे. तुमच्या पसंतीस ती उतरली तर मी ती नाकारणार नाहीं. तुम्हीं पाहिलेली सांगलीची मुलगी मनोरमावैनीच्या पाठराखणी आलेल्या

अनेक आशीर्वाद

मुलीसारखी दिसते, असं तूं लिहिलंस. पण ती मुलगी तरी मीं कुठं पाहिली होती ! लगीनघरीं जमलेल्या मुली आणि मुलगे एकमेकांना बघून घेण्यांत गर्के असतात, असं पुष्कळांना वाटतं. तसं पहात असतील, पण त्यांत जोडी-दार निवडायची दृष्टि कितपत असेल, याची वानवाच. निदान मी तरी त्या दृष्टीनं आतांपर्यंत कोणत्याच मुलीचं निरीक्षण केलं नव्हतं.

माझी प्रकृति ठीक आहे. ती. दादांना माझे नमस्कार. त्यांच्या पत्रास मी आतां वेगळं उत्तर लिहीत नाहीं.

तुळा
बापू.

घरी आलेलं तुळं पत्र वाचून समाधान वाटलं ? आणि मीं वधूसंशोधनाचं काम जोरानं सुरु केलं. आतांपर्यंत सांगून आलेल्या मुलींपैकी, न्यांच्या घराण्याशीं आपला कुणानुवंध जुळला तर बरं होईल, असं मला वाटलं, अशा सात आठ मुलींचं निरीक्षण मी करून आलों आहे. यासाठी धारवाडपासून सातान्यापर्यंत मला चक्र भारून यावं लागलं ! “मुलगी दाखवायला आणा” असं मीं म्हटलं असतं तर त्यांनी आणलीहि असती, पण मला ही पद्धत पसंत नाही. आमच्या वेळीं अजाण मुलींचीं लग्नं होत. त्यावेळीं त्यांना दाखवायला नेण्यांत कांहीं वाईट वाटत नसे; उलट परगांवचा प्रवास करायला मिळतो याचा त्यांना आनंदच वाटे. परंतु आतां शिकलेल्या व प्रौढ मुलींना आपलं असं फिरतं प्रदर्शन होणं अपमानास्पद वाटतं आणि अशा प्रदर्शनांत नापाशीचा छाप बसला की, त्यांना अमर्याद मनस्ताप होतो. चि. सौ. ताईचं लग्न जमवितांना मला मुलींची ही मनः-

स्थिति अजमावतां आली व तेव्हांच मीं मनाशीं ठरवलं की आपली सून निवडतांना शक्य तों लोकांच्या मुलीना आपण त्रास द्यायचा नाही. म्हणूनच सांगून आलेल्या मुलीच्या माहितीवरून योग्यायोग्य ठरवून सहा मुली आम्हीं निवडल्या आणि त्यांचं त्यांच्याच घरीं जाऊन निरीक्षण केलं. पहाऱ्यासाठीं आम्ही येत आहों, याची चाहूल पालकांना व त्यांच्या मुलीना आम्हीं लागू दिली नाही. अशी पूर्वसूचना असली कीं, पालक मुलीना सजवितात, आणि त्या सजावटीखालीं मुलीचं स्वाभाविक सौंदर्य झांकलं जातं. शिवाय अनोखी माणसं आपली पाहणी करणार या कल्पनेनं मुली बावरतात, त्यामुळं एकादी देखणी मुलगीहि वेंधची दिसते. अगदीं नेहमीच्या राहणींत मुलगी दिसते तशीच तिला पहायचा आमचा उद्देश बराच सकळ झाला. पूर्वयोजना ठरवून आम्ही ज्या मुली पहायला गेलों, त्यांशिवाय आणखी चारपांच मुलीहि आम्हांला पहायला मिळाल्या !

आम्हीं पाहिलेल्या मुलीपैकीं कांहीं मुली आम्हांसच पसंत पडल्या नाहीत. आमच्या दोघांची दृष्टी त्या कामीं वेगवेगळी होती हेहि तुला सांगितलं पाहिजे. मी मुलीचं रूप, प्रकृतिमान आणि शिक्षण यांकडे विशेष लक्ष देत होतों, तर तिची दृष्टी मुलीच्या बंडिलांची परिस्थिति, त्यांच्या घरचं वळण आणि मुलीची वागणूक यांवर असे. एक मुलगी माझ्या दृष्टीनं मला बरी वाटली, परंतु तिला तिच्या घरचं वळण आणि मुलीचा छिचोरपण. आवडला नाही. तिच्या पसंतीस उतरलेली एक मुलगी मीहि नापास केली. मला ती प्रकृतीनं सुदृढ वाटली नाहीं आणि तिच्या आईच्या आणि वहिणींच्या प्रकृतीत दम्यासारखे कांहीं दोष असल्याचंहि मीं ऐकलं. समजून उमजून हा तकलुपी दागिना कशाला पत्करायचा ? या विचारानं मीं नकार दिला.

आमच्या दोघांच्याहि दृष्टीनं बन्या वाटणाऱ्या चार मुलीचे फोटो सोबत.

अनेक आशीर्वाद

पाठविले आहेत. प्रत्येकावर मीं अंक लिहिले आहेत आणि त्यांची संक्षिप्त माहिती पुढीलप्रमाणे आहे:—

(१) मुलीचं वय १९ संपून २० लागलं आहे ! मैट्रिक झाली आहे. तुझ्याहून काळी ठरणार नाही. फोटोंत दिसला नाहीं तरी, एक दांत बाहेर थोडासा दिसतो. मर्यादाशील दिसली. आईच्या रऱ्येत घर आवरते, असं तिच्या वडिलांनी सांगितलं आहे. हीच सर्वांत वडील मुलगी. पाठच्या दोधी बहिणी आणि दोधे भाऊ आहेत. वडील हायस्कूलांत शिक्षक आहेत. बेताची प्रासि असून घरांत दैन्य दिसत नाहीं. टापटीप आणि नीटनीटके-पणा दिसला. माणसं अगत्यवान असावीत असं वाटतं.

(२) अठरावं वर्ष आहे. पण त्या मानानं चांगलीच ठसठशीत दिसते. व्ह. फा. पास होऊन मग इंग्रजी शिकूं लागल्यामुळे आतां पांचवीत आहे. हिचे वडील एका सावकाराचे दिवाणजी आहेत, त्यामुळे घरीं, पगार बेताचा असला तरी ददात दिसली नाहीं. वडील थोडेसे अहंमन्य वाटतात, पण मुलीची आई नम्र आणि मनमिळावू आहे, असा घरचा अभिप्राय आहे. मुलीला चार भाऊ असून एक दोन वर्षांची बहीणहि आहे. ही मुलगी आईच्या वळणावर आहे असें मला सांगण्यांत येत आहे. हे गृहस्थ देशस्थ आहेत, पण आपल्याकडे मुलगी यायला तयार आहेत.

(३) वय एकोणीस. गोरीपान आहे. शिक्षण मराठी पांच व इंग्रजी चार यत्ता. थोडी रोड दिसते. हिला वडील नाहीत. आई आहे. वडीलांचे विमा प्रॉब्लिंडंट फंडाचे तीनचार हजार रुपये आले ते व्याजीं लावले आहेत व शें दीडशें स्पर्यांचं उत्पन्न आहे. त्यांवर त्या मायलेकी व एक चौदा पंधरा वर्षांचा मुलगा, अशा तिघांना निर्वाह करावा लागतो. एकंदरीत गरीबीच, आणि मुलीचं अपुरं शिक्षण व रोडपणा त्या गरीबीचाच परिणाम असावा.

अनेक आशीर्वाद

सुख लागलं तर मुलगी चांगली होइल असं घरचं मत आहे. गृहकृत्यांचा चांगला सराव आहे.

(४) वय एकवीस; लालसर गोरी; नाक थोडं आंखूळ; डोके पाणीदार, निरोगी. एकंदरीत बरी दिसते. मॅट्रिक नापास झाल्यामुळं शाळा सुटली, पण शिवण व भरतकामांत चांगलं प्रावीण्य मिळवलं आहे. स्थानिक प्रदर्शनांत त्याबद्दल मिळालेलीं प्रशस्तीपत्रं आम्हांला दाखविण्यांत आलीं. पेटी व दिलरुबा बरा वाजवितां येतो असं सांगण्यांत आलं. बडील वकील आहेत. घरीं थोडी श्रीमंती राहणी असावी. मुलीला सख्ती आई नाहीं. सावत्र आईच्या मुलीची आबाळ होते, याचं प्रत्यंतर या मुलीकडं पाहून येतं.

या चौधीपैकी तुला अवश्य वाटेल तेवढ्या मुलींचं प्रत्यक्ष निरीक्षण तूं करावंस व आपली निवड निश्चित करावीस असं माझं मत आहे. तूं पुण्याहून पाठविलेला फोटो मीं पाहिला. तीहि मुलगी दिसायला वाईट नाहीं. पसंतीसाठीं आम्हीं निवडलेल्या मुलींत तिचाहि अंतर्भाव करायचा असेल तर आमची हरकत नाहीं. तिच्या स्वरूपाबद्दल आमचं मत सांगितलंच आहे. तिची बाकीची माहिती तूं कळविली नाहींस. त्यामुळं इतर दृष्टीनं आमचं मत कळवितां आलं नाहीं. आम्हां दोघांची दृष्टि आतां तुला कळलेलीच आहे. त्या दृष्टीनं ती योग्य आहे कीं नाहीं हें तुझं तूं पहा.

मुलींची पाहणी त्यांच्या घरीं जाऊन तूं करावीस असं माझं मत आहे. चार दिवसांची रजा मिळव; सुटीस जोडून मिळाली तर उत्तमच.

आतां चालढकल न करितां झटपट कार्ये उरकून घेणं थेयस्कर. इकडील सर्व ढीक. हे आशिर्वाद.

तुझा
दादा.

चिरंजीव बापूरावाचं पत्र आलं. त्यावरून असं दिसतं कीं आपल्या कन्येस स्नुषा म्हणून माझ्या घरीं बोलावण्याइतका मी भाग्यवान नाहीं. तिला अनुरूप वराची प्राप्ति लौकर होवो असं इच्छितों. त्या कामीं माझं कांहीं सहाय्य पाहिजे असल्यास आपण संकोच न करितां लिहावं. मला करतां येण शक्य असेल तर मी तें आनंदानं करीन. या निमितानं झालेल्या परिचयाचं स्नेहांत रूपांतर झालं तर ती आनंदाची गोष्ट नाहीं का ?

लोभ असावा ही विज्ञापना.

आपला

दादा

श्रीयुत जन्मभाऊ गोरे यांसी साष्टांग नमस्कार /वि. वि. १४

चि. बापूराव आणि आपली कन्या चि. सुमनाताई यांनी परस्परांचं निरीक्षण केलं आहे. आतां त्यांनी आपली एकमेकांविषयींची पसंती-नापसंती कळविण्यावर पुढील गोष्टी अवलंबून आहेत. चि. बापूरावापुरतं सांगायचं तर चि. सुमनताई त्यांव्या पसंतीस उतरली आहे. आपण चि. सुमनताईस तिची पसंती-नापसंती विचारावी आणि तिनं बापूरावाशीं विवाहबद्ध होण्यास स्वखुषीनं मान्यता दिली तर कळवावं. ‘स्वखुषीनं’ असं मी मुद्दाम लिहीत आहें. घडधाकट, मिळवता मुलगा भिक्काला कीं लम जमवून टाकायला मुलींचों वडील माणसं सिद्ध होतात आणि मुलींना देखील आपली इच्छा-अनिच्छा बोलून दाखवायचा धीर होत नाही. म्हणून असो, किंवा दाखवण्या-पायीं निघत असलेली आपली धिंड थांबेल व आपल्यापायीं वडिलांना होणारी यातायात संपेल या बुद्धीनं असो, आपली आवड-नावड विसरून वडील करतील त्यास त्या मूकसंमति देतात. हा एक प्रकारचा जुलमाचा रामराम

अनेक आशीर्वाद

असतो; आणि आतां मुलं जाणतीं झाल्यावर तसा प्रकार होऊं देणं बरं नाहीं असं मला वाटतं; म्हणून आपल्यास विनंति करितों कीं, आपण चि. मुमनताईचं बापुरावांबद्दलचं खरंखुरं मत समजून घ्याचं, तिच्या स्वतःच्या अशा आवडीनावडी असतील त्या विचारांत घ्याव्या, आणि साधकबाधक विचार करून, तिनं बापूरावाच्या हातीं हात द्यायचा कीं नाहीं हें ठरवावं. आपण तिचं कांहीं त्रुकत असेल तर तेवढंच सांगावं. तिला विनाकारण भीड घालूं नये. धाक दाखवण्याचं किंवा त्रागा करण्याचं तर नांवच नको.

ज्या घरांत आपल्या मुलीनं जन्म काढायचा तेथली परिस्थिति आपणांस आणि तिलाहि, मान्यता देण्यापूर्वीं पूर्णपणे माहीत असणं मला अवश्य वाटतं. म्हणून ती मी पुढं देत आहे. एका खेडेवजा शहरांत आमचं घर आहे. तिथं आम्ही रहायला जाण्याचा संभव फारसा नाहीं. त्याचप्रमाणं आहे असं सांगण्यापुरतं जमिनीचं उत्पन्न आहे. खेळ्यावर जाऊन वसुलाची खटपट केलीच तर वर्षाकांठीं शेंदीडशें रुपये येतील. मी स्वतः या गोष्टीं फारसं लक्ष घालीत नसल्यामुळं एकाद्या वर्षी शेंपाऊणशें रुपये येतात, तर एकाद्या वर्षी कांहीं येतहि नाहीं. थोडक्यांत सांगायचं म्हणजे आम्ही हातावर पोट भरणारीं माणसं आहों. माझी प्रासि आणि प्रपंच यांचा मेळ जेमतेम बसला आहे. त्यामुळं माझ्यापाशीं कांहीं माया नाहीं असंच समजून चाललं पाहिजे. मात्र मला एक पैचंहि देणं नाहीं.

चि. बापूराव इंटरपर्यंत शिकला आहे. बरीशी नोकरी मिळाल्यामुळं पदवीचा नाद सोडून दोन वर्षांपूर्वीच त्यानं ती पत्करली. सध्यां त्याला दरमहा पासष्ट रुपये पगार मिळतो व तो दीडशेंपर्यंत वाढत जाईल. त्यानं अधिक कर्तवगारी दाखविली आणि जादा बढती मिळाली तर गोष्ट वेगळी; पण दीडशेंचा टप्पा तो गांठीलच. आपल्या मुलीस त्याच्या घरांत जाडंभरडं अन्नवस्त्र भरपूर मिळेल, पण हौसामौजा करण्याची शक्यता मात्र बेताचीच.

ज्याच्या हातीं हात घालून आयुष्याची वाट चालायची त्या जोडी-दाराच्या स्वभावाबद्दलहि माहिती असणं अवश्य आहे. चि. बापूराव प्रकृतीनं निकोप आहे, तसा स्वभावानंहि उमदा आहे. दुसऱ्यास लागेल असं वागणं बोलणं त्याच्या हातून सहसा व्हायचं नाहीं. आपणांस थोडा त्रास झाला तरी तो पत्करील, पण आपल्या पायीं दुसऱ्यास त्रास होऊं देणार नाहीं. आहे त्यांत त्याला आनंदी राहतां येतं ! मात्र तो थोडा भावनाप्रधानहि आहे. आपल्या परिवारांतल्या माणसांपैकीं कुणी गैरवर्तन केलं तर तो मनांतून संतापतो. आपला संताप तो बोलून दाखवीत नाहीं पण त्याच्या मनांत होत असलेला ताप दिसून आल्यावांचून रहात नाहीं. रहाणी थोडी-फार अस्ताव्यस्तच आहे. आपले कपडे आणि चीजवस्त तो कोठें कशी टाकील याचा नेम नाहीं; आणि पुनः ती सांपडेनाशी झाली म्हणजे त्याच्या धायकुत्या सुरु होतील. त्याला व्यसन कसलंहि नसेल असं वाटतं ! यापूर्वी तो चहाकॉफीहि घेत नसे. अलीकडं नोकरी धरल्यापासून तो ती प्रसंगविशेषीं घेतो असं ऐकतों. जेवणाच्या बाबतींत मात्र तो थोडा तब्बेतखोर आहे म्हणजे त्याला नित्य नवे खंग मसालेदार पदार्थ लागतात असं नाहीं; उलट त्याला कांहींच लागत नाहीं असं म्हणणं बरोबर होईल. भात, वरण, पोळी, तुरीच्या डाळीची आमटी आणि ताकदहीं यांपेक्षां अन्य पदार्थ त्याला नकोत. त्याला गाण्याबजावण्याची गोडी आहे, पण नाटक सिनेमा पहाण्याचा षोक नाहीं. वाचन ही एक करमणूक त्याला पुरते.

ही सर्व माहिती विचारांत घेऊन त्याला सुखी ठेवणं आणि स्वतःहि सुखी होणं चि. सुमनताईस जमेल का, याचा आपण दोघांनींहि विचार करावा, आणि हा संबंध उभयपक्षीं सुखदायक होईल असं आपणांस वाटत असेल तर या विवाहास आपण अनुमति यावी. कोणत्याहि कारणामुळं चि. बापूरावाचं पत्नीपद चि. सुमनताईस अनिष्ट वाटत असेल तर, आपण

अनेक आशीर्वाद

निःसंकोचपणे नकार यावा. आपल्या नकारामुळे मला अपमान झाल्यासारखं वाटणार नाही. कांहीं मुलगे वधूपसंतीच्या कामीं जो चोखंदळणा ठेवतात व जें स्वातंत्र्य उपभोगतात, तेंच मुलींना उपभोगतां आलं पाहिजे असं माझं मत आहे.

आपलं उत्तर उलट टपालानं यावं असं मी म्हणत नाहीं. कारण, या प्रश्नावर शांतपणे विचार व्हायला पाहिजे, आणि त्याला चार दिवस अवधी लागणारच. म्हणून मी आठवडाभर वाट पहायला तयार आहें. पण पंधरा दिवसांत आपलं कांहींच उत्तर नाहीं आलं तर आपणांस ही गोष्ट कर्तव्य नाहीं असं समजून चालेन. लोभ असावा ही विनंति.

आपला
दादा

जनूभाऊ गोरे यांनी तुमचं पत्र मला दाखवलं. त्यांचा आणि माझा परिचय आणि माझा तुमचेशी असलेला आसपणा त्यांना माहीत म्हणूनच तें पत्र त्यांनी मला दाखवलं. स्पष्टपणा तुम्हांला आवडत असला तरी तो सर्व ठिकाणीं प्रशस्त वाटत नाहीं. मला तरी तुमचा हा स्पष्टवक्तेपणा चमत्कारिक वाटला. मुलाला मुलगी आवडली हें कळवून तुम्हीं मोकळे झाला असतां तरी पुरे होतं. जनूभाऊंनी तुम्हांला मुलगी दाखविली त्याअर्थीं तुमच्या मुलाचं स्थळ त्यांना पसंत होतं म्हणूनच दाखविली असं समजायला काय हरकत होती ? मुलीचे पालक आशेला आलेले असतात आणि कुणीकद्दून लम्ब जमलं म्हणजे झालं असं त्यांना वाटत असलं, तरी वाटेल त्या खाईत तिला लोटण्या-इतके ते निष्ठुर बनलेले नसतात. स्थळ कळलं की, त्याची ठोकळ मानानं माहिती घेऊन मगच ते पुढील उद्योगाला लागतात. तुमची माहिती जनूभाऊंनी माझ्याकद्दूनच विचारून घेतली होती; आणि ती बरी वाटली म्हणूनच त्यांनी

अनेक आशीर्वाद

तुम्हां बापलेकांना सुमनला दाखविली. आपल्या निर्धनपणाचा पाडा आपण होऊन वाचीत कशाला सुटां? आणि आपल्या मुलाच्या खोडीचं लोकांपुढं प्रदर्शन कशाला करितां? जगांत निर्दोष असा माणूस अजून जन्माला यायचा आहे. चि. बापूरावच्या अंगीं कांहीं गुण, तर कांहीं दोष असतील; सुमनच्याहि अंगीं असतील. लगीनगांठीनं नवरानवरी एकत्र बांधल्यावर तीं आपोआपच जमवून घ्यायला लागतात. तुमच्या लग्नाच्या वेळी कोणी असा घोळ घातला होता कां? आणि तुम्हीं व तुमची बायको दोघं काय अगदीं निर्दोष आहांत, आणि दोघांच्या आवडीनिवडी काय एकच आहेत? पण असं असून सुद्धां, अगदीं दृष्ट लागण्याइतक्या खेळीमेळीनं नि गोडी गुलाबीनं नांदतांच की नाहीं? नवराबायको झाल्यावर देवाण घेवाण सुरु होते. आपोआप येते ती अक्ल. आधींपासूनच चिकित्सा करण्याची गरज नसते. तुम्हांला स्पष्ट लिहिणं आवडतं म्हणून मीहि स्पष्ट लिहिलं. तुम्हीं रागावणार नाहींच. जनूभाऊंना आणि सुमनलाहि बापूराव पसंत आहेत. देणंघेण आणि तिथिनिश्चय ठरविण्यासाठीं या, असं त्यांच्याच सांगण्यावरून लिहिलं आहे. त्यांच्या वेगळ्या पत्राची आतां जरुरी नाहीं. चि. सौ. वैनीबाईस आशीर्वाद.

काका.

ती. काकांचे सेवेसीं दादाचे कृतानेक साष्टांग नमस्कार.

१६

आपलं पत्र पोचलं. “स्वभावाला औषध नाहीं” एवढंच मी त्याचं उत्तर देतां. आतां पुढील कार्याबद्दल.

येत्या दोन तारखेपासून लमाचे मुहूर्त सुरु होतात. चि. बापूरावाच्या सोयीच्या दृश्यीनं रविवार ता. ७ चा मुहूर्त धरणेचं मीं योजिलं आहे. तो जनूभाऊ व सुमनताई यांना गैरसोयीचा नसेल तर तोच निश्चित करावा. गैरसोयीचा असेल तर तारेनं कळवावं.

ता. ७ चा मुहूर्त निश्चित झाला असं समजून मी माझा कार्यक्रम कळवितों. मी, सौभाग्यवती व चि. बापूराव असे प्रिवर्ग रविवारीं सकाळीं साडेआठ वाजतां पोंचणाऱ्या गाडीनं तिथं येऊं व धर्मनिर्णय मंडळाच्या विवाहविधीप्रमाणं कार्य दीडदोन तासांत उरकून घेऊं. जनूभाऊंची हरकत नसेल तर आम्हीं त्यांच्याकडे उतरू. आम्हीं दुसऱ्याकडं उतरलं पाहिजे असं त्यांचं म्हणणं असेल तर आपणांकडं उतरू. विवाह सशाख, कायदेशीर

अनेक आशीर्वांद

ठरण्यासाठी जेवढे विधी करणं अवश्य, तेवढेच करायचे. रजिस्टर पद्धतीनं विवाह लावण्याची माझी इच्छा घरीं पसंत पडली नाही; आणि जनूभाऊंना हि ती मानवणार नाहीं असं मला सांगण्यांत आलं. विवाह—समारंभापार्यी वेळ आणि पैसा यांची मुनस्वी उधळपटी होते. आतां या दोन्ही गोष्टी दुर्मिळ झाल्या आहेत. मिदान मलां तरी त्या जपून खर्च करायच्या आहेत म्हणून मीं हा सांग. पत्करला आहे. सर्व विवाहविधि व भोजन उरकून आम्हीं रविवारीं संध्याकाळीं सञ्चारांच वाजतां तेथून निघणाऱ्या गाडीनं. परत निघूं.

श्रीयुत जनूभाऊंना, मुलीस वेऊन इकडं येण अधिक सोयीचं होईल असं मला वाटतं. तसे ते आले तर माझी हरकत नाहीं. उलट मला आनंद वाटेल. पण ही गोष्ट मी त्यांच्या इच्छेवर सोंपवितों. मात्र विवाहविधि करावयाचा तो मीं वर लिहिल्याप्रमाणं अगदीं सुटसुटीतपणं, वेळ व खर्च यांची मुळीसुद्धां नासाडी न करतां करावयाचा. मिरवणुका, जेवणावळी, या गोष्टीना या कायीत मुळींच जागा नाहीं. याविषयीं माझे विचार अगदीं निश्चित असून मी ते बदलणार नाहीं. श्रीयुत जनूभाऊंना सर्व गोष्टी कळवून त्यांची अनुमति कळविण्यास विनंति आहे. सेवेसी श्रुत होय ही विज्ञापना.

आपला

दादा.

रविवार तारीख ७ रोजी आम्हीं उभयतांनी परस्परांचा
पति-पत्नी म्हणून विधि-मान्य पद्धतीनं स्वीकार केला आहे.
गृहस्थाश्रमांत पदार्पण करितांना आपले शुभाशीर्वाद आम्हांला
असावे ही आमची मागणी आपण पूर्ण कराल ना ?

आपले
बापूराव
सौ. सुमन

चिरंजीवांच्या या मागणीस मान्यता यावी व लोभाची वृद्धि व्हावी ही
विज्ञापना.

दादा
सौ. वैनीबाई

नं. १८ चं दिनकरमामांचं पत्र
 मोडींति आहे आणि त्यांची
 जुन्या वलणाची भाषा जशी
 आहे तशीच टेवली आहे.
 बृद्ध माणसांच्या मनाचा प्रेमळ-
 पणा व निर्भीडपणा यांचा गोड
 मिलाफ या पत्रांत पाहायला
 मिळतो.

श्रीसद्गुरु प्रसन्न.

चिंजीव विजयी भव.

राजेश्वी दादाराव यांसी

प्रति दिनकरमामा मुक्काम जुनागांव

अनेक आशीर्वांद उपरी

१८

येथील श्रीकृष्णकूलन क्षेम असो विशेष.

तुमचे चि. वापूचे लग्न जालेचे छापील काडे आले ते पावले. कार्य
 जालेनंतर तरी कलविंगे जाले हें विशेषच मानिले पाहिजे. कारण नव्या
 जमान्यांत काडाचा खर्चही फालतु ठरावयाचा. लग्नकार्याचीं निर्मंत्रणे घरच्या
 वडील माणसानें आसपरिवारांस प्रथम घाडावयाची वाढवडिलीं घालून दिलेली
 रीत मोडणेंत सुधारणा कोणेप्रकारची होते हें आम्हां अशिक्षितांच्या बुद्धीस
 कलगें कठिणच. पूर्वापार वहिवाट गैर म्हणावी तर तेही मनास पटत नाहीं.
 कार्यप्रसंगीं आसेष्ट जमले तर अनायासे गांठीभेटी होतात आणि सहजगत्या
 रिणानुबंद ताजा होतो. परंतु आतांच्या सुवारणेस आसेष्टांच्या एकत्र येणेची

आणि रिणानुबंदाची गरज वाटत नसावी. तुमचे घरच्या कार्यास आलों असतों तर तुमची भेट जाली असती आणि फारां दिवसांत तुमच्या मुलां-मुलींना पाहिले नाहीं तें पाहिले असतें. तुमच्या सुनबाई कस्या आहेत तेंही दिसले असतें आणि तुम्हीं आतां पत्राने मागतां तो आसिरवाद नवरानवरीच्या तोंडी साखर घालून दिला असता. आमच्या चि. सौ. काशीच्या लगनास तुम्ही आला नाहीं आणि आतां आमचेही येणे तुमचेकडे होऊं नये एणे-करून तुमचे मनांत आमचे विशी अगत्य ओसरलेचें भय वाटतें. आम्हांस तुमचे सारखीं आससंबंदी माणसें बहुत नाहींत आणि जीं थोडी आहेत तींच आम्हांस असे प्रकारे दूरदूर करूं लागलीं तर मनास खेद जालेशिवाय कसा राहील ? असो तुमची मर्जी.

तुमची सुनबाई आपलेमधीलच असलेली पाहून समाधान वाटले. देशस्थ कराऱ्याची मुलगी करणेसही तुम्ही तयार असलेचें मागें बोललां होतां. पण तें केले नाहीं हें ठीक केले. अलीकडे कोणास कसी विपरीत बुद्धि होईल याचा नेम नाहीसा जाला आहे. तुमचेविशीं भीति वाटत होती ती दूर जाली ही श्रीची कृपा.

हेच पत्रीं चि. सौ. सूनबाईस आशीर्वाद. त्या आतां सासूबाई जाल्या. परक्याच्या लेकीसी संबंद जपून करणेविशीं त्यांना सांगितले पाहिजे असें नाहीं. ती. आकाची आठवण ठेवून ती सूनबाईसी जसी वागली तर्सेच सुनबाईनीं आपले सुनबाईसी वागणे. सुनेस ढीगभर केलेले दिसत नाहीं पण कणभर चुकलेल्याचा बोभाटा होतो. लोकांत चांगले म्हणवून घेणे असेल तर सासूने सुनेची सून होऊन राहिले पाहिजे. घरांतून असें मुद्दाम सांगणे जालेवरून लिहिले आहे. चि. बापूरावास आणि त्याच्या सौ. सुमनबाईस अनेक उत्तम आसिरवाद. लोभ असो दीजे हे आसिरवाद.

दिनकरमामा.

आपलं रुपापत्र पोंचलं. चि. बापूरावाच्या विवाहाचं निमंत्रण आपणांस अगाऊ दिलं असतं आणि आपण व ती. सौ. मामी कार्यास आलां असतां तर आपल्या भेटीचा आनंद आम्हां सर्वोना खचित झाला असता. पण विवाहांतील समारंभ कमी करून विवाहाचे धर्मविधीच तेवढे करावयाचे असं मीं योजिलं असल्यामुळं आस्त्वकीयांस निमंत्रणपत्रिका न पाठवितां विवाह झाल्याची निवेदनपत्रिका पाठविली. यांत पूर्वीपार चालीरीती-विषयीं अनादराची बुद्धि नसून आज कशा प्रकारे वागणं सोयीचं आहे तेवडंच मीं पाहिलं.

कार्याच्या प्रसंगानं आसेष्ट एकत्र येतात आणि त्यामुळं पोटामागं लागून पांगलेल्या मंडळींचं संमेलन भरतं हा फायदा पहिल्या पद्धतीत आहे. पूर्वीच्या दिवसांत भाऊबंद आणि स्नेहीसोबती दहापांच कोसांच्या आंत-बाहेर असत आणि चार दिवस एकत्र राहून आपुलकीच्या गांठी घट करीत.

पण आतां प्रवास पहिल्याप्रमाणे दुर्घट राहिला नाहीं. त्यांत वेळहि मोडत नाहीं. मुंबईसारख्या दोनशें कोसांवरला माणूस बारा तासांच्या आंत इथं येऊ शकतो. पुष्कळदां केवळ गमतीखातरहि येतो. त्यामुळं आप्लेष्टांच्या गांठीभेटी, ज्या पूर्वीं लग्नकार्याच्या निमित्तानंच व्हायच्या, त्या आतां गमतीने आणि वरचेवर होऊ शकतात. त्यासाठीं लग्नकार्याच्या निमित्ताची वाट पहात कोणी बसत नाहीं.

त्यांतूनहि अलीकडे आपल्या पांढरपेशा वर्गांत लग्नसमारंभांना जें स्वरूप आलेलं आहे, त्याचा विचार केल्यास त्यांत संमेलनांतील मौज अनुभवण जवळजवळ अशक्यप्रायच होतं. चि. सौ. ताईच्या लग्नास आपण आलां होतां आणि आमची दुसरीहि वरीच नातलगमंडळी जमली होती. पण या मंडळींना घटकाभर एकत्र बसून स्वस्थपणे गप्पागोष्टी करायला मिळाल्या नाहीत. वरपक्षाची तब्बेत संभल्यांत आणि कार्याची सामुद्री जमविण्यांत मी गुंतलेला. मिरवणुकी आणि जेवणावळीच्या उसाभरींत बाकीची मंडळी अडकलेली ! विहिणींची रुसणीं फुगणीं संभाळण्यांत आणि आंचोण रुखवतांत बायका मंडळींना घटकेची फुरसत नाहीं. पाहुणे आले आणि मेले. सर्व मिळून आपण घटकाभर तरी मौजेनं बोलत बसलों काय ? आपल्या लग्नसमारंभांत वेळेची आणि पैशाचीहि नासाडी होते आणि दगदगीला तर सुमारच रहात नाहीं याचं मला मनस्वी जाईट वाटत. प्रत्येकासच असं वाटत असलं पाहिजे, पण वहिवाटीबाहेर गेल्यास लोक नांव ठेवतील या भयानं, मागील अंकांवरून पुढे चालूं असा प्रकार होत राहतो. आपली सोय ज्यांत आहे, तेंच करायचं अशी हिंमत कुणी करीत नाहीं. लग्नांत वरपक्ष हा मुख्याधिकारी असतो व त्याच्या तंत्रानं चालणं वधूपक्षास भाग पडत. म्हणून मजकडे वरपक्षाचा अधिकार आल्यावर मी ही गोष्ट प्रत्यक्षांत आणूं शकलों. कायद्याच्या वृष्टीनं आवश्यक तेवढे धर्मविधि मात्र करून अर्ध्या दिवसांत मी.

अनेक आशीर्वाद

कृतकार्य झालो. माझा हा प्रयोग यशस्वी होण्यास सौ. नं आणि सूनबाईच्या बडील मातोश्रीनी आनंदानं दिलेलं सहकार्य कारणीभूत आहे. रुढीला चिकटून रहायचाच त्यांचा आग्रह असता तर मला नमतं तरी ध्यावं लागलं अमतं, नाहींतर हुकुमशाही तरी गाजवावी लागली असती. पण तसं कांहीं न होतां सर्व गोष्टी अगदी हंसत खेळत पार पडल्या आणि खर्चाच्या फिकीरींत न पडतां, वेळ न मोडतां, थोडीहि दगदग न होतां आम्ही आमची सूनबाई घरी घेऊन आलो.

आपल्या पत्रांत मी आप्तेषांस दूरदूर कळू पाहतों असा माझ्याविषयींचा संशय प्रकट झालेला दिसतो ! परंतु आपण नसं मुळीहि समजूं नये. मी यावेळी माझ्याप्रमाणं त्यांचीहि सोय पाहिली असंच मला वाटतं. आपली एक गोष्ट सोडली तर माझे बहुतेक आस्त्वकीय माझ्यासारखे सामान्य परिस्थितीचे आहेत. लग्नाचं बोलावणं गेल्यावर गेलं पाहिजे आणि थोडा तरी अहेर केला पाहिजे. म्हणजे २०।३० हफ्यांना तरी खार लागणार. याचा त्यांच्यावर ताण पडणारच. बोलावणं येऊन न जाण लौकिकांत वरं दिसणार नाही या धाकांत प्रत्येकजण असणार. यांतून आपली आणि त्यांची सोडवणूक करायचा एकच मार्ग मला दिसला आणि तो म्हणजे निमंत्रण न करण हा ! मजकूर दोष घडला आहे असं आपणांस वाटत असेल तर तो मला पतकरलाच पाहिजे.

ती. सौ. मामींचा निरोप घरीं कळविला. आतां चि. सौ. सुनबाई सासूच्या हातांखालीं राहिली तर चारदोन दिवसांपुरतीच रहायची. आपलं घर सजविण्यासाठीं ती चि. बापूरावासह पुण्यास जाईल. त्यामुळं सासुरवास करण्याचं मनांत आणलं तरी, सवड मिळणं शक्य नाहीं. कारणपरत्यें सासुनेचा एकत्र सहवास होईल त्यांत आपल्याकडून कांहीं चूक झालेली

आढळली तर सासूबाईंनी (ती. सौ. मामींनी) खुशाल आपले कान उपटावेत असं त्यांना कळविण्याबद्दल मला घरांतून सांगण्यांत आल आहे.

चि. रा. बापूराव सूनबाईंसह फिरतीवर गेला आहे. त्याच्या लग्नास आमस्वकीयांना बोलावलं नाहीं म्हणून त्यांने आपल्या पत्नीसह सर्वांना भेटून यावं अशी योजना मीं केली आहे. त्यास एक महिन्याची रजा आहे. तेवढ्या मुदतीत शक्य तितक्या मंडळींना तो भेटून जाईल. आपलेकडे हि तो येईलच. दहा घरच्या दहा माणसांना प्रवासाचा शीण देण्यापेक्षां एका नव्या जोडप्याला सहलीचा आनंद उपभोगावयास देण मला वरं वाटलं. जाणत्या तरुण मंडळींस प्रारंभीच एकटं हिंडूं फिरुं दिलं तर परस्परांची चांगली ओळख करून घेतां येईल व आपलं हृदूत आपल्या जोडीदारास समजून देतां येईल असं मला वाटतं. ती. सौ. मामी म्हणतील, “ नव्या नवरानवरीनं दोन रोजांत हातांत हात घालून फिरायचं म्हणजे कलियुगाचेच खेळ ! ” पण माझी खात्री आहे कीं, त्यांनासुद्धां हे खेळ बघून रागाएवजीं कौतुकच वाटेल, आणि आपल्या आयुष्यांत अशी मैज करायला मिळाली असती तर किती छान झालं असतं असं त्यांच्या मनांत आल्यावांचूनहि राहणार नाहीं.

चि. बापूराव आपल्याकडे येईल त्यावेळीं त्यानं आखला असेल तो कार्यक्रम त्रुकणार नाहीं, असं करण्याबद्दल विनंति आहे. मी आपल्या घरांतून ठरलेल्या दिवशीं कधींच निघूं शकत नाहीं. कारण ती. सौ. मामींचं कांहींतरीं निघतं आणि त्यांच्यापुढं आमचं कांहींच चालत नाहीं.

आमची सूनबाई चित्तपावनाचीच कन्या असावयास पाहिजे हा माझा आग्रह नव्हता. ती निकोप प्रकृतीची आणि दिसायला बऱ्यापैकीं असावी. थोडीकार शिकलेली, आणि गृहकृत्यांत सराईंत असावी आणि मुख्य म्हणजे चिरंजीवांच्या पसंतीस उतरावी व तिलाहि आमचे चिरंजीव पसंत असावेत

अनेक आशीर्वाद

एवढंच मी पहात होतों. पोटजातीचा प्रक्ष मी माझ्या मतें कधीच काढून टाकला आहे. आणि म्हणून मी वधूसंशोधन करतांना देशस्थ कन्हाड्यांच्या कन्याहि पाहिल्या होत्या. त्यांतील याच मुलीची निवड चि. बापून केली हा केवळ योगायोग. आपल्या दृष्टीनं यांत चांगुलपणा असलाव तर तो माझा नसून योगायोगाचाच आहे. चि. अप्पाचं विवाहकार्य मजपर्यंत आलं तर मी पोटजातीकडं मुळीच लक्ष न देतां मुलगी अनुरूप आहे की नाही एवढं पाहीन. माझी दुसरी सून कदाचित् देशस्थाची, कन्हाड्याची, किंवा देशस्थ पतीच्या कन्हाडे पत्नीची कन्याहि असेल. वराला अनुरूप वधू मिळवून देण ही मला विपरीत बुद्धि वाटत नाही.

चि. बापूरावाचा असा खोलंबा न व्हावा. त्यास थोडक्या वेळांत पुष्क-लांच्या गांठीभेटी घ्यायच्या आहेत व ठरलेल्या तारखेस कामावर हजर व्हायचं आहे. या दृष्टीनं त्याचा कार्यक्रम चुकूं देऊ नये अशी विनंति मी आपणांस करीत आहे.

हेच पत्री ती. सौ. मार्मीस शिरसाईंग नमस्कार. आपल्या उभयतांच्या भेटीबद्दल आम्ही नेहमीच उत्कंठित असतों आणि कार्याच्या गर्दीत येण्या-पेक्षां आतां आपण दोघें आलां तर निवांतपणे बसायला बोलायला मिळेल. आपलेकडील मल्हणी गुन्हाळ वगैरे कांमं आतां आवरलीं असतील किंवा आवरत आलीं असतील. तरी एकवार सत्वर यावं अशी आग्रहाची विनंति आहे. सेवेसी श्रुत होय ही विज्ञापना.

आपला
दादा.

चि. सौ. ताईच्या घरीं दोन दिवस मुक्काम करून मी परवां सकाळीं पुण्यास आलो. माझ्या भित्रानं घेऊन ठेवलेल्या नव्या जागेतच त्यानं आम्हांस आणून सोडलं. तीन खोल्या खालीं व माडीवर दोन खणांची एक खोली अशी जागा आहे. संडास, नळ, सार्वजनिक न्हाणीची एक लहानशी खोली, प्रत्येक बिन्हाडास वेगळी आहे. एकंदरीत जागा भाब्याच्या मानानं (दरमहा १८ रुपये) बरी वाटते. दिव्याच्या विजेचा खर्च साधारणपणं दरमहा दोन रुपये येतो असं म्हणतात.

आमच्या शेजारीं सरकारी कचेरीत मुख्य कारकून असलेले पाटील नांवचे एक गृहस्थ रहातात. पाटील म्हणजे ब्राह्मणेतर असं एकदम वाटतं, पण आबासाहेब पाटील हे ब्राह्मण गृहस्थ आहेत. मोठे अगत्यशील दिसतात. “ नवीन बिन्हाड थाटतां आहां; कांहीं लागलंसवरलं तर संकोच न करितां मागा ” असं त्यांनी पहिल्याच भेटीत सांगितलं. आबासाहेबांच्या पत्नी

अनेक आशीर्वाद

गिरजाकाकूंचा प्रकार याहीपलीकडचा. परवां दोन्हीं वेळां आणि काल दुपारीं त्यांनी आम्हांस घरीं जेवूं दिलं नाहीं. सुमन स्टोब्ह पेटवून चहाचं आधण ठेवूं लागली, इतक्यांत गिरजाकाकू आल्या आणि आपणच आमची ओळख करून घेऊन बिन्हाडाची मांडामांड नीट होईपर्यंत आम्हीं दोघांनी त्यांच्या-कडंच चहा, जेवण सर्व कांहीं करावं, असं आम्हांस त्यांनीं निमंत्रण दिलं ! निमंत्रण कसलं...हुकुमच होता तो ! “आपल्याला कशाला उगीच त्रास ?” असं मीं म्हटलं तर, “ चार मुलांचे संसार मांडून दिलेत मीं. ते तसेच तुम्ही. तुमच्यासाठीं एक वेळ कांहीं करून मी झिजलें तर या म्हणे मला एकादं टानिक माझी झीज भरून काढायला ! ” असं त्या म्हणाल्या, आणि सुमननं पेटविलेला स्टोब्ह त्यानीं विझवून टाकला. दुपारीं जेवून मी कामाला गेलों. संध्याकाळीं परत आलों तेव्हां गिरजाकाकूंनी स्वयंपाकघर, माजघर आणि सोपा अशी सामानाची व्यवस्थित मांडणी सुमनकडून करून घेतलेली दिसली. खिळे, तार, काढणी इत्यादि पंचवीसांडून अधिक वस्तूंची यादी त्यांनीं मजपुढे ठेविली असून उद्यां सकाळीं या वस्तू मीं खरेदी करून आणल्याच पाहिजेत अशी त्यांची ताकीद आहे. गिरजाकाकूना पाहून मला वैनीची आठवण होते. सुमन म्हणते त्या अगदीं आपल्या आईची प्रतिमा आहेत म्हणून !

काल मी सुमनच्या हातचं पहिलं जेवण जेवलों. ती. सौ. वैनीं थोडे दिवस येऊन तालीम देण अवश्य वाटतं ! आपल्या आईची लाडकी लेक असल्यामुळे स्वयंपाकाचा सराव तितपतच असायचा. चि. सौ. ताईच्या मामंजींची आणि त्यांच्या हरीभाऊंची आमच्या विवाहावर झकासपैकीं एक चकमक झडली. आमच्या लग्नास “ भाडोत्री ” असा ताईच्या मामंजींनी शेरा मारला; तर हरिभाऊंनी तुमच्या समजूतदारपणाला धन्यवाद देऊन “अनुकरणीय” असं शिफारसपत्र दिलं ! पण कांहीं असलं तरी आमचं

अनेक आशीर्वांद

तेथील स्वागत व आतिथ्य अत्यंत जिब्हाक्याचे झालं. ताई किंचित् खुश्शात होती. पण मुमनशीं तिचं सख्य सुरेख जमलं ! वैनीनं दिलेली लुगडीं व खण ताईच्या सासूवाईनां पावते केले. मला एक झरणी आणि मुमनला कोइमतुरी पातळ आणि रेशमी ब्लाउझ अशी देणगी मिळाली. घेण्यावांचून गत्यंतरच उरलं नाहीं. आहेराची देवाण घेवाण बंद करण्याचा आपला मनो-दय आपणच कसा विघडवितों याचं हें चांगलं प्रत्यंतर नाहीं काय ?

आमची प्रकृति ठीक आहे. ती. सौ. वैनीस नमस्कार.

श्रुत होय ही विज्ञापना.

आपला

बापू

तुझं पत्र पोंचलं. नव्या घरांत तुमचा संसार व्यवस्थितपणे थाटला जात असल्याचं वाचून समाधान वाटलं ! शेजार चांगला मिळणं हें भाग्याचं लक्षण आहे. पाटील पतिपत्नीसारखीं प्रेमळ आणि दुसऱ्याच्या उपयोगी पडण्यांत आनंद मानणारीं माणसं जगांत योडीं असतात. विशेषतः शहरांत तर जो तो आपल्यापुरतं पहात असतो. आणि त्यांत त्यांचा दोष असतो असंहि नाही. रोजगाराच्या कामांतून वेळ मिळत नाहीं आणि प्रासीहि मोजकी असल्यानं इच्छा असली तरी, दुसऱ्यास मदत करण्याची शक्यता नसते. अशा स्थितीत आजूबाजूस नजर न टाकतां पायांखालीं बघून चालणं भाग पडतं. पण पाटील मंडळीसारखीं कांहीं माणसं अशीं असतात, कीं त्यांना अडल्यानडल्यास हातभार लावण्यावांचून आणि कोणा ना कोणांशीं ममत्व जोडल्यावांचून चैनच पडत नाहीं. नशीब तुझं म्हणून तुला असे गोड शेजारी लाभले.

परंतु या बाबतीत मला एक सूचना तुला यावीशी वाटते. माझी ही सूचना वाचून तूं मला शंकेखोर म्हणशील, पण जगांतील अनुभवानं मी थोडासा तसा झालं आहे खरा. पाठील पतिपत्नीचा प्रथमदर्शनीं अनुभवास आलेला गोडवा चिरकाल टिकून राहीलच असा भरंवसा धरू नको आणि त्यांत तूं वाहूनहि जाऊ नको. कांहीं माणसांचं प्रेम हें वळवाच्या पावसासारखं असतं. तें आकस्मिकपणे जडतं आणि तें मंदावतंहि तसंच ! आज एकदम गळ्यांत गळा घालणारी ही मंडळी उयां कदाचित् ओळखदेख नसल्यासारखी फटकूनहि वागूं लागतील. तेवढ्यावर थांबली तरी ठीक. पण तीं हेवादावा करू लागणंहि असंभवनीय नाहीं. म्हणून तूं आपल्या नव्या शेजारी मंडळीशीं जपून वागावंस हें वरं. तीं गोड बोललीं, आपण बोलाव. तीं आपल्या उपयोगी पडतात, त्यांहून आपण अधिक उपयोगी पडण्याची दक्षता घ्यावी. शेजारीसुद्धां चतुर असतात. देवबा कोण, घेवबा कोण, हें ते चटकन् ओळखतात; आणि घेवबाला दोन हात दूर ठेवण्याची सावधगिरी ठेवतात. म्हणून कसल्याहि उपकारांचं ओळं आपल्या शिरावर न पडेल याची तुम्हीं उभयतांनीं सावधगिरी ठेवावी. आपल्यासाठी लोकांनी कारणपरत्वें जे केले असेल, त्याहून आपण त्याच्यासाठीं काढीभरतरी अधिक केलं असं समाधान तुमच्या मनाला वाटत असलं पाहिजे.

चि. सौ. सुमनला सांगावयाची गोष्ट इतकीच की, तिनं कोणत्याहि निमित्तानं ‘उसन्याला जायचं नाहीं’ हा नियम कटाक्षानं पाळला पाहिजे. उधारीइतकीच उसनवारीहि तापदायक होते. पाठलांच्या मंडळीशीं घरोबा वाढेल, गिरिजाकाकू अगदीं आईसारखी ममता आणि वाटेल तें देण्याची सिद्धता दाखवतील, म्हणून त्यांच्याकडं उठल्या सुटल्या मागायला जाण इष्ट नाहीं. संसारांत कांहीं प्रसंग असे येतात कीं, त्यावेळीं शेजाच्याकडून एकादी वस्तू मागितल्यावांचून गत्यंतर उरत नाहीं. अशा विनतोड प्रसंगीं

अनेक आळीचार्द

उसनवारी करावी लागली तरी तिची फेड न विसरतां आणि ताबडतोब केली पाहिजे आणि जेवढं घेतलं असेल त्यापेक्षां टाकभर जास्त परत दिलं पाहिजे. आपण उसनवारी न करण्याचं व्रत पाळतांना दुसन्याच्या उसनवारीस प्रोत्साहन न देण्याची सावधगिरी ठेवावयास हवी. “ऊठबस जा उसन्याला” अशी खोड पुष्कळ बायकांत दिसते. दुर्दैवानं अशा एकाद्या शेजारणीचा उपद्रव सुमनला होऊं लागला तर तिला थारा देतां नये. मात्र ही गोष्ट चातुर्यांनं केली पाहिजे. तोंड गोड ठेवून हात आखडता ध्यायचा.

माझ्या लिहिण्याचा अर्थ, तुम्हीं आपल्या शेजारी मंडळीशीं फटकून आणि तुसडेपणानं वागा असा मात्र नव्हे. तुम्हीं ‘भिडस्त आहां’ असं वाटलं तर त्यांनी म्हणावं पण ‘माणुसघारीं’ असा तुमच्याविषयीं कोणाचाहि गैरसमज न ब्हावा.

चि. सौ. सुमन आतां स्वयंपाकांत तरबेज झाली असेल. आतांपर्यंत दहा जणांच्या रमण्यांतलं अन्न तुला जेवावं लागत असे, त्या ऐवजीं आपल्या आवडीचे स्वादिष्ट जिन्नस आतां तुला चाखायाला मिळतील. तुझ्या आवडी-निवडी तूं तिला समजावून दे. त्याप्रमाणं ती तुला जेवूं घालील आणि तुझ्या आळणी जिभेंत वेगळी चव निर्माण करण्याचं कौशल्य ती प्रगट केल्यावांचून रहाणार नाहीं. आई मुलाला जेवूं घालतेच. पण जेवायला खरोखर शिकवणारं कोणी असेल तर ती बायको, हें मी स्वानुभवानं सांगतों. या कामांतहि तूं सुमनशीं सहानुभूतीनं वागायला पाहिजे. ती अद्यापि चुलीशीं सरावलेली नाहीं आणि पहिल्यानं तिचे पदार्थ बिघडतीलहि. शाकेतून निघून तूं कचेरीत जाऊन बसलास त्यावेळीं तुझ्या हातूनहि कामांत चुका झाल्या असतीलच. त्यावेळीं तुझ्या जोडीदारांनी आणि वरिष्ठांनी तुला जसं सांभाळून घेतलं, तसंच तूंहि सुमनच्या चुकांविषयीं धोरण ठेवलं पाहिजे. “आईची लाडकी लेक” म्हणून तिच्या तिखट भाजीबद्दल तूं टिंगल करूं

अनेक आशीर्वाद

नयेस. टिंगल झाल्यामुळे चूक मुधारण्याएवजीं नवशिकं माणूस बावरून अधिक चुका करण्याचाच संभव अधिक. पतिपत्नीनीं हास्यविनोद आणि थद्धा-मस्करी रुहन एकमेकांस रिजवलंच पाहिजे ! मात्र कुचेष्टेन डोळ्यांतून टिपं गाळायला लावणं हा माझ्या मतें महामूर्खपणा आहे. थद्धा आणि कुचेष्टा यांतलं अंतर सूक्ष्म असतं. पण तें ओळखून आपले शब्द मर्यादेबाहेर न जातील अशी दक्षता तूं घेतली पाहिजे.

इकडील सर्व ठीक. हे आशीर्वाद.

तुळा
दादा

तुमचा निरोप घेऊन निघालों तों काल संध्याकाळीं घरीं सुखरूप येऊन पोंचलों. आठ दिवस तुमच्या सहवासांत आनंदांत गेले. घरीं एकलकोंड वाटत आहे.

तुमचा संसार सुखांत चाललेला पाहून धन्यता बाटली. तुमचे शेजारी खरोखरीचीं सज्जन माणसं आहेत आणि त्यांनीं तुमच्याशीं जो घरोबा उत्पन्न केला आहे, तो खरोखरच आल्हाददायक आहे. प्रारंभी मीं त्यांच्याविषयीं संशयी दृष्टि ठेवली, ती चूक होती अशी माझी खात्री पटली. आतां सांगायचं एवढंच कीं, जुळलेला हा स्नेहसंबंध टिकवायची—दृढ करण्याची—दक्षता तुम्हीं घेतली पाहिजे.

तुमच्याकडे वरचेवर येतात त्या वसंतरावांविषयीं मात्र माझा फारसा बरा ग्रह झाला नाहीं. त्यांचा डामडौल, आपल्या श्रीमंतीचं प्रदर्शन करण्याची हौस, कोणापुढं किती आणि कसं बोलावं याचा सुमार नाहीं इत्यादि

वसंतरावांचं वर्तेन मला आचरटपणाचं तर वाटलंच पण तें सोज्ज्वल मनाचं तरी असेल कां अशी मला शंका आली. अशी माणसं आपण मोकळ्या मनाचे आहों असं भासवतां भासवतां अतिप्रसंग करण्यापर्यंत पळा पौंचवितात म्हणून सावध असावं.

सौ. गिरजाकाकूनीं थेणेन कां होईना पण तूं आणि सुमन वरचेवर भांडतां आणि मग दोन दोन दिवस घरांत अबोला असतो असं सांगितलं. तुमची भांडण होतात, हें एकून मला मौज वाटली. कारण, मी भांडण सर्वस्वां निषिद्ध मानीत नाहीं. पतिपत्नींनी भांडलंच पाहिजे. पण तें भांडण जेवढ्यास तेवढं राहील, या सावधपिरीन भांडलं पाहिजे. आमचीं दोघांचीं भांडण रोज चालूं असतात पण आम्ही एकमेकांवर रुसून अबोला धरण्यापर्यंत त्याची मजल जाऊं देत नाहीं. फावला वेळ संपवण्याचं एक मौजेचं साधन म्हणून थोडा वाद, थोडं तूं मी करावं. त्यायोगानं जीवनांतल्या दोन घटका मजेत जातात. पण भाजल्यावर वण राहतो तसं भांडल्यावर वितुष्ट उत्पन्न होईल असलं भांडण मला अत्यंत त्याज्य वाटतं. तीं भांडण सुखविधा-तक होत.

चि. सौ. सुमननं छापील पातळ घ्यायचा बेत केला आणि तो तूं सिद्धीस जाऊं दिला नाहींस यामुळ सुमन दोन दिवस जेवली नाहीं असं सांगून गिरिजाकाकू तिची थदा करतानाहि मीं ऐकलं ! एखादी गोष्ट मनासारखी मिळाली नाहीं, तर असा त्रागा करण्याइतकी ती संतापी मुलगी असेल असं मला वाटत नाहीं; पण ज्याअर्थी तिनं तो केला, त्या अर्थी त्याला दुसरं कांहीतरी निमित्त असलं पाहिजे. तूं आपली हौस हवीतशी पुरवून घेतोस आणि तिच्या इच्छेकडं दुर्लक्ष करितोस अशी तिला तकार करितां येईल काय ? तशी तिची तकार असेल, तर मात्र तुझं वर्तेन रास्त नाहीं असं म्हणावं लागेल. तुझी प्रासी मर्यादित आहे आणि त्यांत हौसामैजांना वाव-

अनेक आशीर्वाद

मिळार नाहीं ही गोष्ट स्पष्टच आहे. तरी देखील आहे त्यांत आनंद लुटण्यासाठी माणूस धडपडतो. तुझ्या घरांतील फोनो, टेबलावरील दिवा, बॅडमिंटनचीं फुलं, बॅटी—इत्यादि जिन्हस मी म्हणतों त्याची साक्ष देतील. या वस्तू फारकरून तुझ्या हौसेमुळंच घरीं आल्या असाव्या. आपली हौस पुरवून घेतांना सुमनची हौस पुरविण्याची जबाबदारीहि तुझ्यावर पडते हा विचार कधीं तुझ्या मनांत आला आहे का ?

चि. सुमन तुझ्याहून कशी झाली तरी लहान आहे; आणि तुझ्याहून तिला शिक्षणहि कमी मिळालं आहे. त्यामुळं तिची एकादी मागणी अडाणी-पणाची असण्याचाहि संभव आहे. पण त्या अडाणीपणावदल तूं तिला हिडिस-फिडिस करणं किंवा गुरकावणं श्रेयस्कर नाहीं. तिला तिची चूक प्रेमल शब्दांनी समजून यावी आणि समजून नाहींच पटली तर तिची अडाणी हौसहि तूं पुरवावी. त्यापायीं तुझ्या खिशावर थोडा ताण पडला आणि तुझी थोडी कुतरओढ झाली तरी पर्वा करू नये. त्या कुतरओढीच्या त्रासापेक्षां आपल्या पत्नीचा हंसतमुख चेहरा जास्त किंमतीचा आहे. नवन्यानं आटा-पीट करून मिळवण्यासारखं कोणतं मुख असेल तर बायकोची प्रसन्न चर्या, असं आयुष्याचं तत्त्वज्ञान मला तरी पटलेलं आहे.

आपण संसार मांडतों, त्यांत सामाईक स्वरूपाच्या कांहीं वस्तू असतात आणि त्यांच्या खरेदीनं कुटुंबांतील सर्वांचीच हौस पुरविली जाते. उदाहरणार्थ ग्रामोफोन घे ! तो जरी तूं आपल्या हौसेखातर घेतला असलास तरी सुमनलगाहि आनंद देण्याचं सामर्थ्य त्यांत आहे. पण कांहीं वस्तू मात्र व्यक्तिगत आवडीच्या असतात; व त्याहि क्रमाक्रमानं कां होईना, पण खरीदल्याच पाहिजेत. मोजक्या मिळकतीच्या माणसाला अशा वेगवेगळ्या हौसा पुरवणं अवघड आहे. हा अवघडपणा त्या माणसानं आपल्या कुटुंबी-यांना पटवून दिला तर भलतीच हौस कोणी बाळगणार नाहीं आणि जरी

एकाद्यानं बाळगली, तरी ती अपूर्तं राहिल्यावद्दलं त्याला फारशा वेदना होणार नाहींत. यासाठीं मी अवलंबिलेला एक मार्गं तुला सांगतों. वास्तविक तो तुला ठाऊकच आहे. तो मार्गं म्हणजे, दरमहाचा पगार झाला म्हणजे तो बायकोच्या स्वाधीन करून मोकळं होणं हा ! त्यामुळं आपण कोणी भाडोत्री वाई नसून घरची मालकीण आहों, अशी तिची भावना होते. आणि आपला प्रपंच नेटका करण्याची जबाबदारी आपल्यावर आहे, या जाणीवेनं ती अवश्य तेवढाच खर्च करते. नवन्यानं आपल्या गरजा आणि आवडी चोलून ठेवाव्या, त्या हमखास पुन्या झाल्याच म्हणून समजावं ! बायकांना हौस अमर्याद असते हें खरं, पण सर्वांना असंतुष्ट ठेवून, आपल्याच हौसा पुरवून घेण्याचा हांवरेपणा त्यांच्या ठिकाणीं नसतो; उलट सर्वांचं झाल्यावर मग आपलं, अशी त्यांची निःस्वार्थी बुद्धि असते. तुला ठाऊक आहेच कीं, तुझ्या वैनीला चांदीचा ताट तांब्या करायचा आहे, पण अद्यापि तिची ती हौस पुरलेली नाहीं. बरं, सर्व खर्चं तिच्या हातूनच होत असल्यामुळं मीं पेसे दिले नाहींत, अशी तकार करायला तिला जागा नाहीं. तिची हौस अपुरी राहिली असली तरी माझी कोणतीच इच्छा अपुरी राहिलेली नाहीं, हें लक्षांत घेण्यासारखं आहे. टेबल, खुच्या, कपाटं नि त्यांत ठेवायचीं पुस्तकं, जे जे म्हणून मला हवं किंवा आवडतं, तें तें आज ना उद्यां माझ्यापुढं येतं हें तूं पहात आला आहेस. या बाबतींत माझं अनुकरण केलंस, तर घरांत कुरबुरीला जागा रहाणार नाहीं. पगार येतांच तूं सुमनच्या हातीं दे, आणि “त्यांत कसं भागवायचं हें तुझं तूं पहा” अशी मुखत्यारी तिला तूं देऊन टाक. “गृहिणी सचिवः” हें सुभाषित स्त्री खरं करून दाखवील, पण तिला पुरुषानं वाव दिला तर !

माझं हें पत्र म्हणजे निवंधासारखं वाटेल तुला ! पण आयुष्याच्या सुरवातीला प्रत्येकास असे निवंध वाचले पाहिजेत, अभ्यासले पाहिजेत.

अनेक आशीर्वाद

आणि आम्हा वृद्धांना, आपण जमवलेलं अनुभवाचं भांडार तुमच्यापुढं उघडं केल्यावांचून चैन तरी कसं पडणार ?

हेच पत्रीं चि. सौ. सुमनला अनेक आशीर्वाद. खुशालीचीं पत्रे वरचेवर यावींत. सुमनवर पत्रलेखनाचं काम सोपवून आपला जन्मसिद्ध लेखनदेश तुला वृद्धिंगत करतां येईल. मात्र यांत दोन घरच्या पाहुण्याप्रमाणं आमची उपासमार न व्हावी. लोभ असावा हे आशीर्वाद.

तुळा
दादा

चि. बाळ सुखरूप येऊन पोंचला. त्यानं तुला पत्र लिहिलंच आहे. त्याच्याबरोबर पाठविलेलं मेतकूट आणि लिंबाचं लोणचं तुला आणि बापूरावांनाहि आवडल्याचं तो सांगत होता. तू पापड मागितले आहेस ते कोणाबरोबर तरी पाठवीन.

असले बारीक सारीक जिन्स पाठवणं मला किंवा तुझ्या सासूबाईनाहि कठिण नाही. उलट मुलांना कांहीं लागलं सवरलं तर तें पाठविण्यांत आम्हांला आनंदच वाटतो. आणि तुम्हीं मागितलं नाहीं तरी देखील आम्ही तें पाठवूंच ! पण तुला सांगून ठेवतें, असले पदार्थ आपले आपण करण्याचा सराव असावा. माझ्या लहानपणीं, पापड, सांडगे नि लोणचीं, बेळगांवच्या मावस सासूबाई होत्या त्या पाठवायच्या. मला त्यांची कधीहि वाण पडली नाहीं. आणि आपण हे पदार्थ करायच्या भरीस मीं कधीं पडले नाहीं. पण आमची बदली कन्हाडहून एकदम धुळ्याला झाली नि बेळगांवचीं पार्सलं

अनेक आशीर्वांद

यायचीं बंद झालीं तेव्हां मला माझी चूक उमगली. किती दिवस या पदार्थे-वांचूनच काढले. किती हिणवण झालं तेव्हां. मग माझे मीं करायचा प्रयत्न केला. पहिल्या दोन खेपा नीटसं जमलं नाहीं. त्याबद्दलुद्धां चेष्टा करून घ्यावी लागली; पण मग लागलं जमायला. म्हणून म्हणते—सान्या गोष्टी आपल्याला करायला आल्या पाहिजेत असा तुं प्रयत्न करीत रहा. पुरुषांना कांहीं पक्कानंच लागत नाहींत. पण नित्य नवी चटणी, कोशिंबीर त्यांना चाखायला मिळाली तरी त्यांची तब्बेत खूप असते. पण तेवढंसुद्धां होत नाहीं कांहींजणीकडून ! तुझ्या बापूरावांना असले पदार्थ लागत नाहींत म्हणे ! पण तूंच केलेस म्हणून ते चाखून पाहूतील आणि एकदां चव कळल्यावर त्यांना ते आवडूह लागतील. शिवाय आपली बायको आपल्या खाण्याजेवण्याची काळजी घेते, हें त्यांना दिसून येईल आणि तुं त्यांना अधिकाधिक आवडू लागशील !

बाळाच्या सांगण्यावरून तुं भगिनीमंडळांत नांव घातलं आहेस आणि रोज संध्याकाळीं तुं तिथं फुलानं खेळायला जातेस हें कळलं. बापूराव हपीसां-तून घरीं येतात आणि आपला आपण चहा करून घेतात असं बाळ म्हणत होता. हें मात्र मला बरं वाटलं नाहीं. पुरुषांना खूप ठेवायची एक मख्यी सांगते ! ते बाहेरून यायच्या वेळेला बायकोनं घरीं असावं ! ते बाहेरून येतात ते दमूनभागून येतात. त्यांना कंटाळा आलेला असतो आणि अशा वेळीं आपली बायको हंसतमुखानं त्यांना सामोरी गेली, आणि तिनं त्यांना पेलभर गार पाणी जरी दिलं तरी त्यांचा शीण भागेटा नाहींसा होतो आणि त्यांची कठी खुलते. त्यांच्याकडून आपल्या मनासारखी कांहीं गोष्ट करून घ्यायची असेल तर अशा वेळीं घेतां येते.

सकाळी तुझा स्वैप्नाक वेळेवर होतो ना ? कीं घड्याळावर डोळे ठेवून आणि भराभरा अन्न भरून घेऊन बापूरावांना कचेरीला पळावं लागतं ? हपी-

अनेक आशीर्वाद

सला निघायची जी वेळ असेल, त्याच्या आधीं तासभर तरी स्वयंपाक तयार करून ठेवीत जा. जेवण अगदीं व्यवस्थिपणानं व्हायला हवं. आणि जेवतांना नवन्याला राग येईल किंवा कंटाळा वाटेल, अशा गोष्टी मुळीसुद्धां काढूं नयेत. पुष्कळ बायकांना, पुरुष पानावर येऊन बसले कीं, “तांदूळ सरलेत, गहूं आणायला झालेत, आपलीं पातळं जुनीं झालीं आहेत आणि पोलकीं शिवायला टाकायचीं आहेत” अशी जिकीर सुरु करायची संवय असते. पानावर बसला आहे. आतां घटकाभर तरी तो आपल्या तावडीत आहे, अशा समजुतीनं त्या नवन्यावर मारा करायला लागतात किंवा ‘रमावाईचा नवरा किती पातळं नि पोलकीं घेतो नि गंगावाईचे यजमान त्यांच्या कसे मुठीत आहेत’ अशा उदाहरणांनी आपल्या नवन्याचा कमीपणा त्या दाखवीत सुट्टात; त्यामुळं नवरा जेवणानं खूष होण्याएवजीं संतापनो मात्र! या चुका दिसायला साध्या दिसतात पण त्यांचे परिणाम बायकांना भोंवल्याशिवाय रहात नाहीत. तुझ्या हातून अशा चुका न घडतील याबद्दल सावधगिरी ठेव.

वरचेवर खुशालींचं पत्र येऊं दे. चि. बापूरावांस अनेक आशीर्वाद.

तुझी आई
जानहवीबाई

ती. सौ. वैनिना कृतानेक साष्टांग नमस्कार.

२४

वकीलीणबाईंबरोबर पाठविलेल्या वळ्या आणि गुळांबा मिळाला. मीं येथून शिवून पाठविलेल्या चोळ्या आवडल्याचं त्यानीं सांगितलं तें ऐकून आनंद वाटला. मी ती. दादांच्यासाठीं एक लोंकरीचा स्वेटर विणायला घेतला आहे. पंधरा दिवसांत विणून होईल. मग कोणाबरोबर तरी पाठवीन.

आम्ही खुशाल आहों. त्याबद्दल काळजी करू नये. तुम्हीं येथून जातांना सांगितलेल्या गोष्टी मीं नीट ध्यानांत ठेविल्या आहेत. सोमवारीं शिवलीला-मृताचा अकरावा अध्याय नेमानं वाचतें आणि रोज तुळशीला नि बाळ-कृष्णाला पाणी घालून हळदकुंकू आणि गंधफूल वाहतें. मला शिवलीला-मृताची पोथी आणि बाळकृष्ण किती दिवस आणून देणं होईना ! मग मीच सौ. गिरिजाकाकूंबरोबर तुळशीबागेत गेलें होतें तेथून आणलं. तुळसाहि आणून लावली आहे. मला हंसायला होतं पण मी तिकडं लक्ष देत नाहीं. दहाजणांत रहायचं तर दहाजणांसारखं वागलं पाहिजे, असं सांगितलेलंहि

माझ्या लक्षांत आहे. गिरिजाकाकुंची भाची कमलताई परवां आली होती. तिचं डोहाळेजेवण झालं. मला बोलावण आलं होतं नि मी गेलेहि होतें. मीहि कमलाबाईला आमच्या घरी जेवायला बोलावलं आणि जरीचा खण नारळ देऊ ओटी भरली. त्याबद्दल केवढं तरी व्याख्यान झालं ! डोहाळे-जेवण, केळवण, वाढपं, या गोष्टी अडाणीपणाच्या आहेत आणि त्या बंद केल्या पाहिजेत हें म्हणणं मला का पटत नाहीं ? पण लोकांनी हंसू नये म्हणून कांहीं गोष्टी कराव्या लागतात त्यांतल्याच या, असं मी म्हटलं तर, “गाढवपणा करून बरं म्हणवून घेण्यापेक्षां शहाणपणानं वागून नांवं ठेवून घेतलीं तरी बरं” असा वाद घातला ! पुरुषांचं आपलं बरं असतं. त्यांना कोणी कांहीं म्हणत नाहीं. आणि म्हटलं तरी ते त्याची पर्वा करीत नाहींत. पण आमचं तसं कुठं आहे ? मंगळगौरीदिवशीं मी आमच्या वाढ्यांतल्या मालकांच्या घरीं गेले होतें. दुपारीं लाडवाचं जेवण झालं म्हणून मी रात्रीच्या फराळाला गेले नाहीं आणि अकरा वाजायच्या पुढं जागायला राहिले नाहीं. तर अजूनपर्यंत टोमणे खावे लागताहेत. पण हें कांहीं लक्षांत घेत नाहींत. मी ती. दादांना नि तुम्हांला ‘मामंजी’ नि ‘सामूबाई’ म्हणत नाहीं, याबद्दल देखील ‘अलीककडच्या मुलींना रीत राहिली नाहीं’ म्हणून रंगू मावशी ओरडत होत्या; पण गिरिजाकाकुंनीं त्यांची चांगली रेवडी उडविली. “सुमनचीं सासू-सासरा नाहींना आलीं तुमच्याकडं तिच्यावर फिर्याद करायला ? मग तुम्ही कशाला फुकट ओरडतां ?” असं चक्र विचारिलं गिरिजाकाकुंनीं ! त्यांच्यापुढं कुणाची मात्रा चालायची नाहीं. तुमच्याबद्दल गिरिजाकाकुंना भारी वाटतं !

ती. दादांच्या सांगण्याप्रमाणं मी इंग्रजीचा आणि संस्कृतचा अभ्यास चालूं केला आहे. रोज रात्री ९ ते १० पर्यंत शिकवणी चालते. एकादे दिवशीं कुरकुर होते शिकवायची ! पण मी ती चालूं देत नाहीं. समजून घेतलेला

अनेक आशीर्वाद

धडा मी दुसरे दिवशीं दुपारीं पाठ करितें. अक्षर नियमानं घटवितें. हें पत्र पाहून त्यांत कांहीं सुधारणा झाली असेल तर त्यांना दिसेलच.

या महिन्यापासून दर सोमवारीं मधू नांवाचा एक गरीब विद्यार्थी आमचे-कडे जेवायला येऊन लागलाय. आमच्या बाळांवढा आहे. आणि दिसतो सुद्धां थोडासा त्याच्यागत. सहामाहो परीक्षेत दोनशें मुलांत त्याचा पहिला नंबर आला आहे. त्याचे कपडे फाटलेले पाहून या पहिल्या तारखेला, त्याला दोन शट आणि एक कोट शिवायचा बेत झालाय. आपला कोट शिवायच' बेत पुढल्या महिन्यावर गेला आहे.

आमच्या भगिनीमंडळाचा वार्षिक उत्सव दोन महिन्यांनी व्हायचा आहे. त्यावेळी मंडळांतील बायका “विदुषी” नाटक बसविणार आहेत. त्यांत वीराचं काम घेतलंय भी. शाळेत आम्हीं तें नाटक केलं होतं आणि मीं हेंच काम केलं होतं.

ती. दादांना कृतानेक शिरसाषांग नमस्कार.

तुमची
सौ. सुमनतार्ड

२

तुमच्यावर ओढवलेल्या आपत्तीचा विचार करितां मन अगदी गोंधळून जातं. जनरीत म्हणून मी त्यावेळी तुम्हांला 'जगरहाटीकडं लक्ष देऊन दुःख आवरावं' असं लिहिलं, पण तें लिहितांनामुद्दां माझं मन मला सांगत होते की हें तुमचं दुःख आवरतां येण्यासारखं नाहीं. सौ. राधाबाईच्या अकाळी निधनानं तुमच्या संसाराची सर्वस्वीं वाताहात झाली आहे. विशेषत: तुमचा वसंत आणि कुसुम हीं उघडीं पडलीं आहेत. तुमच्या जन्माचा जोडीदार, संसाराचा गाडा ऐन अर्ध्या रस्त्यावर सोडून निघून गेल्यामुळे तुमची स्वतःची अवस्था केविलवाणी झाली असेलच. पण आपल्या आईवेगळ्या झालेल्या लेकरांची दीनवाणी चर्या पाहून तुम्हांला आपल्या दुःखाचा विचार करण्याइतकी सवडहि देवानं ठेवलेली नाहीं.

तथापि या आपत्तीतून देखील कांहींतरी मार्ग काढायलाच पाहिजे. तुमचा पुढं काय विचार आहे याची मला कांहींच कल्पना नव्हती, पण परवां तुमची

अनेक आशीर्वांद

मथूताई भेटली. तिच्या सांगण्यावरून मुलांना त्यांच्या मामांकडं पोंचती करून, तुम्हीं एकटे हातानं करून दिवस ढकलीत आहां असं कळलं. तुम्हांस कांहीं मुली सांगून आल्या होत्या पण ‘यापुढं लमाच्या फंदांत पडायचं नाहीं’ असा तुम्हीं निश्चय केल्याचंहि मथूताई सांगत होती. सौ. राधाबाई-सारखी प्रेमल व प्रपंचकुशल पत्नी गेल्यावर तिच्या जागीं कसल्यातरी बायकोची स्थापना करण्याची कल्पना तुम्हांला नकोशी वाटणं अगदीं स्वाभाविक आहे. परंतु विधुरावस्थेंत उरलेलं आयुष्य कंठणं तुम्हांला सुलभ होईल कीं काय याचाहि विचार तुम्हीं करायला पाहिजे असं मला वाटतं. आणि मला असंहि वाटतं कीं तुम्हांला कायमची विधुरावस्था हितकारक ठरणार नाहीं.

सौ. राधाबाईशीं जे सहजीवन तुम्हीं आतांपर्यंत उपभोगलं त्याच्या तुलनेनं तुम्ही यापुढील जीवनाचा विचार करू नये. त्याची सर कशालाच येणार नाही. ह्या जीवनांत आनंद घेणं आणि आनंद देणं एवढं एकच कार्ये तुमच्या दोघांच्याहि डोळ्यापुढं होतं. आतां आनंदापेक्षां सोयीवर दृष्टि ठेवून जे काय करायचं तें केलं पाहिजे. आणि ती सोय पहातांना तुम्हाला आपल्या एकच्याचा विचार करून भागणार नाहीं. आपल्यावरोबर तुम्हांला आपल्या मुलांच्या दृष्टीनंहि विचार करावा लागेल.

प्रथम तुमच्या स्वतःपुरता विचार करू. तुम्हांला आतां माझ्या अंदाजा-प्रमाणं चाळीस वर्षे झालीं आहेत. म्हणजे तुम्ही तरुण आहां असं म्हणतां येणार नाहीं. तरीपण तुम्ही म्हातारे झालां असं म्हणणंहि बरोबर होणार नाहीं. तारुण्याची छीसहवासाची उसाळी तुमच्या ठिकाणीं आतां नसली, तरी तुमची पुरुषी भूक अजिबात मेली आहे असं म्हणणं ही फसवणूक होईल. ही भूक तुम्ही दडपूनहि ठेवूं शकाल; पण त्यांत त्रास होणार नाहीं असं मात्र नाहीं. आपल्या जीवनांत ही एक प्रकारची उपासमार होत असतांना

तुमचं मन वैतागलं तर नवल नाहीं. आणि मन वैतागल्यावर प्राप्त कर्तव्याची हेळसांड होणार हें ओघानंच आलं. नैसर्गिक भुकेशीं केलेली ही जबरदस्ती या ना त्या स्वरूपांत तुम्हाला आणि तुमच्या परिवारासहि उपद्रवकारक ठरण्याची भीति मला तरी वाटते.

ज्यांच्या पालनपोषणाची जबाबदारी आतां सर्वस्वीं तुमच्याकडं आली आहे, त्या तुमच्या मुलांच्या दृष्टीनंहि विचार करावयास हवा. आज तीं आपल्या मामाकडं आहेत, पण तीं निरंतर तिथंच राहणं मला धोक्याचं वाटतं. आपल्या बहिणीचीं निराधार लेकर म्हणून मामा त्यांच्याकडं ममतेने आणि कनवाळूपणानं पाहतील कदाचित्. पण मार्मीच्याकडून याच सहानुभूतीची अपेक्षा करणं चुकीचं ठरेल. मार्मीच्या चांगुलपणावद्दल मी शंका घेतों असा याचा अर्थ नव्हे. आपल्या चार मुलांच्यावरोबर तुमच्या दोन मुलांचं संगोपन त्या व्यवस्थितपणे करतीलहि. छीजातीच्या स्वाभाविक कनवाळूपणावर माझा भरपूर विश्वास आहे. तरी पण तो कनवाळूपणाहि परिस्थितीमुळे तडकतो हें लक्षांत घेतलं पाहिजे. आपल्या पतीची आणि प्रपंचाची काळजी वहायची, आपल्या मुलांची उस्तवारी करायची; यांतच पुरे पुरे होत असतांना अधिक दोन मुलांची जबाबदारी त्यांच्यावर टाकणं निष्ठुरपणाचं ठरेल. छियांच्या काबाडकष्टाला झाली तरी मर्यादा हवी. त्यांची शक्ति मर्यादित असणार हें ओळखूनच त्यांच्यावर जबाबदारी टाकली पाहिजे. ‘माझं मला झालं थोडं आणि पाहुण्याचं थोडं माझ्यापुढं’ अशी अवस्था झाल्यावर मार्मीकडून तुमच्या मुलांची थोडीफार हेळसांड होणार हें संभवनीय आहे, आणि तशी झाली तर त्यांना दोष देणं उचित होणार नाहीं.

आपण मुलांच्या चरितार्थाला पुरेसे पैसे देतों एवढ्यावर तुम्हांला बिन-घोर राहतां येणार नाहीं. पैशानं विकत घेतां येत नाहीत अशा गोष्टीहि मुलांसाठीं कराव्या लागतात, व त्या घरच्या मालकिणीनंच करणं भाग

अनेक आशीर्वाद

असतं ! लोकांच्या मुलांसाठीं त्या करणं म्हणजे जुळुमाचा रामराम, असं तुमच्या मुलांच्या मामीस वाटणं अशक्य आहे का ?

लोकाधरच्या वास्तव्यांत वांच्यास येणाऱ्या उपेक्षेचा, मुलांच्या मनो-विकासाच्या दृष्टीनं, अनिष्ट परिणाम होतो ही गोष्ट विचारांत घेतली पाहिजे. गैरनिगा झाली आणि त्यामुळं वाईट वाटलं तरी मुलांना बोलण्याची चोरी होते. याचा परिणाम म्हणजे ती कुढीं आणि निराशवृत्तीचीं बनतात. मुलांना जन्मभर भोवणारी अशी ही हानि आहे आणि ती मुळींच होऊं देतां कामा नये.

तुम्ही स्वतः यापुढं सपत्निक जीवनापेक्षां विधुरावस्थाच अधिक बरी असं मानण्याइतके उदासीन आणि ती निरपवाद रीतीनं कंठण्याइतके निग्रही आहां, असं मानलं तरी एक कुटुंबवत्सल आणि कामकरी गृहस्थ या नात्यानं गृहिणीविना तुमची जीवनयात्रा सुलभ व सुसाध्य होईल का, याचाहि तुम्हीं विचार केला पाहिजे. खानावळीतला गलिंच्छपणा तुम्हांला मानवत नाहीं म्हणून तुम्हीं स्वतः स्वयंपाक करून जेवतां असं मला कळलं. नोकरीची आठ तासांची दगदग करून दुवक्तां चुलीपुढं बसणं, घरचे केरवारे, धुणीपाणीं आणि भांडीं घासणं, या गोष्टी निखालस त्रासाच्या आहेत. एक तर यांत चालदकल केली पाहिजे किंवा ही यातायात केल्यावर नोकरीत कुचराईं तरी केली पाहिजे. दोन्ही जबाबदाच्या उत्साहानं आणि चोख रीतीनं पार पाडणारा माणूस असमान्य असला पाहिजे. तुमची जी मला माहिती आहे त्यावरून तुम्ही सामान्य वर्गातले आहांत असं मला वाटतं. आपला चरितार्थाचा धंदा चोख होऊन आपल्या मुलांच्या संगोपनाची सोय व्यवस्थित व्हावी, यासाठीं तुम्हांला फिरून विवाहित व्हायला पाहिजे हा एकच मार्ग मला दिसतो.

म्हणजे तुम्हीं शारदा नाटकाची नवी आवृत्ति काढावी असं मला

म्हणायचं नाहीं. कसले तरी व्यंग असलेली, बापाच्या गरीबीमुळे लग्न जमत नसलेली, अशी एकादी विशीच्या पुढली कुमारिकाहि तुम्हांला मिळेल. निदान अशी कुमारिका तुम्ही पैसे देऊन मिळवू शकाल. पण असा संबंध देखील तुम्हांला सौख्यदायक होणार नाहीं असं मला वाटतं. अशा कुमारिकांची शारिरिक आणि मानसिक भूक मोठी असणार आणि ती तृप्त करण्याइतकी तुमची परिस्थिति भक्तकम नाहीं. त्यामुळे अशी नव्या दमाची पत्नी असंतुष्ट राहील आणि असंतुष्ट पत्नीकडून सुखाची अपेक्षा करणं वेडेपणाचं ठरेल.

दुसरी गोष्ट; मूलवाल्या वयस्क बिजवराची बायको होण्यांत आपण त्याच्यावर मोठी मेहरबानी केली असा एक उच्चगंड अशा मुलींत असतो, त्या त्यांच्या तोन्यामुळे नवन्याला एक प्रकारची लाचारी येते. ती त्याला विधुरावस्थेयेक्षांहि दुससह वाढू लागते. ही लाचारी नको असेल तर सोटेशाही पत्करणं हा एकच मार्ग उरतो. तो पत्करला तर दुसरीकडून रडारड सुरु होते; आणि “भीक नको, पण कुत्रं आवर” अशी बिचान्या नवन्याची शोचनीय स्थिति होते. कोणत्याहि दृष्टीनं पाहिलं तरी शिळा नवरा आणि ताजी बायको ही जोडी निर्भेद सुखाचा आस्वाद घेऊ शकत नाहीं. म्हणून मी म्हणतोः—

(१) तुम्ही तुमच्या स्वतःसाठीं आणि तुमच्या मुलांसाठीं ताबडतो विवाहित व्हा.

(२) तुम्ही आतां जी वधू निवडाल ती तुमच्या जीवनांतील आणि स्वतःच्याहि जीवनांतील उणीव भरून काढणारी असावी. आपली सोय पहातांना आपण दुसन्याचीहि सोय केली असं समाधान दोघांनाहि असावं. उपकार केल्याचा अहंभाव कोणालाच नसावा. उलट, दुसन्यानं आपल्यावर उपकार केले अशी कृतज्ञता दोघांच्या अंतर्यामीं जागृत व्हावी. तिसाच्या

अनेक आशीर्वाद.

सुमाराची एकादी निराश्रित गतधवा—एकादी मूळ असलेली कां असेना—
तुमची नवी जोडीदारीण होईल तर उभयपक्षीं इष्ट.

माझ्या पत्राचा शांतपणे विचार करा, आणि माझं म्हणणं तुम्हांला
पटल्यावर माझ्या सहाय्याची आवश्यकता असेल तर संकोच न करितां
कळवा. पंधरा वर्षांपूर्वी तुमच्या लगांत माझाच पुढाकार होता, नाहीं कां ?

लोभ असावा, हे आशीर्वाद.

तुमचा
दादा

पुराणिककांक्ष्या हाती पाठविलेला तिळगूळ आणि खण-कुंकू मिळालं, कार कार आनंद वाटला. इतका कीं, डोळ्यांत पाणी आलं माझ्या त्यासुळं ! संकांत रथसप्तमीचीं हळदीकुंकू घरोघर गर्दीनं झालीं. आमच्या अलीकडल्या पलीकडल्या सवाणींना ओढ ओढून नेऊन ओळ्या भरण्याचा ध्रुमधडाका उडालेला भी घरांत वसून पहात होतें. मला मात्र कुणी बोलावलं नाही. माझी जात ब्राह्मणाहून वेगळी असेल, नाहींतर माझं सवाणपण त्यांना पटत नसेल ! कसं का असेना, मला इतर वायकांनी वगळलं आणि त्याचं मला वाईट वाटल्यावांचून राहिलं नाहीं. वर्षामागं मला, हळदीकुंकवाची आशाच नवृती. आणि त्यावेळीं सणासमारंभाला चाललेले सवाणीचे घोळके पाहून मला माझ्या नशीबाचा राग येई. दुसऱ्या सवाणीचा राग मात्र मला कधीं आला नाहीं. आतां या सवाणी मला तोडून टाकतांना वयून मात्र मला त्यांचा राग येतो.

अनेक आशीर्वांद

ती. दादांच्या कृपेन माझ्या गळ्यांत नवं मंगळसूत्र आलं आणि माझ्या पुसलेलं कुंकू तुमच्या पुण्यवान हातानं पुनः लागलं. आज दुसऱ्यांदा तुमच्या हातची खणकुंकवाची ओटी मला प्राप झाली. माझी आई असती तर तिनं आतां मला इतक्या ममतेन वागविलं असतं कीं नाहीं, याची शंकाच वाटते. तिच्या अंतर्यामीं माझ्यावरील ममता भरलेली असली तरी जुन्या रुढीच्या दडपणांतून ती तिला तुमच्याइतक्या निर्भयपणानं प्रकट करतां आली असती कीं नाहीं कुणास ठाऊक ! पण करायचं काय हे नसते तर्फे करून ! तुमच्या रुपानं खरंखुरं प्रेम करणारी धर्माची माउली मला लाभली आहे आणि ती मला जन्मभर लाभावी एवढंच माझं देवापाशीं मागण आहे.

आतां आमचं चांगलं चाललं आहे. प्रथम प्रथम मला आणि यांनाहि बाचकल्यासारखं झालं पण तो बाऊ दूर व्हायला फार वेळ लागला नाहीं. लोकांचीं घालूनपाहून बोलणीं आम्हां दोघांनाहि अजूनसुद्धां ऐकून घ्यावीं लागतात. पुण्यामुंबईसारख्या शहरगांवांत पुनर्विवाहाचं कुणाला कांहीं वाटत नाहीं म्हणतात. पण इथल्यासारख्या घड खेडं ना शहर अशा गांवांत जुन्या आचारविचाराचंच प्रस्थ दिसतं आणि कोणी कांहीं नवं केलं कीं, सर्वांचे ढोके त्यांच्याकडं टवकाऱ्हन बघायला लागतात. पण हें सगळं व्हायचंच, असं ती. दादांनी आधीं सांगून ठेवलं असल्यामुळं आम्हीं दोघांहि भोवतालच्या कुरबुरण्याकडं लक्ष्य नाहीं असं दाखविण्याचं नाटक तरी करतो.

मुलांचं छान जमलं आहे. चि. वसंत, कुसुम हीं खरोखर गोड आणि समजूतदार मुलं आहेत. खेळकर आहेत पण ब्रात्य नाहींत. त्यांना असं वळण लावणारी त्यांची आई खरोखरच धन्य होय. बिचारीं मुलं तिला मुकलीं आणि मी त्यांच्या वांटथाला आले. ज्यांच्या जागेला मी आज बसले आहे, त्या जागेची जबाबदारी माझ्या हातून कशी काय पार पडेल याची

धास्ती वाटल्यावांचून रहात नाहीं. एकाची सर दुसऱ्याला येण हें कठीण असलं तरी, माझ्याकडून माझं काम चांगल्या प्रकारे करण्याची मी शिकस्त करीन.

वसंत थोडासा दूरदूर रहातोसा वाटतो, पण कुसुम चांगली लाघवी आहे. माझ्या मालीशीं ती अगदीं खेळीमेळीनं वागते. मालीनं त्यांच्यावरहि चांगली छाप बसविली आहे. माझ्या स्वतःच्या सुखापेक्षां मालीचा पोरकेपणा सरला याचं मला समाधान वाटतं. उघड्या पडलेल्या घरांत घरपणा आला याबद्दल यांनाहि आनंद वाटलेला दिसतो. माझ्याशीं यांचे वर्तन अगदीं खेळीमेळीचं आहे. मला कोणाकडून कसला त्रास होत नाहीं ना, याबद्दल दक्षतेनं पहायचं होतं. एकीकडून माझ्या सुखासाठीं अशी जपणूक चाललेली असली, तरी वसंत कुसुमशीं मी सापत्नभावानं वागते की काय, याबद्दल सांशक्ताहि कधीं कधीं दिसून येते. चार दिवसांमागं ऑफिसांतून घरीं येण झाल्यावर कुसुमला विचारायला झालं, “आज माईंनं मधल्या सुर्टांत खायला काय दिलं ? ” “ जरदाकू ! ” असं तिनं उत्तर दिलं. त्यावर विचारलं “ किती दिले ? ” ती म्हणाली “ पांच. ” आणि अंमळ थांबून पुनः विचारलं “ आणि मालीलाहि जरदाकूच दिले कां ? आणि तिला किती दिले ? ” “ तिलाहि जरदाकूच दिले होते आणि तेसुद्धां चारच ! ” हें कुसुमचं उत्तर ऐकून काय वाटलं असेल कुणास ठाऊक ? संध्याकाळीं कुसुमकडून मला हीं प्रश्नोत्तरं कळलीं तेव्हां मी मनांत चरकलेच ! माझ्या मुलीला चांगला आणि भरपूर खाऊ देऊन त्यांच्या मुलीला सुमार आणि कमी खाऊ मीं दिला असेल, असा संशय कां आला असेल यांना ? कीं माझी आपली वेडी शंका असेल ही ? स्नेह्यांसोबत्याला सांगितलं कीं, माझ्या कानांवर येतंच कीं तें. कै. राधाबाई सर्वेगुणसंपन्न असतील. त्यांच्या मोठेपणाचिष्यां मी मुळीसुद्धा शंका घेत नाहीं. फार काय, आपल्या माघारीं आपलं असं नांव ठेवून

अनेक आशीर्वाद

जाणारी द्वी म्हणून मला त्यांच्याविषयीं आदरच वाटतो. आणि मी मनांतल्या मनांत देवाची प्रार्थना करितें कीं, मलाहि त्यांच्यासारखं न्हायची शक्ति आणि बुद्धि दे म्हणून ! पण इतकं असलं तरी त्यांच्या तोऱ्हन त्यांची एकसारखी प्रशंसा ऐकली कीं मनांत येतं, राधाबाईंनी यांचं मन कायमचं जिंकून नेलं, मग मला तिथं थारा आहे कीं नाही ? मी हें सगळं तकार म्हणून नाहीं बरं का लिहिलं. तकार करायला खरोखर जागा नाहीं अशी स्थिति मला आतां लाभली आणि ती ती. दादांच्या आणि तुमच्या कृपेन !

हेच पत्रीं ती. दादांना माझे कृतानेक शिरसाश्रांग नमस्कार. तुम्हांला दोघांना चार दिवस इकडं रहायला बोलवावं असं मी परवां म्हटलं तर सांगायचं झालं, “दादांना घरांतून बाहेर पडणं म्हणजे अश्वमेघ करण्याइतकं बिकट वाटतं ! त्यांना ‘या’ म्हटलं कीं त्यांचं उत्तर येहेल ‘तुम्हीच या’ म्हणून !” खरं आहे कां हें बोलणं ? तें एकदां खोटं ठरवायला लावा दादांना.

लोभ असावा ही विज्ञापना.

तुमची
मी. गंगूताई

आमचा अश्वमेध निविंगपणे पार पडला. म्हणजे मीं घर सोडलं आणि आसेषांचा पाहुणचार झोडून घरीं सुखरूप येऊन पीहोंचलो. तुमच्या घरचं आमचं वास्तव्यं अत्यंत आनंदपूर्ण आल. चि. सौ. गंगूताईनं पत्करलेली राधाबाईची भूमिका ती कुशलपणे पार पाडीन आहे हें पाहून समाधान झालं ! तुम्ही आणि तुमचीं मुलं, आज जे सुखसमाधान उपभोगतां आहांत ते पाहून तुमचा आधीचा बेत सर्वस्वीं चुकीचा होता हें तुम्हांलाहि पटलं असेल असं वाटतं. तुमच्या आणि गंगूताईच्या जीवनांतली भयाणता जाणून तिथं रमणीयता आली ती कशी, याचा विचार केला तर माणूस म्हणजे नशीबाच्या हातांतलं नुसतं खेळणं नसून स्वतःचं सुख निर्माण करण्याची कळ त्याच्या हातांत आहे असं वाटतं ! नुसता कपाळाला हात लावून बसेल त्याला मात्र सुखाची आशा नाहीं. असो.

तुमच्या घरच्या मुकामांत तुमच्या मनाचा एक मोठेपणा दिसून आला

अनेक आशीर्वाद

आणि त्यामुळे मला धन्यता वाटली. सौ. राधाबाईवर तुम्ही अमर्याद प्रेम करीत होतां आणि त्याबद्दल आम्ही तुमची कवीं कवीं थद्धाहि करीत असूं. आपल्या पत्नीविषयींची ही आदरबुद्धि तिच्या पश्चातहि टिकून आहे हा मला तुमच्या मनाचा मोठेपणा वाटतो. नव्या बायकोच्या नादांत पहिलीचा विसर पडावा हें स्वाभाविक. आणि नव्या जीवनांत गुंगून गेलेले विजवर मीं कितीतरी पाहिले आहेत. तुम्हीं गंगूताईच्या सान्निध्यांत राधाबाईला विसरलां असतां तर मला नवल वाटलं नसतं. पण तुमचा प्रकार उलट दिसतो. नवीं जोडीदारीण आली तरी तुमची पहिलीशीच अधिक गटी आहे असा माझा समज झाला. राधाबाई अमुक प्रसंगीं असं म्हणाली, तमुक प्रसंगीं तिनं तसं केलं, तुमची अडचण तिनं अशा अशा रीतीनं निवारली, तुमच्या आणि मुलांच्यासाठीं तिनं असे असे कष्ट सोसले, याबद्दल दिवसांतून एकदां-तरी तुम्ही बोलत होतां. राधाबाईच्या आठवणीनं तुमचे डोळे एकदोनदां पाणावल्यासारखेहि मला दिसले आणि तुमची ती प्रेमल कृतज्ञता बघून मलाहि गंहिवरल्यासारखं झालं! राधाबाई म्हणजे एक नमुनेदार खी होऊन गेली याबद्दल कोणाचंहि दुमत व्हायचं नाहीं. तिच्या थोरवीइतकाच तुमच्या मनाचा हा थोरपणा मला कौतुकास्पद वाटतो.

पण हा तुमचा थोरपणा तुमच्या नव्या जीवनांतलं स्वारस्य कमी करील असं मला भय वाटते. चि. सौ. गंगूताईस राधाबाईचं गुणवर्णन सतत ऐकण्यांत आनंद वाटेल काय, याचाहि विचार तुम्हीं करायला पाहिजे. राधाबाईचा चांगुलपणा गंगूताईला मान्य आहे आणि तिला राधाबाईविषयीं भरपूर आदर वाटतो हें आम्हांला दिसून आलं आहे. असं असलं तरी गंगूताई आज राधाबाईच्या बैठकीवर बसली आहे आणि म्हणूनच राधाबाईची प्रशंसा म्हणजे आपली नालस्ती असा विकल्प तिच्या मनांत येण संभवनीय आहे. मानसशास्त्राच्या दृष्टीनं ही गोष्ट विचारांत घ्यावी. पहिल्या

अधिकान्याचं गुणवर्णन नवीन अधिकान्यास रुचत नाही हा अनुभव तुम्हांला तुमच्या कवेरींत येतोच. आणि तुम्हीं रागावूं मात्र नका, अशा प्रसंगीं तुमची मनःस्थिति कशी होईल याचाहि तुम्हीं विचार करण्यासारखा आहे. चि. सौ. गंगूताईनंहि तुमच्याप्रमाणं कांहीं काळ वैवाहिक जीवन अनुभवलेलं आहे. तिचा पहिला जोडीदार सदगुणी नसेलच असं नाहीं, आणि त्याची आठवण तिला प्रसंगविशेषीं होणार नाहीं असंहि नाहीं ! समजा, तुम्हीं वसंत कुसुमच्या आईची प्रशंसा गातां, तशीच गंगूताई मालीच्या वडिलांची स्तुति तुमच्या देखत करूं लागली तर तुम्हांला काय वाटेल ? शेजारणीच्या नवन्यांचा चांगुलपणा आपली बायको वर्णू लागली, तरी नवन्याचं पित्त भडकतं. मग आपलीच बायको आपल्या दुसन्या नवन्याचे गोडवे गातांना ऐकून कोणता नवरा संतापल्यावांचून राहील ? आपल्यावरून दुसन्याचं मन ओळखावं लागतं ही गोष्ट ध्यानांत धरून वागलांत, तर दुसन्याला मुखी कहून तुम्हींहि मुखी रहाल. किंत्येक खन्या गोष्टीहि कांहीं ठिकाणीं बोलणं अनिष्ट असतं. कोणती गोष्ट कुठं बोलूं नये, हें तारतम्य ठेवलं तर माण-सान्या वांश्यास येणारा कितीतरी मनस्ताप नाहींसा होईल. तुम्ही सुज्ञ आहांत. सर्व कांहीं तुम्हांला कळतंच. चिरंजीव मंडळींस आशीर्वाद. क्षेम-समाचार वारंवार कळवीत जाणे हे आशीर्वाद.

तुमचा

दादा

三

परवां तुळ्यादेखतच ती. मावशींनीं तुळा लप्र करून घेण्याचा विचार नाहीं असं सांगितलं व तू हंसून त्यास संमति दिल्यासारखं केलंस, म्हणून हे पत्र लिहिण्यास मी उद्युक्त झालें आहे.

तरुण स्त्री—पुरुषांना अविवाहित जीवन अशक्य नसलं, तरी अस्वाभाविक खचित आहे असं मला वाटतं. आणि कोणतीहि अडचण वा गैरसोय नस-तांना अस्वाभाविक जीवन स्वतःवर लाढून घेण हा वेडेपणा आहे. जीवनाला स्वास्थ्य व पूर्णता येण्याच्या दृष्टीनं, पुरुषाला स्त्री व स्त्रीला पुरुष आवश्यक आहे. जीवन स्थिर व सुखमय होण्यास स्त्रीपुरुषांना अशा जोडीदाराचं सख्य संपादन केलंच पाहिजे. अविवाहित जीवन म्हणजे स्वतःवर स्वतःच केलेला बलात्कार होय, असं शारीर व मानस—शास्त्र भाष्यांना म्हणतात.

पोषणाच्या दृष्टीनं पत्नी भारभूत होईल, असा बाऊ तुला वाटतो कीं काय

अनेक आळीवार्द

कळत नाहीं. तसा वाटत असेल तर तो तूं मनांतून तावडतोब दूर केला पाहिजेस. तुळी आजची कमाई तुळया दृशीनं अपुरी असेल तर, जबाबदारी पडल्यावर ती अवश्य तेवढी वाढविण्याची प्रेरणा तुला आपोआप होईल. जबाबदारी टाळून आहे त्यांत आराम करण्यावेक्षां जबाबदारी घेऊन ती पार पाडण्यासाठी धडपडणे हें बाणोदारपणाचं व गौरवास्पद आहे, असं मला वाटतं. वायकोला बोजा मानणे हा एकांगी विचार आहे. निसर्गानं निर्मण केलेली शारीरिक भूक भागविण्यासाठीच केवळ हा बोजा ध्यावा काय, अशा हिंशेबी दृशीनं या गोष्टीकडं पाहणे उचित नाहीं. कारण, केवळ शरीरसुखासाठीच पुरुषाला पत्नीची गरज असते असं नाहीं. संसार म्हणजे जीविताची लढाई. ही लढाई लढतांना सहानुभूति आणि सहकार्य यायला पत्नीसारखा दुसरा कोणी स्नेही लाभूं शकत नाहीं.

आपणांस लाभेल ती पत्नी, आपल्या स्वभावाशीं समरस होणारी आणि जीवनक्रमांत सहानुभूति व सहकार्य देणारी अशीच असेल याची खात्री काय? कदाचित् सर्वस्वीं विस्त्रद्व विचाराची आणि आपमतलबी आचारांची घोरपड गळ्यांत पडण्याचाहि संभव आहे. ही भीति निराधार नाहीं. अशा तळेच्या बायका आपल्याला कुठं कुठं दिसतात व त्यांनी आपल्या नव-न्याच्या जन्माचा केलेला खेळखंडोबा आपण पाहतों. विवाहाला सोडत किंवा पस्यांचा डाव मानण्यांत येतं. घेतलेलं तिकिट अपेक्षित बक्षीस मिळवीलच असं नाहीं. व आपल्या वांछास आलेल्या पानांत हुकुमाचा एका असेलच असं नाहीं. पण म्हणून सगळाच डाव टाकाऊ असत नाहीं. हुकुमाचा एका एकाच्याच वाटणीला जातो. पण दुसरीं जड पानं व उताऱ्या घेऊन डाव खेळला जातोच. खरा खेळाडू अशा दुध्यम पानांवरहि आपली सरशी करून दाखवितो. वैवाहिक जीवनांत हीच दृष्टि ठेवली पाहिजे. पुरुष काय किंवा स्त्री काय, शंभर टके निर्देश कोणीच असूं

शकत नाहीं. एकांत एक, तर दुसऱ्यांत दुसरं वैगुण्य असतं, आणि मौज ही कीं, स्वतःच वैगुण्य कोणालाच दिसत नाहीं. दुसऱ्याचं मात्र नेमकं दिसतं! तेंच उगाळत बसलं तर कुणालाहि सुखी होतां यायचं नाहीं. पण परस्परांचीं वैगुण्यं काढून टाकण्याचा प्रयत्न करून किंवा त्यांकडं डोळेज्ञांक करून गुण्यागेविंदाने नांदतां येणं शक्य आहे. अशीं घरं तुला विपुल दिसतील. त्यामाठीं तुला दूरहि जायला नको. तुझ्या आसेशांत देखील तुला हें दृश्य पहायला मिळेल. वाञ्छयप्रेमी नवरा व जवळ जवळ अशिक्षित बायको आणि संचारचतुर बायको व प्रपंचमूर्ख नवरा अशी आमचीच जोडी, आनंदपूर्ण सहजीवन उपभोगीत आहे. मला सांगायचं आहे तें एवढंच की, जबाबदारी वाढते या भयानं, किंवा विषम मनोवृत्तीचा जोडीदार मिळेल या शंकेन, विवाहविन्मुख होणं समंजसपणाचं नाहीं. जबाबदारी घेतली म्हणजे ती पार पाढण्याची हिंमत येईल, मार्गहि सांपडेल. लाभेल तो जोडीदार आपल्या सांच्यांत वसवून घेतां येईल. दक्कराठोकरी ऐवजीं तडजोडीचं धोरण ठेवलं म्हणजे सहजीवन सुखी होऊं शकतं.

अविवाहित जीवनाचा माणसाच्या वृत्तीवरहि अनिष्ट परिणाम होत असतो. निपुत्रिक माणसं तिरसट आणि माणूसधारीं बनतात, तशीच अविवाहित माणसंहि कुटीं आणि वुझरीं होतात. अविवाहित राहूनहि आनंदी आणि सदैव हंसतमुख माणसं क्वचित् आढळतात पण ते अपवाद म्हणूनच मानले पाहिजेत. सामान्य माणसांनी अपवाद होण्याचा अद्वाहास करणं श्रेयस्कर नाहीं. वैवाहिक जोवनांत इष्ट असा मनोविकास न कळत होत असतो. आपल्या जीवनाशीं दुसऱ्याचं जीवन संलग्न झालेलं आहे व आपण सुखी होतांना दुसऱ्यालाहि आपण सुखी केलं पाहिजे, ही जाणीव निर्माण होते व त्या जाणीवेबोर दुसऱ्यासाठीं थोडाफार त्याग करण्याची सिद्धता अंगीं बाणते. या त्यागांत विषाद न वाटतां आनंद होतो. आपण आपल्या

अनेक आशीर्वाद

एकऱ्याचे नसून दुसऱ्यासाठीहि आपण क्षिजलं पाहिजे हें मनुष्याचं कर्तव्य मनुष्य प्रथम शिकतो व आचरतो, तें वैवाहिक जीवनांत, असं मला वाटतं.

तस्यापणीं जी स्वप्रांतदि येणार नाहीं, अशी उत्तर आयुष्यांत एक गरज निर्माण होते व ती भागविष्णुची सोय विवाहानेच होऊं शकते. आयुष्याच्या प्रथमार्धांत मनुष्य प्रपंचपेक्षांहि बाहेरच्या जगांत रमून जातो. पण उत्तरार्धांत त्याचा घरचा परिवार पसार होतो व बाहेरच्या परिवाराविषयींचं त्याचं आकर्षण मंदावतं! माझांचं पहा. मला अनेक स्नेही लाभले आहेत. तस्यापणीं मी कांहींसा गृहपराइमुख व मित्रलोभी होतों. मित्रांची मैफल हें मला खरं सुखस्थान वाटे. पुढं मुलांलेकरांनी मला आकर्षित केलं व मी पुष्कळसा गृहलोभी बनलों. सृष्टिनियमानुसार मुली आपापल्या घरी आणि मुलगे पोटामांग निघून गेले. हौसेनं सजविलेलं आणि पिलांच्या हंसण्याखेळण्यानं रंगलेलं घरकुल, सुनं वाढू लागलं. बाहेरचे मित्र मन रमवीनात आणि घरचे मैत्र घरांत दिसेनात. ही स्थिति किती अवघड आहे, याची तुला आतांच कल्पना यायची नाहीं. या अवघडपणाचा ठणका कमी करायला आम्हांला एकच एक उपाय आहे; तो म्हणजे आम्हां उभयतांचं सान्निध्य. आयुष्यांत—विशेषतः उत्तरार्धांत परस्परांच्या जीवनांत जीव घालणारे खरे स्नेही असूं शकतील तर पुरुषाला त्याची बायको व बायकोला तिचा नवरा हे दोधेच होत; असा मला तरी अनुभव आला आहे. उतारवयांतील अपरिहार्य अशी खन्या स्नेह्याची ही उणीच निवारायची असेल तर तस्यापणीं विवाह करणं हा एकच मार्ग मला तरी दिसतो.

विवाहविषयासंबंधीं तुळ्या अडचणी तूं सांगितल्या नाहींस, तरी कोणते प्रश्न तुळ्यापुढं उभे राहणं संभवनीय आहे याचा विचार करून जे सुचले तेवढ्यांचा खुलासा मी केला आहे. मला सुचले नाहीत असे तुळ्ये कांहीं

अनेक आशीर्वाद

प्रश्न असण्याचाहि संभव आहे. ते तूं विचारलेस तर ते सोडविण्याचा प्रयत्न मला करतां येईल.

लोभ असावा हे आशीर्वाद. ती. मावशीस नमस्कार.

तुळा

दादा

आपलं पत्र /पोंचलं; लग्नाच्या भानगडीत पडायचं नाहीं असं माझं जवळ जवळ ठरल्यासारखं होतं आणि आतांहि माझा हा बेत मीं बदलला असं नाहीं. पण तुमच्या पत्रानं मलाहि माझे विचार सांगायला हरकत नाहीं असं वाटू लागलं.

लग्नाच्या भानगडीत न पडण्याचं कारण वायकोचा भार सोसप्याची कुवत माझ्या अंगीं नाहीं हें नव्हे. दोन वर्षांपूर्वी हें कारण सांगतां आलं असतं पण आतां साधेपणानं संसार करण्याइतकी प्राप्ती मला होऊं लागली आहे. पण मी जो व्यवसाय सध्यां करीत आहे त्याची वाढ होणं जसं शक्य आहे, तसंच तो बुडण्याचाहि संभव आहे. तो निरंतर चालेल आणि किफायतशीर होत राहील असा विश्वास अद्यापि मला वाटत नाहीं.

दुसरी गोष्ट; मीं जो व्यवसाय पत्करलेला आहे तो सरकारी नोकरीइतका मान्यता पावलेला नाहीं. कारकुनापेक्षां माझी प्राप्ती अधिक आहे; आणि मी

स्वतःच एक कारकून ठेवलेला आहे. तरी पण सरकारी कारकुनाची प्रतिष्ठा समाजांत मला मिळत नाहीं! याला आणखीहि एक कारण असूं शकेल. तें म्हणजे भी शिकलेला नाहीं आणि माझी राहणी लोकांच्या हृषीनं गवाळेपणाची आहे. बारा वर्षांचा असल्यापासून दुसऱ्यावर भार घालणं मला कसंसंच वाढूं लागलं आणि जें काय होईल तें आपलं आपण करायचं, अशी लहर येऊन मी धरांतून पळून गेलों. कांहीं दिवस हमालीसारखीं हलकीं काम करून मी शाळा शिकलों, आणि दुकानं वळारीसारख्या ठिकाणीं चाकरी केली. मिळेल तेवढ्यांत जगायचं अशी संवय मीं लावून घेतली असल्यामुळं, मीं कधीं कोट वापरला नाहीं व अजूनहि सदरा विजार एवढाच माझा पोषाख मीं कायम ठेवला आहे. मला यांत बदल करण्याची आवश्यकता अद्यापि भासत नाहीं.

माझा काळा वर्ण, आणि थोराड शरीरयष्टि यामुळं माझा गवाळेपणा उटून दिसतो कीं काय कळत नाहीं. पण मला पाहतांच लोकांना मीं कोणी-तरी चमत्कारिक इसम आहे असं वाटत असावं, असा मला अनुभव येतो. माझा हा अवतार पाहून एकादी मुलगी खूप होईल ही शक्यता कमीच. एखाद्यानं मला मुलगी द्यायचं ठरवलंच तर तिला ती सक्ती वाटेल आणि मला हा सक्तीचा रामराम नकोसा वाटतो. या उपरहि स्वखुषीनं माझ्याशीं लग्न करण्यास तयार होणारी मुलगी आपणांस आढळल्याम, मीं विचार करीन, पण मला ही शक्यता फारशी वाटत नाहीं.

आपणांस अशी मुलगी आढळल्यास मीं तिला माझे गुणदोष स्वतः समजावून देईन. आणि त्यासाठीं तिची माझी एकांतांत भेट ब्हावयास पाहिजे. अशा मुलीकडून मीं कांहीं अपेक्षा करितों; ती व्ह. फा. पर्यंत तरी शिकलेली असावी. इंग्रजीची अक्षरओळख असेल तर अधिक बरं. मला पत्रब्यवहार आणि हिशेब ठिशेब नीटसा जमत नाहीं. त्यासाठीं मला कार-

अनेक आशीर्वाद

कुनाची गरज भासते. ही गरज माझ्या बायकोनं भागवावी या इच्छेनंच मी स्वतः अशिक्षित असून शिकलेल्या बायकोची इच्छा करितो.

माझ्या रुपावद्दल लिहायला नकोच. मी हा असा असलों तरी माझी बायको गोरी आणि देखणी असावी अशीहि माझ्यो इच्छा आहे. आपणांस अशी मुलगी आडकली तर कळवावें.

लोभ असावा ही विनंति.

आपला
रावजी

तुझे पत्र पोंचले. तुझी अपेक्षा पूर्ण करूं शकेल अशी एक मुलगी माझ्या परिचयांतली आहे. मात्र ती गोरी नाही. तिच्या पालकांस तुझी सर्वे परिस्थिती मीं सांगितली. ती त्यांना अनुकूल वाटली असावी असं दिसलं. मुलगी तूं इच्छितोस त्याहून अधिक शिकलेली आहे. शिवणकलेत हि तिची चांगली गति आहे. स्वतंत्र जीवनाचं एक साधन म्हणून ही पात्रता तिनं मिळवून ठेवली असली, तरी विवाहित होऊन संसार करायचा हेच तिचं खरं घ्येय आहे. ही मुलगी लहानपणीच मातृहीन झाल्यामुळं व गृहस्थिति मध्यम असल्यामुळं तिला गृहकृत्यांचा चांगला सराव आहे. तिच्या आवडीनावडी मी पाहतों, त्यावरून तिला श्रीमंतीचा व नग्वरेलणाचा हव्यास नसावा असं वाटतं. नीटनेटकं व ठाकटीक रहायला मिळालं म्हणजे झालं, एवढीच तिची दृष्टि असावी. शिक्षणामुळं श्रीस्वातंत्र्याबद्दल ज्या भरमसाट समजुती कांहीं मुलीच्या डोकीत शिरलेल्या दिसतात त्या या मुलीच्या डोकीत

अनेक आशीर्वाद

शिरलेल्या दिसत नाहीत. नवज्ञानं संसारांत व व्यवसायांत आपले शक्य तेवढं सहकार्य ध्यावं व आपण तें यावं असं तिला वाटतं आणि म्हणूनच तुझ्या संसारप्रमाणं तुझ्या धंयाच्या कामीहि तुला तिचा चांगला उपयोग होईल अशी माझी समजून आहे. माझ्या मतानं ती तुला योरय अशी जोडी-दारीण होईल.

षण माझं मत तूं स्वीकारलं पाहिजे असा माझा मुळींच आग्रह नाही. आपल्या आवडीप्रमाणं आपला जन्माचा जोडीदार निवडण्याचा अधिकार वधूवरांना आहे आणि त्यांच्या या स्वातंत्र्यास वडील मंडळींनी बाध आणतां कामा नये असं माझं मत आहे. मग मी तुझ्यावर माझं मत लादण्याचा खटाटोप कां करीन ? मी तुझ्या सोयीच्या दृश्येनं जसा त्या मुलीकडं पाहतों, तसाच त्या मुलीच्या सोयीच्या दृश्येनं तुझ्याकडं पाहतों. त्या मुलीच्या पालकांना मीं माझं मत स्पष्टपणे कळवलं आहे आणि आवश्यकता निर्माण झालीच तर मुलीलाहि मी सर्व परिस्थिति समजावून सांगेन. तिलाहि मी तुझ्याप्रमाणंच आपला निर्णय आपल्या आवडीप्रमाणं ठरवण्याचं स्वातंत्र्य देईन. समज, ती तुझ्या पसंतीस उत्तरली पण कांहीं कारणानं तूं तिच्या आवडीला जुळला नाहीस, तर मी तिला तुझ्यासाठीं भीड घालणार नाहीं.

परस्परांनी परस्परांना स्कार अथवा नकार देण्यापूर्वी त्यांनी एकमेकांस प्रत्यक्ष पहाणं मला अशक्य वाटतं. तुला गोरी बायको हवीशी वाटणं साहजिक आहे. कोणत्याहि तरुणाला सुंदर बायको हवीशी वाटणारच. आणि मुलीलासुदां देखण्या नवज्ञाचीच हौस असणार. तरीदेखील मुलीचा काळेपणा आणि मुलाचा देखणेपणा यांचं मोजमाप ठरलेलं नसतं. एकाद्या फाजील चोखंदळ माणसाला माझ्या इतपत गोरी बायकोहि काळी घूस दिसेल, तर एकाद्याच्या रसिक दृश्येला तुझ्याइतकी सांबळी मुलगीहि तजेलदार भासण्याचा संभव आहे. प्रेमविवाह झालेल्या कांहीं जोडप्यांकडं पाहून

तिन्हाइताला वाटतं, कीं कोणता चांगुलपणा पाहून हीं एकमेकांवर भाळळीं असतील ? पण त्यांना एकमेकांतला सुंदरपणा दिसलेला असतो, सुनलेला असतो. कुणाच्या डोळ्यांत आणि मनांत कोण कशामुळं भरेल याचा नेम काय सांगावा ? म्हणून म्हणतों, मुलीच्या काळेपणाची एकच एक शंका मनांत न घोळवतां तूं तिला प्रत्यक्ष पहा व नंतर काय तें ठरव. तिलाहि ही संधि देण उचित आहे. तूं इथं येऊन गेलास नर दोघांनाहि आपापलीं मतं निश्चित करतां येतील.

तूं येथे येशील तेव्हां तुला व मुलीला मनमोकळेपणानं बोलतां येईल असा एकांत मिळवून देतां येईल. मात्र आम्हां वडील मंडळींच्या नजरेच्या टापूत राहूनच तुम्हांला आपली मुलाखत उरकून घ्यावी लागेल. तुझ्या आणि मुलीच्याहि शुद्धाचरणावर आमचा विश्वास असला, तरी आजूबाजूचे डोळे संशयखोर व छिद्रान्वेषी असतात. त्यांना भ्यालंच पाहिजे. यासाठीं वरील दक्षता घ्यावयाची. तुम्हां उभयतांना आमच्या नजरेखालीं जो एकांत मिळेल त्यांत आम्ही किंवा दुसरे कोणी लुडवूड करणार नाहीं अशी दक्षताहि मला घेतां येईल. केव्हां येणार तें कळवावें. लोभ असावा हे आशीर्वाद.

तुळा
दादा

तुझं आजचं पत्र पाहून मनाला मोठा धक्का बसला. तुझं आणि चि. ताराताईचं मनमोकळेपणानं बोलणं होऊन, तुम्हीं दोघांनीं एकमेकांस पसंत केलं अशी जवळजवळ खात्री वाटत असतां, तुझं नकाराचं पत्र आर्थर्य-कारक वाटणं साहजिकच आहे.

चि. ताराताईच्या पालकांनीं तुझ्याबद्दल तुझ्या माघारीं चौकशी केली आणि ती तुला कळली हैं नकार देण्याचं कारण वाचून मला विस्मय वाटला. “मी स्वतः माझी सर्व परिस्थिति अगदीं स्पष्टपणे सांगितली असून व पुढेहि कांहीं शंका असल्यास तिचं निरसन करण्यास तयार असून मुलीच्या पालकांना इतरांकडे माझी चौकशी करण्याचं कारण काय? त्यांनी दाखविलेला हा अविश्वास मला अपमानास्पद वाटतो आणि अशा संशय-खोर लोकांशीं व्यवहार करण्याची माझी इच्छा नाही” हैं तुझं म्हणणे मला शीघ्रकोपीपणाचं व असमंजसपणाचं वाटतं.

मुलांचे पालक हे संशयखोर म्हणण्यापेक्षां सावध असतात आणि तसं त्यांनी असलंहि पाहिजे. माझ्याकडून व तुझ्या स्वतःकडून कळलेली तुझी माहिती ताराताईच्या पालकांना अविश्वसनीय वाटल्यामुळे त्यांनी दुसऱ्या एका परिचिनामार्फत ती खरीखोटी करून घेण्याचा प्रयत्न केला, असंच कां समजायचं? या जन्माच्या गांठी आहेत. एकदां पडलेली गांठ सुटण्याची शक्यता नाही म्हणून ती गांठ वांधली जाण्यापूर्वी आपण शक्य ती सावध-गिरी ठेवली असं समाधान त्यांना वाटावयास पाहिजे. आपली खात्री करून घेण्यासाठी त्यांनी असा प्रयत्न केल्यास मला तरी त्यांत कांहीं वावरं दिसत नाही. आज तुझा तूं मुख्यत्यार आहेस. पण तुझे वडील हयात असते तर त्यांनीहि तुझ्या आणि माझ्या शब्दांवर भिस्त ठेवण्यापेक्षां मुलीच्या कुलशीलाची दुसऱ्या दहाजणांपाशी चौकशी केली असती. हा व्यवहारच आहे. आणि एवढ्या निमित्तावर तूं हा निर्णय घेणं मला उचित वाटत नाहीं.

तूं स्वतःला उघड्या मनाचा व स्पष्टवक्ता म्हणवितोस. जें कांहीं करायचं तें कसलाहि आडपडदा न राखनां उघड आणि धीट मनानं करायचं असा आपला बाणा असल्याचं तूं प्रौढीनं सांगतोस. कोणतीहि गोष्ट असेल तशी सांगण्यांत तुला कमीपणा वाटत नाहीं. मग त्याच गोष्टीबद्दल दुसऱ्याकडं चौकशी करून त्यांनी कांहीं सांगितल्यास तुला रागाचा झटका कां याचा? याचा अर्थ, तुझा उघडा स्वभाव फक्त सांगण्यापुरताच आहे असा होणार नाहीं काय?

दुसऱ्या इसमामार्फत तुझी चौकशी करण्यास ताराताईच्या पालकांना कांहीं कारण अमूळे शकेल असं तूं कां समजूळे नयेस? मला आतां जी माहिती कळली तीवरून त्यांना असं कारण आहे असं मला दिसून आलं. चारच महिन्यांपूर्वी त्यांच्या नातलगांतील एका मुलीचं लग्न एका प्रवासी-विकेत्याशी

अनेक आशीर्वाद

जमलं. त्या गृहस्थानं सांगितलेली स्वतःची माहिती खरी समजून त्या मुलीच्या पालकांनी रुकार दिला आणि मुहूर्तनिश्चयहि झाला. पण लग्नाच्या आदल्याच दिवशीं तो गृहस्थ विजातीय आणि वेषांतर करून फिरणारा एक गुन्हेगार आहे. असं उघडकीस आलं. घरांतलंच हें उदाहरण ताराताईच्या वाटल्यास नाही. त्यांना चांज आहे. आणि एकदां तोंड पोळल्यावर ताकहि ठुक्रून प्यावं, असे त्यांना वाटल्यास त्यांना दोष देतां येणार नाहीं. ही हकीकत तुला कळल्यावर स्तुला आलेला त्यांचा राग नाहींसा होईल असं मला. तुलं आपापांसं साल्यास तुझा निर्णय बदलणंहि शक्य आहे. तसा बदलल्यास मला. आनंद वाटेल.

लोभ असावा हे आशीर्वाद.

तुझा

दादा

तुझं पत्र पोंचलं; एकदां दिलेला निर्णय बदलण्याची तुला आवश्यकता वाटत नाही, यामुळं माझा विरस झाल्यावांचून राहिला नाही. या प्रकरणांत ताराताईचे पालक किंवा मी तुकळों असं मला मुळीमुद्दां वाटत नाही. मात्र, तुझ्या उघडेपणाच्या सोंगाला आम्ही चकळों असं मात्र वाटतं. ही तुझी खाजगी वाव आहे व त्यांत मनाप्रसाणं वागण्यास तूं स्वतंत्र आहेस. तुझ्यावर भिडेचं दडपण घालण्याची मला इच्छा नाहीं म्हणून या प्रकरणास मीं येथेचं पूर्णविराम देतो.

तुझ्या पत्रांतील “तुम्हीं माझा संबंध सोडाल” हे शब्द वाचून मला मनस्वी वेदना झाल्या. तुझा आणि माझा नात्याचा संबंध आहे ही गोष्ट जमेस धरली नाहीं, तरी तूं आणि मी आतांपर्यंत स्नेही म्हणून वागत आलों आहों. वयाची वडीलकी या स्नेहांत व्यत्यय न आणील अशी खवरदारी घेऊनच मी तुझ्याशीं बागलों. माझी स्नेहाची कल्पना तुला वाटते तशी

अनेक आशीर्वाद

ठिसूळ नाहीं. मी जो स्नेह जोडतों तो तोडण्यासाठी नव्हे. प्रत्येक मनुष्याच्या आवडीनावडी आणि मतं भिन्न असतात. स्नेही झाले तरी सर्व गोष्टींत ते सहमत होतीलच असं नाहीं. आणि जरी एखाद्या बाबतीत मतभेद होऊन एकजण आपल्या मताप्रमाणं वागला, तरी तेवढ्या निमित्तां दुसऱ्यांनं दिवसानुदिवस संभाळलेला स्नेहसंबंध तोडावा, ही गोष्ट मला तरी रास्त वाटत नाहीं. मी जमलेला स्नेह तोडण्यापेक्षां टिकवून धरण्याचा, दृढतर करण्याचा प्रयत्न करीत असतों, म्हणून मी तुझा संबंध सोडीन ही भीति तुला नको. दुसरी एखादी मुलगी तुझ्या आवडीशीं जुळणारी मला आढळली तर तुझं तिचं लग्न जमविण्याची मी फिरूनहि खटपट करीन. अविक काय लिहूं?

स्नेह तुटल्याची भाषा फिरून लिहूं नये, बोलूं नये, हे आशीर्वाद.

तुझा

दादा

8

निरंजीव राजेश्वी भव्यासाहेब यांस अनेक आशीर्वाद.

३३

तुमचं पत्र पोंचलं. तुमच्या पत्रानं मला चांगलाच राग येईल अशी तुमची अटकळ असेल तर ती मात्र चुकली. मला राग नर आला नाहीच पण मौज मात्र वाटली. आणि अशी पत्रं प्रत्येक जांवई प्रत्येक सासन्यास लिहीत असला पाहिजे अशी माझी समजूत पटली. मी तुमच्या अवस्थेत होतों तेव्हां मीहि माझ्या शशुरांस अगदीं याच शब्दांत नसलं तरी याच आशयाचं पत्र लिहिलं होतं म्हणे ! असल्या किरकोळ गोष्टी पुरुषांच्या लक्षांत रहात नाहीत. बायकांना मात्र त्याची खडानखडा आठवण असते. सौभाग्यवतीच्या स्मरणांत माझं तें पत्र होतं. आणि तुमचं आजचं पत्र मी घरांत वाचून दाखविलं, तेव्हां ती हंसून म्हणाली ‘ अगदीं जशास तसं प्रायश्चित्त मिळतंय् ’ म्हणून.

चि. सौ. आकास वीस तारखेस महिना झाला माहेरी येऊन आणि तुमच्या ताकिदीप्रमाणं त्याच दिवशीं तिनं तिथं येऊन हजर ब्हायला

अनेक आशीर्वाद

पाहिजे होतं. पण चोबीस तारखेपर्यंत ती आली नाहीं या रागानं तुम्हीं हें पत्र लिहिलं आहे. ‘आपणास इकडच्या अडचणींची कल्पना कशी येणार ?’ असा टोमणा तुम्हीं मला दिला आहे; त्याबदल एवढंच सांगावेंस बाटतं कीं, तुमच्याकडील असलेल्या व आहेत अशा भासणाऱ्या सर्व अडचणींचा विचार करून, त्या अडचणी फारशा बिकट नाहीत अशी खात्री झाल्यावरच मी चि. सौ. आकास इथं ठेवून घेतलं आहे. आणि ज्या कामासाठी मीं माझ्या अधिकारांत तिची रजा वाढविली, तीं कामं उरकतांच पुढील रविवार-पर्यंत मी तिची तिकडं रवानगी करणार आहे. म्हणजे आणखी पांचसहा दिवस तुम्हांला ताटकळत रहावं लागणार.

‘मंजूर झालेल्या रजेपेक्षां एक दिवसाची गैरहजेरीहि आम्हां नोकरांना दंडनीय ठरते,’ असं लिहिण्याचा उद्देश मंजुरीविना चार दिवस गैरहजर राहिलेल्या तुमच्या बायकोचा अपराध जबर शिक्षा करण्यासारखा झाला, असं सुचविण्याचा असावा. तसं असेल तर तुम्हीं दिलेला नोकरांचा दाखला या ठिकाणी लागू पडत नाहीं. पत्नी नोकरांपेक्षां अधिक दर्जाची आहे. म्हणून नोकराप्रमाणं तिच्याशीं कांटेकोर वागणं समंजसपणाचं ठरणार नाहीं. तुमच्या विद्याल्याच्या त्रैमासिकांत ‘माणुसकी’ या मथळ्याचा एक लेख मीं आजच वाचला. त्याचा लेखक कोण हें कळायला मार्ग नाहीं. कदाचित् तुम्हींहि तो लिहिला असेल. त्यांत ‘पत्नीला चाकर-फार काय जनावर-मानण्याचा करंटेपणा करण्यापेक्षां, तिला आपल्या बरोबरीचा सोबती मानणं हें माणुसकीचं आहे’ असं एक वाक्य आहे. या वाक्याशीं तुमचा नोकराचा दाखला विसंगत दिसेल. नाहीं कां ?

तें असो. पण चि. सौ. आकास आणखी पांचसहा दिवस कां पाठवितां येत नाहीं तें आतां सांगनों. तिची मावशी आजच इथं यायची आहे. आणि ती फार लांबून येणार आहे. लग्न झाल्यापासून आक्षम तिला भेटलेली नाहीं.

आकाला ठरल्याप्रमाणं वीस तारखेस पाठविलं असतं नर मावशी-भाचीची भेट होऊऱ्य शकली नसती आणि ती पुनः केब्हां होईल हेंहि सांगतां येण्या-सारखं नवहतं. दुसरं एक कारण असं कीं आकाची वाळमैत्रीण सुशोला बाळंत होऊन मुलगा झाला आहे आणि वारमं येत्या शुकवारीं आहे. सुशीलानं बारसं झाल्याशिवाय जाऊ नको असा आग्रह केल्यावर तो न जुमानतां आकानं निघून जावं, हें आम्हांला प्रशस्त वाटत नाही आणि आकालाहि आपल्या या नव्या भाच्याचा समारंभ पहायची हौस आहेच. फारा दिवसांनी येणाऱ्या मावशीच्या भेटीसाठी आणि तुमच्या मित्राच्या एकाद्या महोत्सवासाठी तुम्हीं ‘सिक-सर्टिफिकेट’ (खोटं) पाठवून खचित चार दोन दिवसांची रजा वाढविली असती. पुढींहि केब्हांतरी वाढवाल.

‘प्रकृति थीक नाहीं, कसंमंच होतं, आणि खानावळीतलं जेवण मानवत नाहीं’ अशा तकारी बायको माहेरीं गेल्यावर वहुतेक तरुणांच्या सुरु होतात. पण चार आठ दिवस त्यांना त्या चालवून घेतां येतात. तुम्हींहि या तकारींना थोडे दिवस दाद देणार नाहीं असा मला विश्वास आहे.

तुमच्या अडचणी तशा जबर असत्या तर चि. सौ. आक्षला मीं ठर-लेल्या दिवशीं, फार काय त्याच्या आधींहि परत पाठविलं असतं. श्रावण-मासीं तुमचे तात्या आजारी असल्याचं पत्र आल्यावर ठरविलेला मंगळा-गौरीचा बेत रहित करून मीं तिला नंदापुरीं तुमच्या घरीं पांचविलं हें तुम्हांला आठवत असेलच. पण यावेळी तुमची तशी कांहीं अडचण मला दिसत नाहीं.

बायकोच्या भेटीसाठीं आतुर होणारा तुमच्यासारखा नवरा माझ्या मुलीस लाभला हें तिचं भाग्य होय. आणि असा प्रेमळ जांवई लाभल्याबद्दल आम्हांलाहि धन्यता वाटते. बायकोवर लुळ्य असणं हें तरुण पतीला भूषणच

अनेक आशीर्वाद

आहे. मात्र त्यानं लुब्ध आणि लंपट यांतील अंतर लक्षांत ठेवावं एवढंच आम्हां म्हातान्या माणसांना सांगावंसं वाटतं.

आणखी एक सांगावंसं वाटतं तें हें की, मनांत यंतील ते सर्वच शब्द पश्चांत लिहिण्यासारखे असत नाहीत. संतापाचा भर असतांना दहा अंक मोजल्यावांचून बोलू नये तसं लिहूंहि नये.

मुझास अधिक लिहिणे नलगे. लोभ असावा हे आशीर्वाद.

तुमचा

दादा

८६. बळवंतराव यांस अनेक आशीर्वाद.

३४

सोबत तुमच्या गोपूकाकांच आलेलं पत्र तुमच्या अवलोकनार्थे पाठवीत आहे. चि. सौ. ताईसह तुम्हांस दिवाळीला इकडं पाठवावं अशी घरचे वडील म्हणून मीं त्यांना विनंति केली होती, तिला हें उत्तर आलेलं आहे.

माझी विनंति त्यांनी अमान्य केली म्हणून मला वाईट वाटलंच. पण या निमित्तानं माझ्याविषयींची त्यांच्या मनांतली मळमळ बाहेर पडली हें एक प्रकारे बरंच झालं. त्यांनी कळविलं नसतं तर माझ्या हातून घडलेल्या चुकांबद्दल मी अंधारांतच राहिलों असतों.

चि. सौ. ताईच्या लग्नापासून आतांपर्यंत वरपक्षाशीं मी कशाकशा प्रकारे जनरीतीविरुद्ध वागलों याची गोपूकाकांनी क्रमवार यादी दिली आहे. हुंडा-मानपानाबद्दल ठरलेले सातशें रुपये मीं दिले, हें त्यांना मान्य आहे. पण ठरलेलं नसतांनाहि कांहीं गोष्टी लग्नांत करायलाच हव्या होत्या, कारण तशी जनरीत आहे, असं त्यांचं म्हणणं आहे. रुखवताच्या वेळीं आम्हीं विड्यांत

अनेक आशीर्वाद

स्पाया घातला नव्हता, विहीणवाईना जरीचं पातळ अथवा शालू देण्या-ऐवजीं भिकान्यासारखं टोपपदराचं इरकली लुगडंच दिलं; लग्रासाठीं नवरा मुलगा मिरवीत आणला तेवढां बँड वोलावला नाहीं, मांडवपरतणी दिवशीं विहीणींना रामनाहणी घातलीं नाहींत आणि मेजवानी दिली ती नुसत्या मोतीचुराची दिली, इत्यादि अपराध त्यांनी माझ्या पदरांत वांधले आहेत. संकांतीचा तिळगूळ चांदीच्या वाढ्यांतून मी पाठविला नाहीं आणि तिळ-गुळासोबत तुमच्या सौ. काळूना व वहिणींना खणहि दिलेले नाहींत. इनर सणांनहि मी वरपक्षीयांचा योग्य तो मान कसा ठेवला नाहीं यावहाल गोपूकाकांची तक्रार तुम्हांला त्यांच्या पत्रावरून सनजून येईल.

पण त्यांनी माझ्यावर कितीहि दोषारोप केलेले असले तरी मी पूर्णपणे निर्दोषी आहे असं माझं मत आहे, गोपूकाका माझ्याच वयाचे असले तरी ते पन्नास वर्षांपूर्वीच्याच जगांत वावरत आहेत. मला परिस्थितीनं आजच्या जगांत खेचोत आणलेलं आहे, आणि आजच्या जगाचे विचार मला परिचित झाले आहेत, पटलेहि आहेत. स्वाधीनचं असेल तेवढ्यापुरतं मी आजच्या विचारानं न्यालनो.

लग्नकार्यात देण्याघेण्याचा प्रश्नहि निघूं नये अशो माझी मनापासूनची इच्छा. या इच्छेला विरोध होईल तर कार्यच करायचं नाहीं असा खंबीरपणा मात्र बालगतां आला नाहीं. कारण माझ्यासारख्या सामान्य परिस्थितीच्या माणसाला योग्य वयांत मुलीला उजवणं हें तच्चनिष्ठेपेक्षां आवश्यक असतं. आणि वरपक्षाच्या आवडीनावडीपुढं आपलीं मतं व इच्छा नमवावी लागते. चि. सौ. ताईस तुमच्यासारखा पदवीधर, मिळवता आणि उमदा जोडीदर मिळतो या लाभाखातर मी तुमच्या गोपूकाकांच्या मागण्या मान्य केल्या, माझ्या सामर्थ्याबाहेरच्या असल्या तरीहि मान्य केल्या आणि जो ठराव झाला त्यावरहुकूम मी वागलों. रोख पैसे दिल्यावर वेगळे मानपान करा-

येळा नको असं याईत चक्र लिहिलेलं असतांना फिरून हीं कुसपटं निधावीं याचा विषाद वाटतो. एकदां करार आणि ठराव असं म्हटल्यावर त्यावर-हुकूम वागणं हें उभयपक्षीं बंधनकारक असलं पाहिजे असं मला वाटतं. ठरावावाहेर कोणी कोणास अधिक देऊ नये, कोणी अधिक घेऊ नये आणि कोणी अधिक मागूं नयेच नये. पण होतो प्रकार तो असा !

वथूपक्ष हा आपल्या तावडींन सांपडलेला बळी या दशीने वरपक्षानं त्याच्याकडं पहाणं हें हितपरिणामी होईल की काय याचा विचार लोकांनी अजूनहि करूं नये ही खेदाची गोष्ट आहे. विवाहमंबंधानं एकत्र आलेली दोन कुनुंवं स्नेही म्हणून सुखानं रहावां हें योग्य. पण स्नेह निर्माण व्हायला, तो टिकायला, आणि वाडायला, दोन्हीं कुनुंवांनीं समानतेची भावना ठेवली पाहिजे. आम्ही श्रेष्ठ, दुसरे कनिष्ठ, हुकूम फर्मावण्याचा अधिकार आमचा, नं मुकाब्यानं पाळायचं काम दुसऱ्याचं, अशा विषमतेच्या वातावरणांत एकत्र आलेली दोन कुनुंवं स्नेही वनण्यापेक्षां, वेरी म्हणून दूर होण्याची शक्यताच अधिक आहे. तुमच्या कुनुंवीयांच्या बावतींत मला असा कु अनुभव न यावा अशी माझी प्रभूगांशीं प्रार्थना आहे.

मानपान करायचं, होसा पुरवायच्या या गोशी करणाऱ्याच्या विचारांवर आणि परिस्थितीवर अवलंबून असतात. बँड वाजवीत मिरवणं हें मला मौजेचं वाटत नाहीं आणि तासाभराकरितां त्यापायीं दहा बारा रुपये खर्चणं, माझ्या शक्तीवाहेरचंहि होतं. मी ज्या गोशी केल्या नाहींत असं गोपूकाका म्हणतात त्या मला जमल्या नाहींत म्हणून केल्या नाहींत असा सरळ हिशेब करण्याएवजीं, त्या मीं त्यांचा उपमर्द करण्यासाठीच केल्या नाहींत असा आरोप ते माझ्यावर कशासाठीं लादतात ? योरय असेल व शक्य असेल तें आपल्या माणसासाठीं माणूस आनंदानं करतो. आपल्या

अनेक आशीर्वाद

जांवयाचं कोडकौतुक करण्यांत कोणत्या सासन्याला आनंद वाटणार नाहीं ? पण जांवयाची हौसहि तशी कौतुकास्पद असायला पाहिजे, नाहीं का ?

गोपूकाकांचं पत्र तुमचेकडं पहायला पाठविलं आणि त्याबाबतचे माझे विचार मीं तुम्हांला कळविले, ते काकांविरुद्ध तुमच्याकडं फिर्याद म्हणून कळविले नाहींत. तुम्ही या बाबतीत त्यांच्याकडं माझ्याबद्दल रदबदली करूं नका आणि त्यांचे विचार तुम्हांला रुचले नाहींत तर वादहि घालूं नका. तुमच्या घरांतला एकोपा व गोडवा विघडेल अशी कोणतीहि गोष्ट तुम्ही करूं नका. काका-काकूना धाव्यावर बसवून तुम्हीं ताईला घेऊन दिवाळीस इकडं यावं अशी माझी इच्छा नाही. तुम्हांला हें पत्र लिहिण्याचा हेतु एवढाच कीं, माझ्याविषयीं तुमचा कांहीं गैरसमज असूं नये. माझे विचार मीं तुम्हांला कळविले. तुम्ही सुविद्य व सुसंस्कृत आहां. आजचं जग पहातां आहां. तुम्हांला माझे विचार पटले तरी पुष्कळ झालं.

लोभ असावा हे आशीर्वाद.

तुमचा

दादा.

तुमचा निरोप घेऊन निधालों तों काळ संध्याकाळीं मुखरूप घरीं येऊन पोंचलों. गाडींत जागा चांगली मिठाली होती आणि घरीं येईपर्यंत माझां एक पुस्तक वाचून झालं. भावे आडनांवाचे एक गृहस्थ सहकुटुंब प्रवासाला निधालेले आमच्या डब्यांत होते. सौ. भावे यांची आणि तुझ्या वैनीची ओळख होऊन गटी जमण्यासहि वेळ लागला नाहीं. ‘परत जातांना आमच्याकडे थांबल्याशिवाय जावयाचं नाहीं’ अशी हिनं भावीणवाईना ताकीद दिली आहे, आणि त्यांनी येण्याचं वचन दिलं आहे. इतकं झाल्यावर मीहि श्री. भावे यांना आमंत्रण दिलं आणि त्यांनीहि तोंडांतल्या तोंडांत हंसून त्याचा स्वीकार केला. घरधनीणींनी कार्यक्रम निश्चित केल्यावर या आमंत्रणाची जरुरी काय, असा त्यांच्या हंसण्याचा अभिप्राय असावा. बायकांना भांडकुदळ म्हणतात पण सख्य जमविण्याची त्यांची चतुराईहि पुष्कळदां पहायला सांपडते. असो.

अनेक आशीर्वाद

चार दिवस तुझ्या घरी मोळ्या आनंदांत गेले. त्यांतल्या त्यांत खरा आनंद झाला आहे तो तुझ्या वैनीला. तू इथं होतीस .आणि आतांहि इकडं अधूनमधून येतेस त्यावेळीं आम्हांला आनंद होतोच पण त्या वेळेपेक्षां या खेपेच्या आनंदांत वेगळी गोडी वाटली. ही वेगळी गोडी कां वाटली, याचा मी मनांशीं विचार करू लागलों तेब्हां मला समजून आलं कीं, या वेळचा आनंद नुसत्या सहवासामुळं निर्माण झालेला नाहीं; तर आईबापांच्या सांवलीवाहेर पढून तू जें नवीन जीवन स्वीकारलं आहेस त्यांतहि तू सुखी आहेस म्हणून झालेला आहे. मुळं दूर गेलीं म्हणजे तीं सुखांत असतील का, अशी हुरहूर आईबापांच्या अंतर्यामीं सतत सलत असते. आणि भीतीचं कारण नाहीं असं प्रत्यंतर आलं म्हणजे त्यांच्या आनंदाला पारावार रहात नाहीं. चि. भय्यासाहेबांचं आणि तुळं जीवन सुखपूर्ण झालेलं आहे हें पाहिल्यामुळंच मी म्हणतों तसा नवा आनंद मला झाला.

तुझ्या वैनीला खरा आनंद वाटला असं मी म्हटलं त्यालाहि कारण आहे. आईची खरी कसोटी मुलीच्या सासरीं लागते म्हणतात. सासरचीं सहानुभूति सगळ्याच मुलींना लाभते असं नाहीं. पुष्कळदां तिचं चुकतं कुठं आणि आपण तिची टर केब्हां उडवतों अशी त्यांना उक्कंठा लागलेली असते. नव्या जागेंत आणि नव्या परिवारांत मुलगी प्रारंभी थोडीफार गांगरणार आणि तिच्या हातून थोळ्या चुका घडणार हा विचारच सासरच्या मंडळीच्या डोक्यांत येत नाहीं. त्यामुळं क्षुळक चुकांचं अवडंबर होतं आणि ‘या साध्या गोष्टीदेखील नाहीं कां आईनं शिकविल्या?’ असा शेरा मारण्यांत येतो. मुलीच्या दोषावरून आईची अक्कल निघते आणि म्हणूनच आईला मुलीच्या सासरचा खुद मुलीपेक्षांहि अधिक बाऊ वाटतो. तुळं सासर असं भीतिदायक नाहीं किंवा तू आपल्या सासरच्या परीक्षेस उत्तम प्रकारे

अनेक आशीर्वाद

उत्तरलीस या गोष्टीनं तिच्या मनावरलं मोठं दडपण दूर झालं. मग कां होऊं नये तिला खराखुरा आनंद ?

मी तुला आज पने लिहायला बसलो आहे, तें केवळ आम्ही सुखरूप पोंचलों व तुझ्या घरचा मुक्काम आनंददायक झाला एवढंच कळविण्यासाठीं नाही; तर तुझा आजचा संसार सदेव आनंदमय रहावा किंवा तो अधिकाधिक आनंदमय व्हावा यासाठीं मनांत आलेल्या एकदोन गोष्टी विसरल्या नाहीत तोंवरच तुला लिहून टाकाच्या हा आजच्या पनाचा खरा उद्देश आहे.

चि. भय्यासाहेब तुला आज कुठं ठेवू नि कुठं नको असं करतात. आणि आज तुलाहि भय्यासाहेबांपलीकडलं जग फारसं दिसत नाही. नवराबायको अशीं तदूप बनल्यावर सुखाला कमतरता कुठली ? पण, तुमची ही गद्दी एकमेकांच्या गुणांवर लुब्ध झाल्यामुळं झालेली नसून, केवळ नव्याच्या नवलाईमुळं तुम्ही बेहोष झालां आहां असं मला वाटतं. एकमेकांचे गुण पहाण्यास आणि पारखण्यास तुम्हांला अवधि मिळालेला नाहीं. आणखी कांहीं दिवसांनी तारण्याची सुरसुरी आणि नव्याची नवलाई मंदावेल आणि मग परस्परांतील गुणदोष तुम्ही पाहू लागाल त्यावेळीहि तुझ्या ठिकाणीं भय्यासाहेबांना दोषारोप करतां येणार नाहीं अशी सावधगिरी तुला घ्यायला पाहिजे.

पहिली धुंदी ओसरल्यावर नवरा सांसारिक मनुष्य या नात्यानं बायकोकडं पहायला लागला कीं त्याला दिसून आलं पाहिजे तें हें कीं, आपली बायको उधवी नाहीं, ऐदी नाहीं आणि आपल्या सुखाविषयीं गफीलहि नाहीं. आपली बायको आपल्या सुखासाठीं तळमळ बाल्यगते, आहे त्यांतच समाधान मानणारी आहे आणि नुसती सुखलोहुप नाहीं, असा विश्वास पुरुषाला हवा असतो. तसा विश्वास तुझ्याविषयीं भय्यासाहेबांना वाटला पाहिजे. त्यांच्या मनांत असा विश्वास उत्पन्न झाला म्हणजे तुझ्यावरील त्यांच्या प्रेमाला उत्तरती कळा लागण्याची धास्ती नाहीं.

अनेक आशीर्वाद

असं वागतांना तूं अगदी लाचार होऊन राहिले पाहिजेस असंहि नाहीं. योग्य त्या ठिकाणी भय्यासाहेबांना दटकण्याची धमकहि तुझ्या अंगीं असली पाहिजे. परवां मित्रमंडळीच्या आग्रहामुळे भय्यासाहेबांनी सिगारेट ओढली आणि त्याबद्दल तूं माडीवर त्यांचा निषेध केलास तो माझ्या कानांवर आला. मला तो आवडला. पण याबद्दलहि तुला सांगायला पाहिजे. निषेध करितांना करक्श शब्द तोंडांतून निघणार नाहींत अशी सावधगिरी तूं घेतली पाहिजेस. ‘तुम्हींच काय पण तेहि इथं सिगारेट ओढतील, तर त्यांना माझ्याकडून चहा मुर्झीच मिळणार नाहीं’ असं तूं म्हणालीस, पण असं ताढ का फाड बोलूं नये. त्याचा कदाचित् विपरीत परिणाम होण्याचा संभव असतो. याबाबत तूं आपल्या वैनीचा कित्ता गिरव. माझ्या चुकीबद्दल ती माझे कान कसे खुबीनं उपटते तें तूं समजून घे. माझ्या अंगीं वागणुकींतला व्यवस्थितपणा आलेला आहे असं नव्हे. पण मी वाहवलों नाहीं, तो तिच्या खुबीदार विरोधामुळे हैं खोटं नाहीं.

संसारदक्षतेप्रमाणं नवं आणि उपयुक्त असं कांहीतरी शिकण्याचा तूं प्रयत्न करीत रहावंस. सध्यांतरी तुला मोकळा वेळ बराच मिळूं शकेल. शिवणकाम तुला थोडंसं येतं त्याचा अधिक अभ्यास कर. काय शिकायचं तें इथं बसून सांगण सोपं नाहीं, परंतु ज्यांत मन रमेल व ज्यापासून प्रपंचखर्चांत थोडीतरी बचत करतां येईल अशी कोणतीहि गोष्ट तूं साध्य करून घ्यावीस.

प्रकृतीस जपून राहून वरचेवर क्षेमसमाचार कळवीत असावें. चि. रा. भय्यासाहेबांस आशीर्वाद.

तुझा
दादा

तुझ्य वंस भांडण करून गेल्या आस आइकल तुझ्यावरन भांडण झाल आस तुझ्या शेजरच्या वीठावाई वाढील्या भेटल्या त्यांनी सांगितलीनी. चरंजिव वळवतरावनी भैणीस राघ भरले आणिक संध्याकाळच्या गाढीने दारकूआका चालत्या झल्या आस त्या म्हणाल्या. तेवापासन माला काळजी वाटती. तुं आपल्या वनसबरोबर भांडलीस की काय आषी षंका एती सास-रच्या माणसांच आयकून घ्यावं त्यानी काय म्हटल तरी त्येच्या तोंडाला तोंड देऊ नवे आपलाकडून चूकल नसल मंजे झल. मूखस्थंब म्हटल तरी चालल पण त्यानि भांडखोर म्हणु नवे आस आमची आई म्हणती ते तु लकशांत ठेव. तुझ्या पायावर वरवंठा पडला नि मुजला आस विठावाई म्हणत होती रगतचंदन नि विवा उघाल्युन लेप लावाबा मंजे सूज बसती तुझी जिथतिथ धांदल नि गडबड आसती विळी पाटावर्वंटा पाहार असला जीनसाशी जर्पुन वागायला हाव चुलीजवळ आणि शेजवळसुद्धा संभाल्युन

अनेक आशीर्वाद

न्हायला पायजे माझ पत्र कुणाला दाखवु नको हासतील फाझून टाक
वाचुन झाल मंजे.

तुझी
वयनी

चिंरजीव राजश्री हारिभाऊ यास अनेक आशीर्वाद.

३७

तुमचं पत्र वाचून वाईट वाटलं. तुम्हाला गृहसौख्य मनाजोगं मिळत नाहीं तें कां, याचीं तुम्हीं लिहिलेलीं कारणं मात्र मला पटलों नाहींत. तुमची बायको उर्मट आहे आणि ती तुम्हाला उलट उतरं देते ही तुमची मुख्य तकार आहे. चि. सौ. कुसुम ही माझ्या मित्राची मुलगी असल्यानं तिच्या या उर्मटपणाबद्दल मी माझ्या मित्राला म्हणजे कुसूमच्या वडिलांना कळवावं असा मला लिहिण्यांत तुमचा उद्देश असावा. पण तो साध्य होण्यासारखा नाहीं. केवळ तुम्ही म्हणतां म्हणून मी कुसुमला दोषी उरवायला तयार नाहीं.

रा. गोविंदराव हे माझे मित्र आहेत आणि माझ्या मध्यस्थीनं तुम्हीं त्यांचे जामात झालां आहां, मध्यस्थीचं प्रायश्चित्त म्हणूनहि हें काम माझ्या माथीं मारणार असाल, तर तें माळन ध्यायला माझी तयारी नाहीं. तुमचं लग्न जमवितांना मीं फक्त एकमेकांची एकमेकांना ओळख करून यायचं ठरविलं होतं आणि तुम्ही वधूपसंती आपल्या इच्छेप्रमाणं करावी व

अनेक आर्जीवांद

गोविंदरावांनी आपल्या दृष्टीनं जांत्याची निवड करावी असे स्पष्ट बजावलं होतं. तुम्ही दोघांनी आपआपली पसंती नापसंती आपल्या जबाबदारीनं करावी असं मीं त्याचवेळीं सांगून टाकलेलं असल्यानं आतां त्या बावतींत माझ्याकडं तकार करायला तुम्हांला जागा नाहीं. गोविंदरावांनी तुमच्याविषयीं माझ्या-कडं तकार आणली तरी त्यांनाहि मी हेच उत्तर देईन.

या बावतींत मला स्वतःला काय वाटतं हें मात्र मी तुम्हांला सांगणार आहे. मला गोविंदरावांच्या घरची पूर्ण माहिती आहे. आणि चि. कुसुमला मी तिच्या बाल्यावस्थेपासून पाहात आलों आहे. त्यावरून तिच्यावरील उर्मटपणाचा आरोप मान्य करायला माझं मन तयार होत नाहीं. गोविंदराव आपल्या बायकोशीं व मुलांमुलीशीं अगदीं मनमोकळेपणानं वागणारे गृहस्थ आहेत. मुलांनीहि योग्य दिसेल ते स्पष्टपणानं बोलून मोकळं व्हाबं, अशी त्यांच्या घरीं पद्धत आहे. गोविंदरावांचा एकादा दोष दिसला तर तो बोलून दाखवायला सौ. रमावैनीना किंवा किशा-कुसुमला मुभा असते. किकेटपेक्षां किशानं अभ्यासाकडं अधिक लक्ष यावं असा गोविंदरावांनी त्याला लकडा लावला तेव्हां ‘तुम्ही डॉक्टरनीं सांगितल्याप्रमाणं फिरायला जाण्याएवजीं कळवांत ब्रिज खेळत कां बसतां’ असं त्यानं विचारलं आणि कुसुमनंहि गोविंदरावांच्या घूम्रपानाबद्दल खरमरीत टीका केलेली मीं ऐकली आहे. दुसरे कोणी मुलांच्या या स्पष्टवक्तेपणाला उर्मटपणा म्हणतील, पण मला आणि गोविंदरावांना तसं वाटत नाहीं. वडीलपणाच्या धाकानं मतप्रदर्शनाचं इतरांचं स्वातंत्र्य आणि धीटपणा मारून टाकणं इष्ट नाहीं असं आमचं मत असल्यानं त्यांच्या स्पष्टो-द्गारांचे आम्हीं कौतुक केलं आहे. लहानपणापासून मुरलेला हा गुण तुमच्या-पुढंहि कुसुम प्रकट करीत असेल आणि त्यालाच तुम्ही उर्मटपणा म्हणत असाल. अयोग्य दिसेल तें स्पष्ट बोलणं आणि त्याचा निषेध करणं या बायकोच्या गुणाचा तुम्हाला तरी विषाद कां वाटावा ?

तुम्ही 'कळू नको' असं सांगितलं अमूनहि ती एकादी अयोग्य गोष्ट 'करणार' म्हणत असेल तर मात्र तो तिचा उर्मटपणा होईल. तुमची आज्ञा धाब्यावर बसवून ती चैनीच्या वस्तू विक्रत घेते काय? तुम्ही नको म्हणून सांगितलं असतांहि ती चावट बायकांच्या मैफलीत गप्पा छाटीत बसते काय? तुम्ही मज्जाव केला असतांहि ती नाटकसिनेमा पाहाते काय? तुमचा हुकूम मोडून ती तुमच्या घरच्या कागळ्या इतरांना सांगत सुटते काय? असं जोंपर्यंत ती करीत नाहीं, तोंपर्यंत तिच्यावर उर्मटपणाचा आरोप तुम्हांला करतां येणार नाहीं.

ती आपल्या नणंदा-जाचांना आणि बहिणी-मैत्रिणींना वरचेवर पत्रं लिहिते आणि तुमची इच्छा नसतांना भगिनी-समाजांत जाऊन तिथल्या ग्रंथालयांतून काढंबन्या वाचायला आणते ह्या गेष्ठी तुम्ही तिच्या उर्मट-पणांच्या म्हणून सांगितल्या आहेत. पण ह्या दोन्ही गेष्ठी निषेचार्ह नाहींन.. वरोबरीच्या मैत्रिणींना आणि प्रियजनांना पत्रं लिहिणं हा अपराध ठरणार नाहीं. आणि वाचनाची हौस हीमुद्दां निंय ठं शकणार नाहीं. बायकोनं नवव्याची आज्ञा वंद्य मानावी हें ढीक आहे. पण नवव्यानंसुद्दां भलतीसलती आज्ञा न करण्याची दक्षता ध्यायला नको काय? 'मी दाऱू पिणार आणि तू पेला भरून दिला पाहिजे' असा नवव्यानं हुकूम फर्मावल्यास 'मी पेला तर भरून देत नाहीच, पण तुम्हाला दाऱूहि पिंकं देणार नाहीं' असं बायकोनं उत्तर दिलं तर तो तिचा उर्मटपणा न ठरतां, चुकणांच्या नवव्याला. सावरून घेण्यासाठीं स्वीकारलेला खंबीरपणाच ठरेल. म्हणून मला सांगावसं वाटतं की कुसुमवर उर्मटपणाचा आरोप करण्यापूर्वीं तुम्ही स्वतः अयोग्य अशा ताकिदी तिला देतां की काय हें पाहिलं पाहिजे. आपण चुकणं शक्य नाही आणि जरी आपण चुकलों असलों तरी बायकोनं त्याविसूद्ध ब्रह्म काढतां कामा नये, अशी नवरेशाही तुम्ही गाजवूं लागलां, तर तुम्हांला:

अनेक आशीर्वाद

मुखाची आशा नाहीं. समजा, कुसुमऐवजीं तुमच्या हो ला हो देणारी बायको तुम्हांला मिळाली असती तरी तुम्ही सुखी होऊ शकलां नसतां. ती अगदीं शेळपट आहे, तिला स्वतःची अशी अकलच नाहीं असं रडगाणं तुम्ही गायिलं असतं. दोघैक दृष्टीनं पाहाणान्याला कोणतंच मनुष्य चांगलं दिसत नाहीं; तुम्हांला तुमची बायको समाधानकारक दिसत नाहीं. याचं कारण माझ्या मतें हें आहे. बायकोचं सुख तुम्हांला मनमुराद पाहिजे असेल तर तिच्याकडं पाहायची तुमची दृष्टी निवळली पाहिजे. जोडीदाराचे गुण पाहून त्यांचा जास्तीत जास्त फायदा घ्यायचा असं धोरण ठेवलं तर तुम्हांला कुसुमसारखी बायको लाभल्याबद्दल धन्यता वाटेल. तुम्हाला तशी वाटावी असं मी इच्छितों.

चिरंजीव सौ. कुसुमताइम आशीर्वाद.

तुमचा
दादा

तुझं पत्र पांचलं. चि. राजेश्वी बळवंतराव महिनाभराच्या फिरतीवर गेले आहेत. आणि तिथं एकटं राहण्यापेक्षां, या मुदतीत इकडे येण्याची तुझी विनंती त्यांनी मान्य केली नाहीं, यासुलं तूं रंजीस झालेली दिसतेस. तुला एकटीला करमत नाहीं म्हणून आम्ही दोघांनी तुझ्यांकडं रहायला यावं अशी तुझी इच्छा आहे. पण आम्हांला यावेळी तिकडं येतां येण्यासारखं नाहीं.

इथं आमचं कांहीं काम आहे, त्यासुलं आम्ही इथं अडकून पडलो आहे असं नव्हे. कुठंहि जायला यायला आम्हांला मोकळीक आहे, तरीदेखील ज्या कारणासाठीं तूं आम्हांला बोलावलं आहेस त्या कारणासाठीं आम्हीं तिकडं येणं मला प्रशस्त वाटत नाहीं. एकटं रहाणं कंटाळवाणं वाटणारच. पण हा कंटाळा टाळण्यासाठीं दुसऱ्या माणसांना गोळा करणं, हाच एक उपाय आहे असं नाहीं. दुसरीं माणसं, हांका मारलीं कीं धांबून यावं,

अनेक आशीर्वाद.

इतकीं मोकळीं नेहमींच असतील असं नाहीं. म्हणून त्यांच्यावांचूनहि आपलं मन रमवितां आलं पाहिजे.

रिकामपणांत एकटेपणा त्रासदायक होतो म्हणून सहसा रिकामं रहायचं नाहीं अशी खबरदारी तुं घे. कसच्या ना कसल्या कामांत स्वतःला गुरफून घे. त्या कामाच्या नादांत तुला आपल्या एकटेपणाची आठवणच रहायची नाहीं. याचं एक उत्तम उदाहरण तुला सांगतां येईल. पण सांगायला पाहि. जेच कशाला ? तुला तें माहीत आहे. मी फिरतीवर गेल्यावर तुझी वैनी काय करीत असे, याची आठवण कर. सांडगे, पापड, गव्हळे, शेवया असलीं कामं अशा वेळीं निधायचीं. प्रपंचांत प्रसंगोपात लागणाऱ्या गोष्टी, फुरसतीच्या वेळीं तयार करून ठेवायची जुन्या बायकांची ही रीत तुम्हीं आजच्या मुलीं-नीहि शिकण्यासारखी आहे. यांत प्रापंचिक सोय तर आहेच, पण एकटेपणा नाहींसा करण्याचं कामहि आयतं साधतं. या कामानिमित्त शेजारपाजारणी आणि मैत्रिणी एकत्र येतात आणि सुखदुःखाच्या गोष्टीत मन रमवितां येतं. आमच्या आईच्या वेळची मला आठवण आहे. अशा कारणांनी एकत्र आलेल्या बायकांचा गाणीं म्हणायचा एक कार्यक्रम हमखास असे. हातानं काम चालूं असतांना त्या गाणीं म्हणत. एकेक बायको वेळेला पांचपांच गाणीं म्हणून त्या सभेला रंग आणीत असे. तुम्हां अलीकडल्या मुलींत संगीताची आवड वाढत्या प्रमाणावर आहे असं म्हणतात, पण 'म्हण' म्हटल्यावर एकादीच मुलगी एखादं गाणं म्हणते. बाकीच्या 'आम्हांला नाही येत' असं उत्तर देतात. जुन्या बायका एकत्र जमल्यावर प्रत्येकजण एक तरी गाणं म्हटल्यावांचून रहायची नाहीं. पण गाण्यावद्दल लिहायचं हा माझ्या पत्राचा खरा उद्देश नाहीं. प्रेमाचं कुणीतरी माणूस जवळ असल्या-वांचून आनंदांत राहतां येत नाहीं ही समजूत तूं मनांतून ताबडतोब काढून टाकावीस यासाठी मीं हें पत्र लिहायला घेतलं आहे. दहा माणसांच्या

समुदायांत कोणाचाहि वेळ मजेत जाईल; पण एकटं रहायची वेळ आली तरीहि आनंदांत राहतां आलं पाहिजे. तुं, आपल्या घरीं जातांना वाटेंत बारीक स्टेशनं लागतात, किंत्येक स्टेशनं डॉगरांत असतात आणि तिथं स्टेशनमास्तर आणि पोर्टर यांच्यावांचून कुणाचंच घर नसतं. अशा स्टेशनवर कोणी मद्रासी स्टेशनमास्तर असतो. त्याच्या बायकोचा एकलकोडे-पणा लक्षांत आण. परमुलुखांत आलेली ती मुलगी. इथली भाषा समजत नाहीं, नवरा बारा तास स्टेशनांत अडकलेला. कसा जात असेल तिचा वेळ? पण अशा स्थितीतहि ती आनंदानं कालक्रमणा करितांना दिसते. आनंच्याच स्टेशनवर कांहीं दिवसांपूर्वी अशी एक मद्रासी मुलगी आलेली मला आठवते. आपल्या कोठडीच्या दारांत ती हंसतमुखानं उभी असलेली पुष्कळदां दिसायची. वर्षभरच असेल ती इथं, पण तेवळ्या अवधींत ती मराठी छान बोलायला शिकली, इकडच्या पांचचार मैत्रिगीहि तिनं जोडल्या. त्या मुलीपेक्षां तरी तुझी स्थिति अवघड नाहीं ना? आहे त्या परिस्थितीत आनंद उत्पन्न करतां आला पाहिजे हेच माझं मुख्य सांगण.

चि. बळवंतराव परत येतील तेब्बां तुझ्या घरांत त्यांना कांहींतरी नवं दिसलं पाहिजे. त्यांना तसं काय दिसणार आहे हें सवडीप्रमाणं लिही

आम्ही खुशाल आहो. तुझं खुशालीचं पत्र नेहमीप्रमाणं येईल हे आशीर्वाद.

तुझा
दादा

तुझं पत्र पोचलं. तुमची खुशाली कळल्यानं आनंद वाटला. तुझे थोरले भाऊजी आणि जाऊबाई येऊन गेल्यामुळे तुमचे चार आठ दिवस आनंदांत गेले आणि त्यांच्या छोट्या लताला तुझा भारी लळा लागला, इत्यादि मजकूर वाचून आम्हांला फार आनंद झाला. लताला तूं पायमोजे विणून दिलेस आणि जातांना ती तुझ्याकडून आपल्या आईकडंहि जाईना, त्या वेळचा देखावा पाहाण्यास आम्ही तिथं असतों तर किती वरं झालं असतं असं मला वाटलं. या एकंदर हक्कीकतीवरून सासरच्या परिवारांत तुला एक ममताकू मैत्रीण तूं पैदा केलीस असं मला समजून चुकलं. ही मैत्रीण म्हणजे तुझ्या जाऊबाई. त्या लेकुरवाळ्या आहेत आणि कोणत्याहि लेकुर-वाळ्या वाईला आपल्या मुलाचं कोडकौतुक करणारी माणसं आवडतात. तुझ्या जाऊबाईना तूं सिनेमाला घेऊन गेलीस, तुझ्या रावजींनी आपल्या वैनीला ब्लाऊजचं रेशमी कापड घेतलं या गोष्टींनी जितका आनंद वाटला

अनेक आशीर्वाद

असेल, त्याहून दसपट आनंद रावजीनीं आणि त्यांच्यापेक्षांहि तूँ लताचे खूप लाड केले त्यामुळं झाला असेल. वडील जात्रा सासूनण्ठांप्रमाणांच नव्या जावेकडं संशयित नजरेन पाहात असतात. आणि तिच्यावहूल त्यांचं एकदां झालेलं चांगलं किंवा वाईट मत दीर्घकाल टिकून राहतं. तूं पहिल्याच गांठीभेटीत आपल्या वडील बाईंचा लोभ संपादन केलास यामुळं तुझ्या घरांत तुझी पाठराखण करणारी एक खात्रीची मैत्रीण निर्माण झाली. आतां त्या तुझं अनेक प्रकारे कसंकसं कौतुक करतील तें पहा.

चि. रावजीना बढती मिळाली आणि दोन महिन्यांच्या पगाराइतका बोनस मिळाला ही आनंदाची गोष्ट आहे. पण या आनंदाबरोबर मला माझी पूजाहि बांधून घ्यावी लागली. रावजीनीं या जादा प्रासीचा विनियोग तुला नव्या फैशनचे मोत्याचे बिलवर घेण्याकडं केला, हें पाहून तुझी वैनी आनंदानं बेहोष झाली. जांवयानं केलेलं लेकीचं कौनुक यापेक्षां आईच्या अंतःकरणाला आल्हाद देणारी दुसरी कोणतीच गोष्ट नसेल. विश्वविद्यालयांच्या परीक्षकांनी रावजीना कोणता वर्ग दिला असेल तो असो, पण त्यांना सासूबाईकडून अगदीं फस्टक्हास फस्ट क्हासांत पास केल्यावहूल मी सासूबाईना नांव ठेवीत नाहीं. परंतु याच वेळी त्यांनी मला फडतुसांत काढलं यावहूल माझी तकार आहे. रावजीप्रमाणं मला हौस नाहीं आणि शक्य होतं तेव्हांमुद्दां मीं तिच्या हौसेची कधीं विचारपूस केली नाहीं, असा तिनं माझ्यावर शेरा मारला आहे. असले शेरे आतां माझ्या पूर्णपणे अंगवळणीं पडले आहेत, आणि एका कानानं ऐकून दुसऱ्या कानानं ते वाहेर सोडायची मला संवयहि झालेली आहे. पहिल्या खेपेस टोंचलेल्या देवी फुगतात, ठणकतात, पण वारंवार त्या टोंचल्यावर त्या वेळेपुरतं कातडं खरवडल्यासारखं होण्यापलीकडं कसलाच त्रास होत नाहीं. त्यांतलंच हें.

अनेक आशीर्वाद

तुझ्या पत्रांतले तिसरी गोष्ट मात्र बरोबर झाली नाहीं असं मला वाटतं. चि. लताच्या बोटांतली दोन माशाची अंगठी हरवली आणि ती तुझ्या घरी कामास असलेल्या रंगूवाईनंच काढून घेतली असेल या संशयामुळे तुम्ही तिला कामावरून काढली, यांत तुमची घाई झाली आणि कदाचित् एका गरीब स्त्रीवर अन्याय झाला असण्याचाहि संभव आहे. आपल्या हौसेखातर आया अजाण लेंकरांच्या अंगावर दागिनेने घालतात. ते सांभाळण्याची अकल आणि शक्ति त्यांना नसते. अंगावरल्या दागिन्यांची त्यांना दखलहि नसते. ते अंगावर असले म्हणून जसा त्यांना आनंद नाहीं, तशी ते अंगावरून दूर झाल्यावद्दल खंतहि नाहीं. दागिन्यांच्या जपणुकीसाठी मुळं आपली धांवपळ आणि दिसडाहिसडी कधीच थांवविणार नाहीत. अगदीं छोट्या बालकांच्या हालचाली ठेवल्या जागेपुरत्या मर्यादित असतात असं वाटतं पण तसं नसतं. लहानापासून थोरांच्या कडेखांद्यावरून ती मुळुखभर मिरवून येतात. अशा वेळीं त्यांच्या गळ्यांतले आणि हातापायांतले दागिने गळून पडतात. ‘लहान मुलाचा एक दागिना सांपडला आहे. ओळख पटवून घेऊन जावे’ अशा सूचना इथल्या प्रसिद्धीफलकावर वारंवार लागतात, हे तूंहि पाहिलं आहेस. मला सांगायचं आहे तें इतकंच कीं, मुलांचे अलंकार नाहीसे होतात ते चोरीमुळंच होतात असं नाहीं. बहुतेक वेळी ते सहजगत्या आणि न कळत गळून पडत असतात. तुमच्या लतेची अंगठीहि अशी गळून पडली नसेल कशावरून? ती रंगूनंच काढून घेतली यावद्दल तुझी स्त्री कशावरून झाली? तुझी स्त्री झालेली नाहीं. कारण संशयावरून कमी केल्याचं तुंच लिहिलं आहेस.

गडीमाणसांत कांहींजण हातचलाखी करणारीं असतात. परंतु पुष्कळ प्रामाणिक माणसांहि असतात. माझा अनुभव असा आहे कीं, अशा माणसांत प्रामाणिक माणसांचं प्रमाण लबाडांपेक्षां किंतीतरी मोठं असतं. मनुष्य सहसा

लुच्चेगिरी करीत नाहीं. त्याला अबूची चाड असते आणि थोडक्याशा फायदासाठी अबू गमावून बसायची त्याची छाती होत नाहीं. आमच्या कचेरींत मार्ग मिवा नांवाचा एक कामायी होता. एकदां आमच्या वरोबरीच्या एका कारकुनाचं पाकीट हरवलं. आपण तें आदले दिवशीं कचेरोंतच विसरून गेलों आणि तें सकाळीं झाडलोट करणाऱ्या मिवा कामाळ्यानं लांबविलं, असा त्यांनीं वहीम घेतला. मिवानं शपथेवर आपल्याला माहीत नसल्याचं सांगितलं पण गरीबाच्या शब्दांवर विश्वास टेवायला ते कारकून व आमचे मुळ्य कारकूनहि तयार होईनात. मिवानं पाकीट तावडतोब आणून दिलं नाहीं तर त्याला पोलीसच्या स्वाधीन करण्याची धमकी देण्यांत आली. आपण निष्कारण चोर ठरणार या धास्तीनं मिवाला ताप भरला आणि ‘देवाशपथ मीं चोरी केली नाहीं’ असं तो वातांत बडवडत होता. पुढं चार दिवसांनी कारकूनसाहेबांचं पाकीट त्यांच्याच घरीं सांपडलं. कपडे परटाकडं देतांना त्यांनींच तें काढून ठेवलं होतं आणि कुंठ ठेवलं तें त्यांना आठवत नव्हतं. शेळफावरील दोन पुस्तकांच्या मध्ये तें त्यांच्या सौभाग्यवतीला दिसलं. असंच पुष्कळदां होतं. म्हणून लोकांवर गुन्हेगारी लादण्यापूर्वी खात्री करून घ्यायला पाहिजे. तुझ्या रंग मोलकरिणीनं यापूर्वी कधीं चोरी केली होती का? आणि ती तुम्हीं धरली होती का? तसं असेल तर तिच्यावर तुम्हीं घेतलेला संशय क्षम्य ठरेल. पण तिच्या वर्तनावदल यापूर्वी तुम्हांला नांव ठेवायला जागा नसतांना आजच तिला चोरीच्या संशयामुळं शासन करणं मला तरी रास्त वाटत नाहीं. गरीब नोकरमाणसांशीं ममतेन आणि सहानुभूतीनं वसायला शिकलं पाहिजे. त्यांचा अपराध निर्विवाद सिद्ध आला तरी क्षमा केली पाहिजे. क्षमेचा दुरुपयोग झाला आणि अपराधाची उजळणी झाली तर शासन खुशाल करावं. पण केवळ त्यांची गरीबी हीच गुन्हेगारी समजून त्यांच्यावर हात उगारणं हा मला तरी शुद्ध कूरपणा

अनेक आशीर्वाद

वाटतो. तुमच्याकरवीं असा क्रूरपणा घडला असेल तर तुम्हीं तो धुवून काढला पाहिजे. योग्य असेल तें तुम्ही कराऱ्या. तुम्ही आपल्याकडून निरपवाद रहाणे हे आशीर्वाद.

तुमचा
दादा

तुमचं पत्र पोहचलं. चि. सौ. माईस बापूरावानं बोलावलं होतं. परंतु तुम्हीं त्यांना नकार दिला असं त्याच्या पत्रावरून कळलं. बापूरावानं माईस बोलावलं याबद्दल तुम्हीं त्याला अप्रत्यक्षपणे दोषच दिला आहे. आणि बायकांना वरचेवर माहेरीं बोलावून नेलं तर त्यांना आपल्या घरची आस्था कशी निर्माण होईल, असं पोक्तपणानं विचारलं आहे, असंहि त्यानं लिहिलं आहे.

तुमच्या या पत्राला चि. बापूरावानं उत्तर दिलं की नाहीं आणि दिलं असेल तर काय दिलं आहे याची मला कल्पना नाहीं. तोहि तुमच्यासारखाच तरुण आहे व तुमच्यासारखाच तापटपणा त्याच्याहि अंगीं असल्यास आश्र्य नाहीं. त्याच्या उत्तरांत एकादा चिमटा तुम्हांला काढलेला असेल तर तुम्हीं त्यास फिरून दोन चिमटे काढायला सिद्ध व्हाल, पण असं होणं इष्ट नाहीं. तुम्हांला कांहीं भलतंसलतं लिहूं नये असं मीं तुमच्याप्रमाणं त्यालाहि सुच-

अनेक आशीर्वांद

वून ठेवलं आहे. शब्दानं शब्द वाडतो व त्यांतूनच स्नेहसंबंधांत बिघाड निर्माण होतो. यासाठी वेळींच सावध राहिलं पाहिजे.

चि. सौ. माईने वरचेवर माहेरीं जाऊ नये असे तुम्हांला वाटलं तर ते स्वाभाविकच आहे. पण खरोखरीच कां ती माहेरीं कार जाते? तुमचं लभ होऊन आतां दोन वर्ष होत आलीं. या मुदतीत ती कक्त दोनदांच इकडं आली आणि तीहि एकदां पंधरा दिवस आणि एकदां महिनाभर इथं राहिली. गेल्या नवरात्राच्या वेळीहि ती पंधरा दिवस इथं राहिली, पण तिची ही खेप माहेरांत जमा होऊं शकणार नाहीं. तुम्हांला फिरतीवर जायचं होतं आणि तिनं तिथं एकटं राहणं तुम्हांला ठीक वाटलं नाहीं म्हणून तुम्हींच तिची इकडं रवानगी केली. परंतु ही बाब सोडली तरी दोन वर्षांत जास्तीत जास्त दोन महिने ती माहेरीं राहिली. आणि बाबीस महिने ती आपल्याच घरीं होती. बाबीस महिन्यांच्या वास्तव्यानं आपल्या घराविषयीं तिच्या मनांत जी आस्था उत्पन्न झाली असेल, ती दोन महिन्यांच्या गैरहजेरीमुळे नाहींशी होईल अशी भीति मला तरी वाटत नाहीं. तुमच्या मनांतहि ही भीति खरो-खर नसावी. दुसरे काहीं निमित्त तिला न पाठविण्यास असावं पण लिहितां येत नसल्यामुळे तुम्हीं हें आस्थाप्रकरण पुढं केलं असावं.

तुमचा खरा उद्देश तुम्हांला सांगतां येण्यासारखा नसला तरी मला तो हेरतां येतो. आपली बायको आपल्यापासून होतां होइतों दूर जाऊ नये ही तुमच्या मनाची खरी इच्छा आहे. तरुणपणीं अशी ओढ असायचीच. नसेल तरच आश्र्य. खीसहवासाचा तुमचा हा हव्यास कौतुकास्पद वाटतो. तरी पण तुम्हांला एक गोष्ट सांगावीशी वाटते. परस्पर सहवासांतलं स्वारस्य टिकवून ठेवायचं असेल, तर मधुन मधुन त्यांत खंड पाडला पाहिजे. रोजचं मिश्राश्रभोजनहि कंटाळवाणं होतं. दिवाळी चार दिवसांचीच, पण तेव-ढांतसुद्धां झुणका-भाकरी कधीं मिळेल असं होऊन जातं एकेकांना. आप-

ल्यांत उपास करण्याची पद्धत आहे, त्यांतला धार्मिकपणा आपण सोडून देऊ. उपवासानं पचनशक्तीवर बसलेला ताण कमी होतो आणि क्षुधा प्रदीप्त होते, हा लाभ लक्षांत घेण्यासारखा खचित आहे. कोणत्याहि सुखाचं असंच नाहीं कां? तें रोज रोज मिळालं म्हणजे त्याची मातवरी वाटेनाशी होते. अतिपरिचयादवज्ञा ही म्हण तुम्ही जाणतांच. म्हणून म्हणतों कारण-परत्वें होत नसेल तर मुद्दामसुद्दां पतिपत्नींनी थोडासा विरह अवृत्तमधुन जुळवून आणावा.

माझ्या म्हणण्याचा अनुभव घेऊन पहा म्हणजे सत्यता तुम्हांला पटेल. जास्ती नको, कक्त आठच दिवस चि. सौ. माईला वापूरावाकडं पाठवावी आणि नववे दिवशी तिळा उत्तरून घ्यायला स्टेशनवर जातांना तुमचं मन किती उल्हसित होतं तें पाहावं. माझे मानसशास्त्राचा अभ्यास केलेले एक मित्र आहेत. ते म्हणतात, तसेण प्रेमिकांना प्रत्यक्ष सहवासांत जितका आनंद अनुभवतां येतो, त्याहून परस्परांच्या वाटेकडं डोळे लावून बसण्यांत होतो. प्रत्यक्ष प्राप्तीपेक्षां उत्कंठा अधिक रुचकर असते असं त्यांचं म्हणणं आहे.

चि. सौ. माईची रवानगी कोणते दिवशीं करणार तें चि. बापूरावास कळवा म्हणजे तो स्टेशनवर हजर राहून तिळा उत्तरून घेण्याची व्यवस्था करील. आणखी एक गोष्ट तुम्हांला सांगतों. बापूरावानं तुम्हांला ही शिक्षा दिली आहे असं तुम्हांला वाटत असेल, तर तुम्हीहि एकदां अशीच शिक्षा त्याला या म्हणजे फिटफाट होईल.

चि. सौ. माईस आशीर्वाद.

तुमचा
दादा

तुळं पत्र वाचून अतिशय आनंद वाटला. आपल्या लोकांत, विशेषतः तुम्हा बायकामंडळीत अजूनसुद्धां ब्रतवैकल्याविषयीं बरंच प्रेम दिसतं. चातुर्मासांत तुम्ही कसला ना कसला नेम करतां. या ब्रतवैकल्यापासून कोणतं पुण्य लागत असेल तें असो. पण त्याचं प्रत्यक्ष फळ कांहीं दिसते नाहीं. शरीरकष्ट आणि द्रव्यदंड तेवढा थोडाफार सोसावा लागतो. पण आतां तूं जें हें नवं ब्रत स्वीकारलं आहेस, त्याची फलप्राप्ति स्पष्ट दिसते आहे. तुळं पत्र तुळ्या सखू मोलकरणीच्या हस्ताक्षरांत वाचतांना मला किनी समाधान वाटत होतं म्हणून सांगू? सखू चांगली तिशी उलटून गेलेली पोक्त बाई आहे, हें वाचून तर मला मनस्वी कौतुक वाटलं. एवढी मोठी बाई आधीं शिकायला तयार झाली हेंच आश्वर्य! पाटीपेणसल घेऊन अ आ गिरवायला बसतांना ती लाजली असेल, तिनं आढेवेढे घेतले अस-तील. “काय करायचंय मला लित्रायला शिकून, आमासारख्यास्नी काय

येनार दगड ” असं ती म्हणाली असेल. सखू आतां पत्र लिहिण्याइतकी तयार झाली याचं आश्र्ये वाटण्यापेक्षां तूं तिला शिकायला तयार केलंस याचं मला खरं आश्र्ये वाटतं. कसंहि असो, तूं एका निरक्षर बाईला साक्षर केलंस आणि साक्षरताप्रसाराचं देशकार्य अल्पांशानं कां होईना तुझ्या हातून घडलं याबद्दल मी तुला मनापासून धम्यवाद देतों.

आतां तुझं हें व्रत अखंडपणे पुढंहि चालूं राहावं अशी माझी इच्छा आहे. सखू लिहायला वाचायला शिकली. पण तिला वाचायची गोडी लाचायचं कामहि तुला केलं पाहिजे. ही गोडी लागली तरच तिनं पैदा केलेली ही विद्या शावृत राहील. नाहींतर शिकलेली विसरून जायचाहि संभव आहे. करतां सखूकडून तूं नियमानं वाचून आणि लिहून घेत राहा. पांच दहा मनोरंजक पुस्तकं तूं तिच्याकडून वाचून घे. मग तीच तुझ्याकडं नव्या पुस्तकाची मागणी करायला लागेल आणि मगच तूं लावलेला दिवा नंदादीपासारखा सतत तेवत राहील. नाहींतर सांजवातीसारखा घटकाभर लुकलुकून विद्धून जाईल. आज मीं तुझ्या नांवें पांच रूपयांची मनीऑर्डर केली आहे. त्याचीं छोर्टीं छोर्टीं गोर्षीचीं पुस्तकं घे आणि तीं सखूकडून वाचून घे. मीं पैसे पाठविले ते तुझ्यापाशीं पैसे नाहींत आणि तूं ते खर्च केले नसतेस म्हणून पाठविले नाहींत. पण पंदरपूरला चाललेल्या माणसा-पाशीं, ज्यांना जातां येत नाहीं अशीं माणसं दोन दिडक्या देऊन आपला माळवुक्का पांडुरंगाला व्हायला सांगतात, त्यांतलंच हें. दुसऱ्यानं महापूजा बांधली असली तरी आपलं तुळशीपत्र देवाला व्हायची इतरांची इच्छा असतेच. तूं चालविलेल्या विद्यादानांत आपलं असं चिमुटभर असावं याहून पैसे पाठविण्यांत माझा दुसरा हेतु नाहीं.

तूं हें काम अखंडपणे चालूं ठेवावंस असं मीं म्हटलं, यावर तूं म्हणशील, “ माझी एक मोलकरीण तिला शिकवलं पुष्कळ झालं. नव्या विद्यार्थिनी

अनेक आर्शीवांद

हुडकायला कुठं जाऊं मी ? पण तुला विद्यार्थीनींचा तुटवडा कधीच पडणार नाहीं. सखू तुझी जाहिरात उत्तम प्रकारे करील आणि सखूला झालेला फायदा प्रत्यक्ष दिसल्यावर तिच्या सोबतिणी आपण होऊन “आम्हाला शिकवा” म्हणून येतील.

सखूच हें उदाहरण पाहून माझ्या मनांत एक कल्पना येत आहे. तुं आपल्या भगिनीसमाजांत हा विषय काढ आणि तुझा अनुभव समाजांतील सर्व भगिनींना सांग. आणि सर्व भगिनींनी आपल्या घरच्या मोलकरणीला, दूधवालणीना, कोणा ना कोणा एका तरी बाईला साक्षर करावे असा ठराव करून घे. घरांघरांतून असा साक्षरताप्रसार होऊं लागला तर केवढं देशकार्य होईल. वध प्रयत्न करून. सर्व भगिनींना तुझी ही सूचना पटेलव असं नाही. कांहों जणी तुझं हें वेड आहे असं म्हणून त्याची टिंगलहि करतील. पण असं झालं तरी तुं नाउमेद होऊं नको. कांहींनीं टिंगल केली तरी कांहीं कौतुकहि करतील. पन्नास सभासदांतल्या पंचवीस जणी कौतुक करतील पण स्वतः कांहीं काम करायचं त्यांना जमणार नाहीं. त्यांतल्या पांच जणीच तें करायला सिद्ध होतील. तरी देखील थोडं नाहीं. पांच जणींनीं पांच निरक्षर बायकांना साक्षर केलं तरीहि पुष्कळ झालं.

मात्र हें काम करतांना आपल्या संसाराकडं दुर्लक्ष होतां कामा नये, असं तुला आधींच सांगून ठेवावेस वाटतं. सार्वजनिक कार्याची गोडी लागली कीं त्यांतच वाहून जायला होतं. अगदीं न कळत होते ही गोष्ट. आणि तसं झालं म्हणजे आवश्यक अशा प्रापंचिक गोशी मागं पडतात. तुझी मुख्य भूमिका गृहिणीची आहे. ती चोखपणे पार पाहून मग इतर उपयुक्त कार्याकडं वेळ व शक्ति खर्च केल्यास त्याचं कौतुक होईल. नाहींतर उलट प्रकार होईल. तुझं घर सोज्वळ, नीटनेटकं राहिलं पाहिजे आणि चीजवस्त व्यवस्थित व ददात न भासेल अशी सज्ज ठेवली पाहिजे. कामावर जातांना

भय्यासाहेबांनी प्रसन्न मनानं गेलं पाहिजे व कामावरून दमून भागून परत आल्यावर त्यांना घरचं वातावरण प्रसन्न दिसलं पाहिजे. अद्यापि तुळ्या संसारांत आणखी कोणाचा समावेश झालेला नाहीं म्हणून त्यांच्याबद्दल लिहिण्याची आवश्यकता नाहीं. आपण सार्वजनिक कार्यकर्त्या पुष्कळ पाहातो. परंतु त्यांतल्या बन्याच जणीचे संसार यथा तथाच चाललेले दिसतात. त्यांच्या नवन्याला आणि मुलांलिकरांना संपन्नता असून देखील दैन्य भोगावं लागतं. नवन्याला वेळेवर जेवग मिळत नाहीं आणि मुलांची खाण्यापिण्याच्या अनियमितपणामुळं व औषधपाण्याच्या हेळसांडीमुळं केविलवाणी अवस्था होते. अशा समाजसेविकांच्या समाजसेवेचं कौतुक होण्याएवजीं हसंच होतं. आपली मुख्य भूमिका कोणती आणि दुद्यम कामं कोणती याची अचूक जाणीव नसल्यामुळं हें असं होतं. “आवीं नेटका प्रपंच आणि नंतर परमार्थ” हा उपदेश प्रापंचिकांनी सदैव स्मरणांत ठेवला पाहिजे.

चि. रा. भय्यासाहेबांस आशीर्वाद.

तुळा

दादा

सौभाग्यवतीस तुळं पत्र पोचलं. मीहि तें वाचलं. तिचं तूं विचारलेल्या प्रश्नाला काय उत्तर आहे तें सांगण्यासाठीं मी हें पत्र लिहीत असलों तरी या बाबतीत मला काय वाटतं तेहि मी सांगणार आहे. तूं मला प्रश्न विचारला नसतांना मी उत्तर कशासाठीं द्यावं असं तुला वाटलं तर बाढू दे.

तुझ्या मामेसामुवाई परवां येऊन गेल्या आणि त्यांनी तुला चातुर्मासांत कसला तरी नेम करायला वजावून सांगितलं आहे, कोणता नेम धरावा याबद्दल तूं आपल्या वैनीचा सळा विचारला आहेस. तिचं म्हणणं एवढंच आहे कीं, घरन्या माणसांन्या डोळ्यावर न येईल व आपल्या प्रकृतीला मानवेल असा कोणताहि नेम करावा. त्या नियमाच्या पूर्तेसाठीं यजमानाकडं खर्चाची मागणी करावी लागूं नये आणि उपासतापासानं किंवा अमुक खायचं नाहीं नि तमुक खायचं अशा प्रकारानं अंगांतली तरतरी गमावून बसूं नये. एकाद्या पोर्थीतला रोज एक अध्याय वाचावा, तुळशीला अष्टोदर्शे

प्रदक्षिणा घालाच्या, मुद्दाम बाजारांत जावं न लागतां रोजच्या शिधासामुद्रींतून जमेल त्या पदार्थाचा वाटेल तर देवाला नैबेद्य दाखवावा अशा तिच्या सूचना आहेत.

माझं मत मात्र यांपैकीं एकादी गोष्ट तूं करावीस असं नाहीं. अशा गोष्टी करून जें पुण्य लागतं त्यामुळं दुसऱ्या जन्मांत सुख मिळतं, किंवा मनकामना सफल होतात अशी पुष्कळांची भोली समजूत असते. माझी तशी नाहीं. म्हणून आपण सध्यां जो जन्म उपभोगीत आहों, तोच आनंदमय कसा होईल या दृष्टीनं जें कांहीं करायचं असेल तें करावं असं माझं मत आहे.

नेमधर्मांन पाप नाहींसं होतं, आत्मशुद्धि होते ही गोष्ट खरी आहे. मनुष्य हा स्वैर वृत्तीचा प्राणी आहे. त्याला कसलंहि बंधन नको. यामुळं निरुपाय झाला तरच तो हातपाय हालवतो. इच्छा असून दखील त्याच्या हातून सत्कार्य घडत नाहीं. पण नेमाचा लकडा लागल्यावर पाप लागेल या भयानं तरी तो एकादी गोष्ट अखंडपणे करीत राहतो. संवयीनं ती अंगवळणी पडते आणि सुरवातीस तिचा वाऊ वाटला तरी पुढं तिचं कांहीं वाटेनासं होतं. माझ्या मर्ते नेमाचा खरा उपयोग हा आहे. म्हणून तूं नेम अवश्य कर. पण तो नेम असा असून्दे कीं त्यामुळं एकाद्या सत्कार्याची तुला कायमची चटक लागावी.

पोंथींतला अध्याय वाचण्यापासून तुळा वाचायचा सराव वाढेल आणि त्यांतल्या अद्भुत चमत्कारांनी तुला घटकाभर गंमत वाटेल. लहानपणीं तुमच्याकडून मीं वहुतेक पोथ्या वाचून घेतल्या असल्यानं या वाचनांत तुला नावीन्य वाटणार नाहीं. म्हणजे या वाचनापासून तुला कांहीं लाभ होईल असं म्हणतां येणार नाहीं. देव आणि भक्तांच्या अद्भुत लीला रोज रोज वाचून तुळ्या अंतःकरणांत बावळट भाविकपणा निर्माण होण्याची भीतीच अधिक आहे. वाचनावर माझा मुळीच आक्षेप नाहीं. पण वाचन

अनेक आशीर्वाद

हें मार्गदर्शक आणि ज्ञानवर्धक असावं. ज्यामुळं आपण नवीन कांहींतरी शिकलों असं समाधान वाटेल असं वाचन तुं अवश्य करावंस. वाचलेल्या भागांत जे नवं शिकायला मिळेल त्याचं टिपण करावं आणि फिरून उजळणी करावी.

स्वतःप्रमाणं दुसऱ्यासाठीहि वाचण्याचा नेम तुला करतां येण्यासारखा आहे. ज्यांना वाचनाची आवड आहे, पण ज्यांना कोणत्या ना कोणत्या कारणामुळं वाचतां येत नाहीं त्यांना वाचून दाखवायचं कामाहि तुला करतां येईल. आपल्या शेजारीं वापटसाहेब राहात होते हें तुला आठवत असेल. वृद्धापकाळामुळं इष्ट मंदावली पण त्यांची वाचनाची भूक शमली नाहीं. म्हणून एका विद्यार्थ्याला फी पुस्तकांपुरते पैसे देऊन ते रोजचीं वर्तमान-पत्रं आणि मासिकं वाचवून घेत. तुझ्या आजूबाजूस अशीं माणसं अस-तील, त्यांच्या उपयोगी तुला पडतां येईल. भक्तिविजयाच्या अध्यायापेक्षां हें वाचन तुला आणि दुसऱ्यांनाहि आनंददायक वाटेल.

प्रदक्षिणांपासून लाभ काय होणार तेच मला कळत नाहीं. एक मैलभर चालल्याचा व्यायाम होईल पण तुझ्यासारख्या तरण्याताच्या मुलीला हा व्यायाम खिजगणितीतलाहि वाटणार नाहीं. चि. बळवंतराव पहाटे फिरायला जातात असं तुं एकदां लिहिलं होतंस. त्यांचा हा क्रम अद्यापि चालूं असेल तर तूहि त्यांच्याबरोबर जाण्याचा नेम कर. त्यांचं फिरणं बंद पडलूं असेल तर ते पुनः चालूं करायला लाव. तुझ्याबरोबर बळवंतरावांनाहि पुण्य मिळेल. चार मैलांचा फेरफटका केल्यावांचून तोंडांत पाणी घालायचं नाहीं अशी संवय तुम्हांला या नेमामुळं झाली तर ती आरोग्यदायक आणि आरोग्यरक्षक ठरेल.

नैवेद्याच्या नेमाची तिची सूचना मला मान्य आहे. पण नैवेद्य कशाचा दाखवायचा याबद्दल मला थोडं सांगायचं आहे. बाजारांत आयते मिळ्यारे

अनेक आशीर्वाद

किंवा घरोघरी नेहमीं होणारे जिन्हस नैवेयाला वर्ज्य समजावेत. दर आठवं ख्याला नवा खाद्यप्रकार शोधून काढावा. रुचकर आणि पौष्टिक हे दोन मुख्य गुण त्यांत पाहायचे. साधनसामुद्री आणि मालमसाला नेहमींचा असला तरी त्यापासून बनवावयाचा पदार्थ नवा वाटला पाहिजे. नैवेय हा देवाला नुसता दाखवायचा असतो. त्याचा चट्टामट्टा तुमचा तुम्हीच करणार आहां. म्हणून नैवेय परोपरीचे तयार करण्यात तुला मौज वाटेल. या नेमामुळे तुझी पाककुशलता वाढेल आणि ती तुला जन्मभर उपयोगी पडेल.

ज्यांच्यामुळे खर्चाचा बोजा पडणार नाहीं आणि ज्यामुळे तुझी प्रकृति विघडणार नाहीं असेच नेम तूं पतकरावेस ही तुझ्या वैनीची सूचना लक्षांत घेऊनच मीं हे नेम तुला सुचविले आहेत. तुला आवडतील ते व साधतील ते नेम तूं धर. एकच नेम धरायचा असा कंजूषपणा कशासाठी ! मीं सुचविलेले सर्वच नियम एकदम अमलांत आणले तरी विघडणार नाहीं.

आणखी एक सांगायचं म्हणजे असं की करण्याचेच तेवढे नेम असतात असं नाहीं. न करण्याचेहि नेम धरतां येतील. आपल्या हातून गैर अशा कांहीं गोष्ठी कळत वा न कळत होत असतील. आत्मपरीक्षण करून या गैर गोष्ठीचा शोध घ्यावा व त्या करायच्या नाहींत असा नेम स्वीकारावा.

इकडील सर्व ठीक आहे. चि. रा. बळवंतरावांस आशीर्वाद. अलीकडं त्यांचं असं पत्र बरेच दिवसांत आलं नाहीं. अधूनमधून त्यांनीहि लिहावं हे आशीर्वाद.

तुझा
दादा.

ل

आपली व माझी प्रत्यक्ष ओळख नाहीं. तरी पण तुमच्याविषयी माझ्या कानावर आलेल्या गोष्टीवरून तुम्ही दिसायला शिष्ट पण मोठे उपदव्यापी आणि विघ्रसंतोषी गृहस्थ दिसतां. आमचे चिरंजीव गजानन हे तुमच्या शेजारीं राहिले आणि तुम्ही त्यांच्या मनांत भलभलत्या गोष्टी भरवून त्यांच्या माझ्यांत वैमनस्य उत्पन्न करण्याची पाळी आणलीत.

चि. गजाननासाठी आम्ही इकडं चारपांच मुली पाहून ठेवल्या. पत्रिका, गणगोप पाहिली. हुंडा भरपूर द्यायलाहि तयार आहेत. पण गजानन तिकडच्या एका कोंकणस्थ मुलीशींच लग्न करण्याचा हट धरून बसला आहे. तुमची त्याला फूस आहे. आमच्यापेक्षां तुम्ही त्याला जवळचे वाटूं लागलां आहां. पण आपल्या जातीची आणि ती कदाचित् नात्यांतलीहि असेल. एक कारटी खपविण्यासाठीं आमच्या मुलाचे तुम्हीं बारा वाजवावे हा शुद्ध

अनेक आळीचार्द

नीचपणा आहे. आम्ही देशस्थ आणि वतनदार लोक आहों. आमच्या तोलाच्या आमच्या देशस्थांपैकी मुलींना तोटा पडला आहे आणि म्हणून वाटेल त्या जातीच्या पोरीशी आमच्या मुलानं लग्न लावून मोकळं न्हावं अशी गोष्ट नाही; आणि आपल्या सारख्याच्या चेतवणीनं त्यानं तसं कांही केलं तर तो आम्हांला मेला असं समजू. आणि याचे परिणाम त्याला जन्मभर भोगावे लागतील. त्याला लावलेले हे भिकेचे डोहाळे दूर करण्याचा आपण प्रयत्न करावा अशी आपणांस हात जोडून विनंति आहे.

आपण स्वतःहि मुलांचे बाप असाल. तुमच्या मुलानं देशस्थ कन्हाच्याच्या मुलीशीं लग्न केलं तर तुम्हांला कसं काटेल? लोकांच्या पोरांना भलत्या नादाला लावतांना आपल्या पोरांना तोच उपदेश आपण कराल कायाचा विचार करा.

बहुत काय लिहिणे ही विनन्ति.

गोविंद कृष्णार्जी कुलकर्णी

श्रीयुत गोविंद कृष्णार्जी कुलकर्णी यांसी सा. न. वि. वि. ४४

पत्रद्वारे आपण आपला परिचय करून दिला याचं समाधान वाटतं. या परिचयाचं स्नेहांत रूपांतर झालं तर हें समाधान द्विगुणित होईल. आपले चिरंजीव गजाननराव हे माझे स्नेही झालेच आहेत. त्यांच्या निमित्तानं आपला स्नेहाहि आज ना उद्यां मला लाभेल असा मला विश्वास वाटतो.

चि. गजाननराव यांनी केलेली आपल्या जोडीदारणीची निवड माझ्या मध्यस्थीमुळे आणि खटाटोपासुळे केली असा संशय आपण कशावरून घेतां हें माझ्या लक्षांत येत नाहीं. वस्तुस्थिति अगदी वेगळी आहे. गजाननराव आणि मीनाक्षी यांनी आपली निवड केली ती अगदी स्वतंत्रपणे एकमेकांचे गुण आणि मतं समजून घेऊनच केली आहे. तीं दोघांहि माझ्या चांगल्या परिचयाचीं झालीं आहेत आणि त्यावरून त्यांनी केलेली एकमेकांची निवड योग्य असून तीं दोघांचंहि जीवन सुखी करील असा मला विश्वास वाटतो.

अनेक आशीर्वांद

हा विवाह आपणांस पसंत नसणार आणि यामुळे बापलेकांत कायमचं वितुष्ट येईल ही गोष्ट गजाननरावांच्या निझेनास मीं आधींच आणली होती, आणि मीनाक्षी बरोबरची मैत्री वाढीस लागण्यापूर्वीच हा प्रश्न सोडविण्याबद्दल बजावलं होतं. परंतु 'लग्नाच्या कामीं मला कोणाचीहि सक्ति सहन व्हायची नाही' असं त्यांनी मला सांगून टाकलं.

मीं स्वतः गजानन-मीनाक्षी विवाहास आनंदानं संमति दिली आहे. मीनाक्षी कोंकणस्थाची मुलगी आहे हें खरं, पण ती माझ्या नात्यांतली मुळींच नाहीं. माझ्या मुलानं एकादी देशस्थ-कन्हाडे कन्या पसंत केली तर मी त्याला विरोध मुळींच करणार नाहीं. माझ्या मतें मुलीच्या अनुरूपतेपुढं गणगोत्राचं आणि हुंडापत्रिकांचं स्तोम बिलकूल माजवूं नये. मी तसं माजविणार नाहीं.

गजाननरावांन आतां मीनाक्षीला नकार यावा या बाबतींत मी मुळींच प्रयत्न करणार नाहीं. उलट कोणत्याहि परिस्थितींत त्या दोघांचा विवाह सिद्धीस जावा यासाठीं मात्र त्यांना लागेल तें सहाय्य आनंदानं करीन. त्यांन आपला विवाह नोंदविण्याची नोटीस दिल्याबद्दल आपणांस प्रति लिहिल्याचं आजच मला कळविलं. साक्ष घालण्यासाठीं आपणांस बोलावलं असल्याचंहि सांगत होता. आपण अवश्य यावं अशी त्याची इच्छा आहे आपण आणि आईं आलां तर त्याला केवढी धन्यता वाटेल. आपला जन्माचा प्रश्न आपल्या मताप्रमाणं तो सोडवीत आहे. हा त्याचा अपराध असं आपणांस कां वाटतं? वास्तविक मुलं आपली सोय आपण पाहूं लागली याचं समाधान वाटलं पाहिजे आणि त्यांच्या इच्छापूर्तीला शक्य तें सहाय्य केलं पाहिजे. या एवढ्या गोष्टींत गजानन आपल्या इच्छेबाहेर वागत असला तरी इतर वेळीं त्यांन आपला उपमर्द केल्याचं एकतरी उदाहरण आपणांस आठवतं का? शक्यच नाहीं तें. त्यांच्यासारखा सालस मुलगा

अनेक आशीर्वाद

क्वचित्च असेल. आपणांस असा मुलगा लाभला हें आपलं भाग्य होय. आणि मीनाक्षीस प्रत्यक्ष पाहिल्यावर अशी सून आपल्यास लाभली याची आपणांस धन्यताच वाटेल. आपल्याकडं आलेल्या पत्रिकांतले सगळे गुण आणि सर्वांचा हुंडा एकत्र घातला तरी मीनाक्षीच वजनांत भारी होईल अशी आपली खात्री पटेल.

आज जग कसं चाललं आहे हें आपणहि पाहावं. म्हणजे चि. गजानन-राव मुलखावेगळं कांहीं करीत नाहीं असं आपणांस दिसून येईल. बापानं मुलावर रागवावं पण तें क्षणिक असावं. त्यास कायमच्या वैरावं स्वरूप येऊ नये. 'मुलगा आम्हांला मेला' हे शब्द बापाच्या तोंडांतून यावे ही कल्पनासुद्धां दुःसह होते. मुलाला सुखी करणं हेच बापाचं कर्तव्य. मुलाच्या सुखासाठीं बापानं आपल्या सुखाकडं कानाडोळा करणं योग्य. आपणांस हें दुसऱ्यानं सांगायला नको. आपल्या हृदयांत बापाचं अंतःकरण आहे आणि तें आपणाकडून योग्य तेंच करवील.

तारखे दिवशीं आपली भेट होईल. आणि आपला लोभ वाढीस लागेल असं इच्छितों.

आपला
दादा

तुमचं पत्र पोंचलं. या प्रकारचं पत्र तुम्हीं मला यापुढे लिहूं नये. तुमचा नवमतवाद मला मानवणार नाहीं. वारणीचं कपाळ फुटलं. त्या दुःखांत काय कमतरता आहे म्हणून तिच्या जन्माचे आणखी धिंडवडे झालेले आम्हीं आणखी पहावे? तुम्ही आणि तुमच्यासारखेच दुसरे आमस्वकीय हृषीधरन बसले म्हणून तिला शाळें घातलं. वास्तविक तिनं नशिवास आलेल्या अवस्थेत घरीं बसूनच देवदेव करीत रहाणं योग्य होतं. तिच्या पोटालाहि देवदयेनं कमी नाहीं. तिला पोसायचं सामर्थ्य देवानं मला दिलं आहे. एका मुलीला पोसायचं संकट वाटावं असं काळं पाणी माझ्या तोंडून चाललेलं नाहीं. बरं, तुमच्या म्हणण्याप्रमाणं मीं तिला शिकवलं आणि ती मैट्रिक आली; पुष्कळ झालं. पण एवढाचावर तुमचं समाधान नाहीं. तिला कॉलेजांत धाडा, तिला डाक्टरीण करा, असा तुमचा तगादा आहेच. आणि तिला अशी मऱ्याम बनवून कायदा काय, तर तिला आपल्या जन्माची विस्कटलेली

अनेक आशीर्वांद

घडी फिरून बसवायला आपण संधि द्यावी. तुम्हीं स्पष्ट लिहिलं नाहीं तरी
तिनं काळेजांत जाऊन कोणाबरोबर तरी पाठ लावावा असा तुमचा उद्देश
लक्षांत आल्यावांचून रहात नाहीं. पोरीच्या जन्माची घडी बसवायची असती
नर देवानं ती विस्कटलीच असती कशाला? आणि देवाचीच इच्छा तशी,
नर तिच्याविरुद्ध जायला आम्ही माणसं काय देवाहून दांडगीं झाले?
तुम्ही नुसतं शिक्षणापुरतंच म्हणालां असतां तर मीं ऐकलं असतं एकादे
वेळीं. पण या शिक्षणाच्या पोटांत पुनर्विवाहाचं पाप आहे म्हणून मी आतां
पुढे शिकवायचं नांवसुद्धां काढणार नाहीं, कोणाला काढूं देणार नाहीं.
गतजन्मांच्या पापाचं कफळ पोरगी या जन्मांत भोगीत आहे. आणखी फिरून
या जन्मांत पापंच करून पुढच्या जन्माचेहि वाटोळं करून ठेवावं असं
शाहाण्या म्हणविणाऱ्या तुमच्यासारख्या गृहस्थांनीं सुचवणं तुम्हांलाच
शोभतं.

अभिक काय लिहिणे ही विनंति.

धोंडो सदाशिव पेठे

तुमचं पत्र वाचून वाईट वाटलं. आणि तें कां वाटलं हें तुम्हांला कळविण्यासाठीच मला हें पत्र लिहावं लागत आहे. तुम्हीं मला पत्र लिहूं नये अशी ताकीद दिल्यावर मला स्वस्थ बसणं भाग होतं. परंतु या वेळी मी माझे विचार न कळवितां स्वस्थ बसलों तर एका निरपराधी मुलीला निष्कारण होणारं कठोर शासन मीं दुबळेणानं मान्य केलं, असं माझं मन मला खात राहील. राजाच्या तावडीत सांपडलेले प्रजाजन आणि बापाच्या तावडीत सांपडलेली मुलं असहाय्य असतात, आणि त्यांना होइल तो छळ मुकाब्यानं सहन करण्यावांचून गत्यंतर नसतं. चि. वारूताई सर्वस्वीं तुमच्या ताब्यांत आहे. आणि तुम्हीं निच्या जन्माचं सोनं किंवा माती कराल ती तिनं गोड मानून घेतली पाहिजे. तिच्या जन्माचं सोनं करणं तुम्हांला शक्य आहे. आणि तुम्हीं तसं केलं तर मला आनंद वाटेल. परंतु तुम्ही तिच्या जन्माचं मातेरं करीत असाल तर माझ्याइतका कष्टी कोणी होणार नाहीं. ही

अनिष्ट गोष्ट तुमच्या हातून न घडावी यावद्ल मी शक्य तो प्रयत्न करीत राहणार. तो तुम्हांस आवडो किंवा न आवडो.

तुमच्या पत्रांत देवाचं प्रस्थ बरंच माजलेलं दिसतं. चि. वारूताईच्या जन्माची झालेली आणि यापुढंहि होऊं पहाणारी वाताहत त्याच देवाच्या इच्छेप्रमाणं झालेली आणि व्हावयाची आहे, अशी स्वतःची समजूत करून घेऊन आमचीहि धालूं पहात आहां! देवाच्या सामर्थ्यावर आणि त्याच्या इच्छेच्या अभंगपणावर तुमची दृढ श्रद्धा असावी, असं तुमच्या पत्रावरून सकृदर्शनी दिसतं. परंतु तुमचं आतांपर्यंतचं आयुष्य पाहिलेल्या माझ्यासारख्या माणसाला ही तुमची देवावरील श्रद्धा दाखवण्यापुरतीच असून, वेळप्रसंगीं देवाचं सामर्थ्य आणि देवाची इच्छा तुम्ही धाव्यावर बसवूं शकतां हें कदून चुकलेलं आहे, एकदां नव्हे तर दोनदां तुमची पत्नी हिरावून घेऊन, तुम्हांला वैवाहिक जीवन उपभोगूं देण्याची आपली इच्छा नाहीं, असं तुमच्या देवानं दर्शविलं होतं. पण त्याची ही इच्छा अमान्य करून तुम्ही तिसऱ्या खेपेस बोहोल्यावर चढलां आणि आज सौ. शांताबाईसह संसारसुखाचा आनंदानं आस्वाद घेतां आहां!

देव म्हणा, किंवा आपल्या आकलन-सामर्थ्याबाहेर असलेली कोणती तरी शक्ति म्हणा, त्यांच्यामुळे आपल्या आयुष्यांत अतर्क्य आणि अनपेक्षित अशा काहीं घटना घडून येत असतात. पण त्या घडल्या म्हणून त्यांची झळ नाहींशी करण्याचा प्रयत्न करायचा नाहीं, हा आत्मघातकीपणा होईल. ध्यानीमर्नी नसतां मनुष्य सांथीच्या तावडींत किंवा अपघातांत सांपडतो, अशा वेळी देवाच्या इच्छेमुळं हें गंडांतर आलं, त्याचो इच्छा असली तर तें दूर होईल, असं म्हणून आपण कपाळाला हात लावून बसतों, कीं उत्कृष्ट औषधयोजना करून तें संकट मांग हटविण्याचा प्रयत्न करितों? असा प्रयत्न करणं म्हणजे देवाविरुद्ध बंड होय असं मानण्याइतके भोक्ते आपण

अनेक आशीर्वाद

आतां राहिलों नाहीं. आणि अशा प्रकारे आपल्याविशद्ध बंड करणाऱ्या माणसांना शासन करण्याचं सामर्थ्य देवाच्या अंगीहि राहिलेलं नाहीं, असा आपला रोजचा अनुभव आहे. योगायोगान—यालाच पुष्कळज्ञ देव म्हणतात—माणसाच्या आयुष्यांत एकादं वैगुण्य निर्माण झालं, तर अन्य साधनानं तें भरून काढण्याचा माणसाचा अद्वाहास सदैव चाललेला आहे, आणि तसा चाललाच पाहिजे; हेच त्याच्या जिवंतपणाचं, तेजस्वी वृत्तीचं, योतक आहे.

पण माणसाची ही धडपड स्वतःच्या सुखासाठी जितकी होते तितकी दुसऱ्यासाठी होत नाहीं. अगदीं जीवलग व्यक्तीच्या सुखासाठीहि होत नाहीं. तुमचं उदाहरण पहा. तुम्हीं स्वतःचं जीवन आनंदमय करण्यासाठी जेवढी दक्षता घेतली व घेतां, तेवढी किंवा तिच्या दशांशतरी दक्षता तुम्हीं चि. वारुताईच्या सुखासाठी घेतां काय? तुम्हीं ‘घेतों’ असं उत्तर द्याल. आणि पुरावा म्हणून ‘तिला पोटभर खायला घालतों आणि तिच्या आवडीप्रमाणं पोलकीं पातळं घेतों’ असं सांगाल. पण भातपोळी आणि पातळपोळकीं एवढंच मनुष्यजीवन आनंदपूर्ण करू शकत नाहीं हेतुम्हांलाहि माहीत आहे.

घरीं एकांतांत वसून वारुताई आपल्या नष्टचर्याविद्वल कुढत बसली असती, त्यापेक्षां शाळेच्या निमित्तानं तुम्हीं तिला बाहेरच्या जगांत थोडा वेळतरी वावरूं दिलं आणि शिक्षणाचा लाभ झाल्यामुळं तिला आतां लेखनवाचनांत बन्या प्रकारे कालक्रमण करतां येईल. पण मॅट्रिकपर्यंतचं शिक्षण नोकरीत चंचुप्रवेश करण्यास पुरेसं असलं, तरी तें खरा विद्यानंद देऊं शकत नाहीं. विद्या या दृष्टीनं तें अगदीं तोकडं पडतं. वारुताईस तेवढ्यानं विद्येची चटक लागली असेल आणि शिक्षणाबद्दलची तिची भूक शांत होण्याएवजीं अधिकच प्रज्वलित झाली असेल. तिचं समाधान तुम्हीं केलं

नाहींत, तर तिळा एवढंतरी कशाला शिकवलंत? अपुन्या अशानं भूक अधिकच कडाडते, आणि अर्ध्या पोटीं पानावरून उठवणाऱ्याचा संताप येतो, हा तुम्हांलाहि अनुभव असेलच. ज्ञानाचंहि तसंच होतं.

चि. वारुताईला उच्च शिक्षण दिलं आणि पोटासाठीं नसलं तरी, आपलं वाया चाललेलं जीवन सत्कारणीं लावायचा कोणतातरी मार्ग तिळा उपलब्ध झाला, तर त्यांत बिघडलं काय? लोकांच्या उपयोगी पडणं हें कां पाप आहे? आणि तुम्हीं ज्या देवाचं इतकं प्रस्थ माजवितां, त्या देवाला परोपकार म्हणजे पाप का वाटेल? आपण जो जन्म वारुताईला दिलात, तो घरच्या अंधारांत कुजवून टाकण्याएवजी इतरांच्या उपयोगीं पहून, तिनं त्या जन्माचं चीज केलेलं पाहून त्या देवाला समायानच वाटेल. तो तुमचा देव सहदय असला तर तो वारुताईस आणि तुम्हालांहि धन्यवाद देईल.

वारुताईला उच्च शिक्षण देण्यालाहि तुमची हरकत नाहीं. पण त्या उच्च शिक्षणाबरोबर तिच्या डोकींत पुनर्विवाहाचं वेड शिरेल, हा बाऊ तुम्हांला भीति दाखवितो आहे. कॉलेजांत जातांच मुलं उच्छृंखल आणि स्वैराचारी बनतात असा आपला समज आपण कां करून घ्यायचा? असे स्वेच्छाचारी विद्यार्थी-विद्यार्थिनी आपणांस अधूनमधून आढळतात; पण त्यांच्याहून कितीतरी पट अधिक मुलं सच्छील आणि सदाचारीहि असतात. आपली वारुताई त्यापैकीच ठरणार नाहीं असे मानायला आपल्यापाशीं काय आधार आहे? मुलांना आपल्या आजुबाजूची परिस्थिति कळते आणि त्या परिस्थितींत बिघड होईल अशा गोषी आपल्या हातून न घडण्याबद्दल ती शक्य ती दक्षता घेतात. वारुताई समजूतदार मुलगी आहे आणि ती आपलं वर्तन वेढवाकडं होऊं देणार नाहीं असा मला विश्वास वाटतो.

आणि समजा, खरोखरीच एकादा अनुरूप जोडीदार भेदून ती त्यांच्याशीं पुनर्विवाह करायला सिद्ध झाली, तर आपण तिच्या या इच्छेला मान

अनेक आशीर्वांद

यायला पाहिजे. पाप म्हणून घिक्कारण्याइतकी ती गोष्ट निषिद्ध नाहीं. मला तर तशी वाटत नाहीच, पण तुम्हांलाहि तशी वाटण्याचं कारण नाहीं. पत्नीच्या निधनानंतर किंवा निधनापूर्वीहि विवाहाच्या आवृत्त्या काढण्याचा सदर परवाना तुम्ही पुरुषांना देतां, आणि ऐन ताहण्यांत वैधव्याच्या डागण्या मुलींनी निमूटपणे सोसल्या पाहिजेत, असा जुलूम करतां; तो कां? मुली निरुपायानं अशा जुलुमाला मान वाकवितात पण म्हणून त्यांची नैसर्गिक क्षुधा, त्यांना दडपून ठेवतां येते असं थोडंच आहे? परवां तुम्ही इथं आलां होतां, तेव्हां तुमच्या शोजारच्या एका सावकाराची विधवा सून घरच्या मुनीमावरोब्र पळून गेली अशी एक गोष्ट तुम्हीं सांगितली. मला त्यांत त्या बुनेचा मुळींच दोष वाटत नाहीं. तिची नैसर्गिक भूक दडपून टाकणाऱ्यातिच्या बापाचा आणि सासच्याचा तो दोष आहे. दुसरं एक तुम्हींच सांगितलेलं प्रकरण आठवलं. एक कुमारी शिक्षका चुलींत पळून भाजून मेली आणि तो बळेंबळे अविवाहित राहिल्यामुळे येऊं लागलेल्या फेकच्याचा परिणाम होता, असं डाक्टरांनी दिलेलं मत तुम्हीं मला सांगितलं. योग्य वयांत नैसर्गिक भूक शमली नाहीं तर, अविवाहित मुलींच्या प्रकृतीवरच विपरीत परिणाम व्हावा, आणि बालविधवांच्या प्रकृतीवर तो होऊं नये असं तुमच्या देवानं केलं असेल हें संभवनीय वाटत नाहीं.

तुम्हांला या सर्व गोष्टी कळतात आणि पटतहि असतील. पण आपल्या वैयक्तिक सोयीसाठी तुम्ही वेड पांघरत आहां. तुम्हीं स्वतःला धर्माभिमानी संस्कृतिसंरक्षक म्हणून घेतां आणि सनातनीच्या कंपूतले मान्यस्त गृहस्थ असा तुमचा लौकिक आहे. मुलीला उच्च शिक्षण दिलं आणि यदाकदाचित् तिनं पुनर्विवाह केला, तर ती सुखी होईल हें दिसत असलं तरी, त्यामुळे तुमच्या सनातनी कंपूतल्या प्रतिष्ठेला धक्का बसेल ही तुमची खरी धास्ती आहे. म्हणजे तुम्ही लेकीच्या उभ्या आयुष्यापेक्षां स्वतःच्या उरलेल्या

अनेक आशीर्वाद

थोडयाश! आयुष्याला जपतां आहां! मुलीला पाप लागेल आणि पुढल्या जन्मी तिच्या वांटथास हालअपेणा येतील ही तुमची भीति खरी नमून आपला स्वतःचा आजचा बडेजाव कमी होईल आणि आज आपल्यास हात जोडणारे लोकच उयां आपल्याकडं चोट दाखवू लागतील, ही तुमच्या पोटांत खरी धास्ती आहे. म्हणून तुम्ही देवाधर्माचा, पापपुण्याचा आणि मुलीच्या कल्याणाचा वरकरणी कितीहि आव आणलात तरी मुलीच्या सुखाचा होम करून तुम्ही त्या आगीवर आपली पोळी भाजून घेणार आहां, असंच जाणते लोक म्हणतील. तुमचा उपहास करतील.

अधिक काय लिहायचं ! लोभ वाटल्यास करावा ही विनंति.

तुमचा
दादा

तुमचे तेथील डॉ. धराधर हे इथं सहकुटुंब (द्वितीय) येणार असून त्यांची इथं कोणाचीच ओळख नाही, म्हणून त्यांनी मजकडं उतरावं अशी तुमची इच्छा असल्याचं तुम्हीं लिहिलं. पण स्पष्ट सांगायचं म्हणजे या जोडप्याचं आतिथ्य करावं अशी माझी इच्छा नाही. मला पाहुण्यांचा कंटाळा मुळीच नाही. उलट पाहुणा येईल तो दिवस मला आनंदाचा वाटतो. त्यांतल्या त्यांत विद्वान् पाहुण्याचं आगमन म्हणजे मला सणासारखं आनंददायक होतं. तुमचे डॉ. धराधर हे नुसते कुशल डॉक्टर नसून उत्कृष्ट वर्के आणि लोकप्रिय लेखक आहेत, या सर्व गोष्टी खन्या असतील. पण ज्याचं आचरण मुसंस्कृत नाही त्याच्यापुढं विद्रतार्दर्शक कितीहि पदव्या असल्या, तरी त्याला मी विद्वान् मानीत नाही. आणि त्याला मी विद्वान् मानीत नसल्यानं तो मला पूज्य व स्वागतार्ह वाटत नाही. तुमच्या डॉ. धराधरांच्या

द्वितीय संबंधावरून नुकताच वृत्तपत्रांतून जो “फालगुनमास” साजरा झाला त्यावरून त्यांचं आचरण माणुसकीला सोडून झालेलं आहे अशी माझी समजूत झालेली आहे. पहिली पत्नी जिवंत असतांना दुसरा कराण हें सर्वच माणसांपुरतं निंद्य असतं असं मानणाऱ्यांपैकी मी नाहीं. कांहीं विशिष्ट प्रसंगी असे विवाह समर्थनीय आणि अत्यावश्यकहि असूं शक्तील. परंतु डॉक्टर मजकुरांच्या प्रथम पत्नीचं आणि तिच्या सत्वशीलतेचं जेवणं मीं वाचलेलं आहे, त्यावरून डॉ. धराधरांच्या द्वितीय विवाहाळा ‘मनुष्याला न शोभणारा स्वैराचार’ या व्यतिरिक्त दुसरं नांव देतां येणार नाहीं. माझ्या घरीं येणारे पाहुणे हीं माणसं असावींत, माणुसकीवर पाणी सोडलेल्या माणसांनी माझ्या घरीं पाऊलहि टाकूं नये.

सौभाग्यवतीचं म्हणणं असं की “येताहेत तर येईनात कां? ज्याचं कर्म त्याच्याबरोबर! करायची आहे काय आपल्याला त्याची पंचाईत?” पण मला तिचं हें मत मान्य नाहीं. चावट लोकांचा निषेध न करितां भल्या लोकांनी त्यांचं आगत-स्वागत केलं, तर ते त्याचा भलताच फायदा घेऊं लागतात. आपलं आचरण हें, लोक नाकं मुरडतात तसं वावंगं नाहीं, शहाणे व समजूतदार लोक आपल्याला मानानंच वागवितात, अशी ते बहुजन समाजाच्या डोळ्यांत धूळफेक करूं लागतात, आणि निंदणाऱ्यांना मूर्खींत काढून मोकळे होतात. डॉक्टर महाशय यांना खायपेयांचा विधि-निषेध नाहीं असं ऐकतों. तसं असेल तर त्यांना आमच्या सारख्याकडंच उतरलं पाहिजे असं नाहीं. आगगार्डीच्या डब्यांत किंवा स्टेशनवरील स्पेन्सरच्या भोजनगृहांत त्यांना जेवायला मिळेल आणि डाक बंगल्यांत पथारीहि पसरतां येईल. त्यांना पैशाचाहि प्रश्न नाहीं. मग अशी सरळ सोय सोडून हें जोडपं माझ्यासारख्याकडं उतरण्याची इच्छा करतं, तें कां? मला तरी असं वाटतं कीं, आपल्या पापावर आमच्यासारख्याच्या मान्यतेचा छाप

अनेक आशीर्वाद

मासून घेणं याहून त्यांचा वेगळा उद्देश नाही. माझ्यापुरता तरी त्यांचा हा उद्देश सफल होण्यासारखा नाही.

तुमच्या एवढ्या इच्छेस मीं विरोध दाखविला म्हणून गेरसमज करून घेऊ नका. तुमचे आमचे संवंध आतांपर्यंत आहेत तसेच पुढेहि राहतील. तुम्हीं स्वतः इथं आलां तर आम्हांला आनंदच होईल. इकडील सर्व श्रीक. लोभ असावा हे आशीर्वाद.

तुमचा
दादा

तुमचं पत्र पोंचलं. ज्ञाल्या गोष्टीचं मला आश्वर्य वाटलं नाहीं, आणि वाईटहि वाटलं नाहीं. तुमच्या जामातांनी तुमच्या मुलीला टाकून दुसरं लग्न केलं, याचं तुम्हांला वाईट वाटावं हें साहजिकच आहे. एका मुलीच्या जन्माचं मातेरं ज्ञाल्याबद्दल कोणालाहि वाईट वाटेल. परंतु या प्रसंगी वस्तु-स्थिति वेगळी आहे. तुमच्या जामातांनी दुसरी बायको केली, म्हणून तुमच्या चि. चिंगुताईच्या जन्माचं अधिक मातेरं ज्ञालं असं मला वाटत नाहीं. तें आधीच ज्ञालेलं आहे. कारण ती तुमच्या जामातांची एकटीच पत्नी असतांना स्वतः सुखी होती व त्यांना सुखी करीत होती असं नाही. तुम्हां पतिपत्नीच्या व इतरेजनांकद्वन चिंगुताईविषयीच्या ज्या गोष्टी मीं ऐकल्या आहेत, आणि एकदोनदां तुमच्या जामातांच्या घरीं जाऊन जो प्रकार प्रत्यक्ष पाहिला आहे, त्यावरून चिंगूताईस नवन्याच्या घरचं वास्तव्य रुचत नव्हतं ही गोष्ट स्पष्ट ज्ञालेली आहे. नवन्यादेखत कुंकूमंग्लसूत्राला

अनेक आशीर्वाद

फांटा देऊन घराबाहेर पडणाऱ्या मुलीला त्या नवन्यापाशीं रहायला मिळत नाहीं म्हणून तकार करायला काय अधिकार आहे ? आणि मुलीला रुचत नव्हती तीच गोष्ट नाढीशी झाल्यावदल तिच्या आईचिलांनाहिं हळहळण्याचं काय कारण आहे ?

तुमचे जामात वसंतराव यांना मी चांगलं ओळखतों. ते सज्जन गृहस्थ आहेत, अशी माझी खात्री आहे. त्यांच्याकडून तुमच्या मुलीचा छळ झाला असा आरोप तुम्हांला करतां येईल असं मला वाटत नाहीं. फारतर तुमच्या मुलीचे मूर्ख लाड त्यांनी पुरविले नसतील, पण हा त्यांचा अपराध नव्हे. असा मुविद्य, मुशील आणि संपन्न जोडीदार लाभला असतां त्याचं प्रेम संपादण्याएवजीं त्याच्याशीं वैमनस्य ठेवण्यांतच चिंगूताईनं आनंद मानला. नवन्याकडून छळ होण्याएवजीं नवन्याचा छळ तिनं अमर्याद केला. वर्षानुवर्ष त्यांनी हा छळ कां सोसला हेच कळत नाहीं. मुधारणेची आशा नाहीं अशी खात्री करून घेऊन दुसरी अनुरूप जोडीदारीण वसंतरावांनी यापूर्वीच करून घ्यायला हवी होती. पण उशीरां कां होइना, त्यांनी योग्य तें केलं याचा मला आनंद वाटतो.

आतांपर्यंत चिंगूताई आणि वसंतराव दोघंहि कशी होतीं. आतां वसंतराव आपल्यापुरतेतरी मुखी झाले ही समाधानाचीच गोष्ट मानली पाहिजे. मुख घेतां आलं तर दोघांनाहिं घेतां आलं पाहिजे, नाहींतर दोघांनीहि हाल. वनवासांत आयुष्य कंठलं पाहिजे, असं म्हणणं निष्पुरपणाचं ठरेल.

चि. चिंगूताईला दुसरा मनपसंत जोडीदार मिळवून मुखी होतां येण्यासारखं नाहीं, हा वसंतरावांचा दोष नव्हे. आपल्या समाजव्यवस्थेचा तो दोष आहे. तथापि वसंतरावांच्या मनोवृत्तीविषयीचा माझा अंदाज बरोबर असेल तर, चिंगूताईनंहि आपल्या जन्माची नवी घडी वसविली तर तिला वसंतराव कायद्याचा वडगा दाखवून विरोध करणार नाहींत. तसं तिला

अनेक आशीर्वाद

कोणत्याहि कारणानं करतां येत नसेल तर तिच्यासाठी त्यांना एक गोष्ट करतां येण्यासारखी आहे. ती म्हणजे तिच्या अनवद्वाची तरतूद. ती त्यांनी केली नसेल तर मी मध्यस्थी करीन आणि त्यांत मला यशाहि येईल असं वाटतं. वास्तविक त्यांच्याकडं ही मागणी करण्याचा चिंगूताईला अधिकार नाहीं. पत्नीपदाचं कोणतंच कर्तव्य स्वतः पाळायचं नाहीं आणि पत्नी-पदाचं हक्क तेवढे उपभोगावयाचा हव्यास धरायचा हा शुद्ध जुलूम आहे. नरी देखील मूर्ख माणसाकडं क्षमेच्या दृष्टीनं पहायची उदारता वसंतरावांच्या अंतर्यामी असेल.

माझं हें लिहिणं तुम्हांला कठोरपणाचं वाटेल. आणि तें तसं आहेहि. गेर गोष्टीबद्दल शासन झालं तरी तोंडापुरती सहानुभूति आणि हळहळ प्रकट करण्याचं नाटक मला करतां येत नाहीं. जीं नवरा-वायको एकमेकांस मुखी कहूं शकत नाहीत, उलट एकजण दुसऱ्याचं जिणं क्लेशपूर्ण करण्यांत आनंद मानतो, त्यांनी एकमेकाला कवटाळूनच बसलं पाहिजे असं म्हणणाऱ्यापैकीं मी नाहीं. संसार ही समाईक भागीदारी आहे. त्यांतला एक भागीदार न्वार्थी, स्नेहशऱ्य आणि गळेकापू असेल तर दुसऱ्यानं त्याचा संबंध नोडण्यांत मुळीच दोष नाहीं. तो त्याचा शहाणपणा ठरेल. या प्रकरणां वसंतरावांनी हा शहाणपणा दाखविला आहे. याच्या आधीच ही गोष्ट ज्वायला पाहिजे होती.

चिंगूताईवद्दल मला हळहळ वाटत नाहीं, असं मात्र नाहीं. सर्वतोपरी शोग्य नवरा लाभला असून सुखाचा संसार करण्याएवजीं ती देशोधडीला लागत आहे याचं मनस्वी वाईट वाटतं. तिच्यावर असा प्रसंग न यावा या सदिच्छेनं मीं एकदोनदां तिला सावधगिरीचा इषारा दिलेला होता. तुम्हीं तिची कानउघाडणी केली असलीच पाहिजे. पण माझ्यापुरतं सांगायचं तर मला अनुभव आला तो विपरीत आला. चिंगूताईनं आपलं आचरण

अनेक आशीर्वाद

सुधारण्याएवजीं माझ्याशीं तुसडेपणानं वागायला सुरवात केली. हितोपदेशहि कडवट कसा लागतो याचं प्रत्यंतर तिनं मला आणून दिलं.

चिंगूताईच्या या तुसडेपणावर चिडलेला असल्यामुळं तिच्या दुर्दशेचा मला हर्ष होतो आहे, असं मुळीच समजू नका. तिची दुर्दशा दूर होऊन तिनं आपलं उरलेलं आयुष्य सुखी करावं याबद्दल तुमच्याइतकीच मलाहि तळमळ वाटते. आणि म्हणून मी एकदोन उपाय तुम्हांला सुचवून ठेवतो. चिंगूताईनं आतां शिकायला प्रारंभ करावा असं मला वाटत; म्हणजे तिनं शाळेंत नांव दाखल करावं, असं नव्हे; पण शिवणकला किंवा आवडीची दुसरी एकादी कला शिकावी, अथवा सुईण आणि परिचारिकांचा अभ्यास-कम पत्करून तो पुरा करावा. यांत तिचं मन रमेल. निदान रिकामपणीं नसते उपद्याप सुचतात, ते तरी वांचतील. शिवाय यापासून आपल्या निर्वाहापुरतं आपण स्वावलंबी झाल्याचं समाधान मिळेल.

आपण चुकलों आणि त्यामुळं आपल्या जन्माचे घिडवडे झाले याचे क्षेत्र कमी व्हायला पाहिजे असतील तर आपण आपली पात्रता वाढविली पाहिजे, असे डोके उघडले तरच चिंगूताई शिकायला तयार होईल, आणि अवश्य ते परिश्रमहि घेईल.

डोके उघडले नसतील तर कांहीच होणार नाही. सुकाणू तुदून तारू भडकलं आहे. जाईल तिकडं गेते खात जाईल. त्याची दुर्दशा पाहून हळहळणं एवढंच तुम्हां आम्हांला करतां येण्यासारखं आहे.

लोभ असावा हे आशीर्वाद.

तुमचा
दादा

शिवरामकाकांचं आज पत्र आलं. त्यांनी मला तुमच्यासाठी एकादी मुलगी पहाण्यास लिहिलं आहे. त्यांना उत्तर लिहिण्याऐवजी तुम्हांला लिहिलेलं बरं असं वाटल्यावरून हें पत्र लिहीत आहे. काकांना समजावून सांगितलं तरी त्याचा उपयोग कितपत होईल याची मला शंका वाटते. जुन्या माणसांच्या समजुती बदलणं कठिण असतं. तुमचे विचार तितके टणक झालेले नसतील, वळले तर वळूं शक्तील, म्हणूनच मी तुम्हांला लिहून पहात आहे.

तुमच्यासाठीं आतां जी मुलगी पहायची ती तुम्हांला बायको पाहिजे म्हणून पहायची नसून तुम्हांला बाप बनवूं शकेल असं यंत्र म्हणून ती पाहिजे आहे. कारण चि. सौ. मंदाबाई ही पत्नी तुम्हांला प्राप्त झाली आहे आणि मी तुम्हां दोघांचा जो संसार पाहिला त्यावरून ती योग्य पत्नी आहे, असं म्हणायला मला कसलीहि शंका वाटत नाही. पण तिच्याशीं तुमचं लम

अनेक आशीर्वाद

होऊन वारा वर्ष उल्दून गेलीं असतांहि ती पुत्रवती झाली नाहीं, या तिच्या वैगुण्याचं शासन म्हणून तिच्या उरावर सवत नाचविष्ण्याचा बूट निघालेला दिसत आहे. मला शिवरामकाकांचा—आणि तुमची संमति असेल तर तुमचा—हा विचार गैरवाजवी, किळसवाणा वाटनो.

आपणास मूळ ब्हावं ही इच्छा प्रत्येकास असते. आणि ती सफल झाली नाहीं तर उदासवाणं वाटनं. पण पुरुषानं ही इच्छा तृप्त करून घेण्यासाठी दुसरं लग्न करण न्याय्य ठरेल की काय, हे विचारपूर्वक पाहिलं पाहिजे. बायकोला मूळ होत नाहीं त्या अर्थी ती वांज्ञच असली पाहिजे असा निर्णय पुरुष आपल्या मतानं देतात, पण तो मुकाटयानं मान्य करणं, योग्य ठरणार नाहीं. ख्रीप्रमाणं पुरुषाचा वांज्ञपणाहि अपत्यसंभवाला विरोध करू शकतो, ही गोष्ट पुरुष समजून घेत नाहीं. तज्ज्ञ डॉक्टरांकडून तुम्ही स्वतःची तपासणी करून ध्याल तर मंदावाईऐवजीं तुमच्या ठिकाणींहि वांज्ञपणा दिसण्याचा संभव आहे. चांगला खणखणीत मर्दिहि अपत्यनिर्भितीपुरता निष्कळ अमूळ शकतो असं जीवनशास्त्रानं सिद्ध केलेलं आहे.

ख्रीदेखील अपत्यहीन राहिली म्हणून वांज्ञोटीच असते असं नाहीं. गर्भ-संभव आणि गर्भसंवर्धन यांना प्रतिकूल अशी शरीररचना अमूळ शकते आणि शब्दवैद्य ती विकृति विनासायास दूर करू शकतो. अशा उपायानं तिशी उलटलेल्या स्थियांनाहि पुत्रलाभ झाल्याचीं उदाहरणं आहेत. तुम्ही आपली आणि मंदावाईची अशी तपासणी करून घेतली आहे काय? आणि मंदा-बाईचा वांज्ञपणा सिद्ध झाला आहे काय? यापैकीं तुम्हीं कांहीं केलेलं नाहीं असा माझा समज आहे.

आणि जरी मंदाबाई वांज आहे असं सिद्ध झालेलं असलं, तरी द्वितीय विवाहानं तुम्हीं तिची विटंबना करणं, माणुसकीला धरून होईल कां? वांज-पणा हा अपराध असलाच तर तो निसर्गानं केलेला आहे. आणि त्याचे

प्रायश्चित्त तुम्ही मंदाबाईस देऊ पहात आहां. अपराध एकाचा आणि शांसन दुसऱ्याला हें न्याष्य नव्हे, हें तुमच्यासारखा मुविय मनुष्य मान्य करील असं वाटतं. तुमच्या अंगांत असा एकादा निसर्गनिर्मित दोष दिसला तर याच प्रकारचं प्रायश्चित्त मंदाबाईकडून घ्यायाला तुम्हीं सिद्ध व्हाल का हा प्रश्न तुम्हांला विचारावासा वाटतो. स्पष्ट लिहिल्याबद्दल रोप मानू नये.

दुसरी एक गोष्ट विचारांत घेतली पाहिजे. ज्या अपत्यप्रासीसाठी तुम्हीं दुसरी वायको करू इच्छितां, ती अपत्यप्रासि दुसऱ्या वायकोकडून होईलच याचा काय विश्वास ? आणि दुसऱ्या वायकोनंदि ही तुमची हैस पुरविली नाहीं, तर तिसरी करण्याची तुमची तयारी आहे काय ?

आणि समजा, दुसऱ्या वायकोनं तुमची मुलाची हैस पुरविली तर तेव-ठवानं तुमचं आयुष्य आनंदमय होईल का, याचा विचार तुम्हीं केला पाहिजे. मुलाच्या बोबड्या बोलांचं संगीत तुमच्या घरांत मुरु होईल पण नवतीसवतीच्या रडारडीत तें तुम्हांला ऐकू येईल का ? मुलाच्या बापाला त्याच्या प्रासीनं धन्यता वाटत असली, तरी दोन वायकांच्या दाढल्याला जीव नकोसा होतो असा जगाचा अनुभव आहे. जगाचा अनुभव हा माणसाला मार्गदर्शक असतो.

तिसरी गोष्ट अशी कीं, वालकाच्या अभावीं घरांन पसरणारा उदासीन-पणा दूर करून तिथं उल्हसितपणा निर्माण करण्यास दुसऱ्या वायकोच्या स्थानं पुत्रकन्यांची टांकसाळ स्थापन करणं हा एकच उपाय आहे, असं तुम्हांला कां वाटतं ? अगदीं आपल्या रक्तामांसाचं मूल मिळवायला हें दिव्य करणं भाग असलं, तरी दुसरा पर्यायहि आहे. दुसरं मूल किंवा मुलं मिळवून आपली हैस पुरवून घेणं शक्य आहे. दुर्दैवानं मानृहीन झालेलीं किंवा आपदग्रस्त आईबापांच्या पोटीं आलेलीं किती तरी गोजिरवाणीं बालं, तुमच्यासारख्या प्रेमक माणसांच्या सहानुभूतीकडं आशेनं पहात आहेत.

अनेक आशीर्वाद

असा मुलगा किंवा मुलगी तुम्हांला उचलून घेतां येईल. त्याच्यावर तुमच्या वात्सल्याचा वर्षाव करितां येईल. त्याला जाणीव होण्याआधींच तें तुमच्या सांवलींत आल्यामुळे, तें अगदीं तुमचं होईल. अशा प्रकारे निपुच्चिक आई-
माणि आपल्यांड मनमुराद अनुभवतात, याचीं वर्णनं मीं वाचलीं आहेत.
माणि आपल्यांड तुमच्यापांच परिचयाचे अणासाहेब गाडगील आणि त्यांच्या गत्ती सौ. अप्पा यांनं उदाहरण पहा. स्वतःला मूल झालं नाहीं तरी भावा-
वाली, शेजान्यांचीं मुलीमुलं जबळ घेऊन त्यांनीं त्यांचं संगो-
पन केलं, त्यांच्या लम्बमुंजी केल्या, त्यांना शिकविलं. त्यांची आबाल झाली असती त्याएवजीं त्यांचा अवघा जन्म आनंदमय होईल अशी
मुस्थिति त्यांना प्राप्त करून दिली. तुम्हांला असं करतां येणार नाहीं काय ?
सवतीमत्सराची आग घराला न लावतां पुत्रकन्यांचं सुख तुम्हांला मिळेल
आणि गरजू जीवांना सहाय्य दिल्याचं समाधानहि तुम्हांला लाघेल.

मला सांगायची आहे ती मुख्य गोष्ट ही कीं, मूल होत नाहीं म्हणून तुमचं दुसरं लम्ब करावं हा तुमच्या शिवरामकाकांचा विचार मला क्रू-
पणाचा आणि असमंजसपणाचा वाटतो. म्हणून त्याच्या सिद्धतेस मी
कोणत्याहि प्रकारे सहाय्य करणार नाहीं. घालतां येत असेल तर त्यास
मोडता खचित घालीन. कुणाचंहि लम्ब जमवावं ही जुनी विचारसरणी मला
मान्य नाहीं, आणि अनुचित लग्नांत बिघाड आणायला मला मुळींच पातक
वाटत नाहीं.

लोभ असावा हे आशीर्वाद.

तुमचा

दादा

तुमचं पत्र वाचून आनंद वाटला. कांहीं माणसांची मनं कस्तरासारखी असतात आणि त्यावर पडलेला चरा वज्रलेप होतो, पण कांहींची मनं तितकीं टणक नसतात. कारणपरत्वे त्यांवर एकादा ओरखडा निघाला, तरी कालांतरानं तो मावळतो. यालाच मी माणसाचं मन म्हणतो. तुमचं मन माणसाचं आहे आणि तुम्हां पतिपत्नीत आलेलं वितुष्ट आज ना उद्यां दूर होइल अशी माझी खात्रीच होती. माझी खात्री खरी ठरली याचा मला आनंद वाटल्यावांचून कसा राहील ?

तुमच्या सासुरवाडीच्या माणसांचा तिरसटपणा आणि माहेरच्या माणसांच्या नादानं नाचण्याचा चि. सौ. रोहिणीबाईचा अडाणीपणा, यामुळं गेलीं चार वर्षे तुम्हांला विभक्तपणा सोसावा लागला. स्वतःचं हितानहित कशांत आहे याचा पोंच रोहिणीबाईस नव्हता. तिच्याएवढ्या अल्पवयी मुलीस तसा पोंच नसला तर नवल नाहीं. परंतु नवच्यापासून दूर रहाण्यांत

अनेक आळीवांद

कोणकोणतया अडचणी येतात याची जाणीव आतां तिला झाली असावी आणि 'नवन्यानं टाकलेली' असा छाप पडलेली मुलगी निरंतर बाळगण सोयीचं नाहीं, असं तिच्या वडिलांनाहि कळून आलेलं असावं. अनुभवासारखा शुरु नाहीं, या गुरुनं कान उपटल्यामुळे तुमच्या श्वश्रांनीं रोहिणीबाईस तिच्या खन्या जागीं परत आणलं आणि झालं गेलं विसरून तुम्हीं तिचं स्वागत केलं. कशाहि रीतीनं असो, विस्कटलेली तुमची घडी फिरून बसली यांत मला आनंद आहे.

तुम्हीं वृषभरापूर्वीं दुसच्या लग्नाची गोष्ट माझ्यापाशीं काढली होती आणि मीं तुमच्या इच्छेला त्यावेळीं विरोध केला होता. तेव्हां तुम्हांला माझा रागहि आला असेल. पण आतां माझं म्हणणंच श्रेयस्कर होतं हें तुम्ही मान्य कराल असं वाटतं. त्यावेळीं मीं तुमची इच्छा उचलून धरली असती, आणि तुमचा द्वितीय विवाह उरकून टाकला असता तर, आज कसा अनवस्था प्रसंग निर्माण झाला असता? मनुष्य प्रमादी आहे. पण समजून वा न समजून केलेल्या प्रमादांची सुधारणा करण्यास त्याला भरपूर संधि दिली पाहिजे असं मला वाटतं. तशी संधि देऊनहि सुधारणा न झाली तर आपद्धर्म म्हणून दुसरी योजना स्वीकारल्यास ती दोषास्पद ठरणार नाही. तुम्हां इंग्रजी शिकलेल्या लोकांच्या तोंडीं 'दम खा आणि वाट पहा' अशा आशयाचं एक सुमाषित मी वरचेवर ऐकतों. तेंच तुम्हीं आचरून पहावं, अशी माझी इच्छा होती. तुमच्यापुरतं हें दम खाणं आणि वाट बघणं हितपरिणामीं ठरलं असं म्हणायला हरकत नाहीं.

आतां तुम्हां नवरावायकोच्या वैवाहिक जीवनाचा नवा श्रीगणेशा होत आहे. यावेळीं तुम्हीं अधिक सावधपणा स्वीकारला पाहिजे. पहिला प्रयत्न कां कसला, याचा तुम्हीं विचार केला पाहिजे आणि त्यांत ज्या चुका घडल्या त्या फिरून न होतील अशी दक्षता घेतली पाहिजे. तुमच्या आतां-

पर्यंतच्या बेवनावास चि. सौ. रोहिणीबाईचा हृषी स्वभाव हें मुख्य कारण असलं, तरी तुम्हीं स्वतः सर्वस्वी निदोष असाल असं म्हणतां येणार नाहीं. टाळी एका हातानं वाजत नाहीं. दोन्हीं हातांचा त्यांत भाग असतो. कमी अविक असेल इतकंच !

डोक्यांत एक वेड शिरलं कीं तें पुरं होइपर्यंत चैन पडायचं नाहीं, आणि तें पुरं झालं नाहीं तर घर डोक्यावर ध्यायचं, या रोहिणीबाईच्या वृत्तीमुळे तिचं आणि तुमचं जमत नव्हतं, हें मला ठाऊक आहे. पण तिची प्रत्येक इच्छा हें वेडच आहे, असं तुम्ही मानीत होतां, हा तुमचामुद्दां वेडेपणाच होता. बायकोची इच्छा वेडेपणाची असली तर तें तिला समजून सांगावं. अधिकाराच्या तोन्यानं बायकोचं मागणं धुडकावून लावलं तर तिला चीड येणं स्वाभाविक आहे. आणि थोडी तळख प्रकृतीची मुलगी अशा चिडीमुळे वंडखोर बनणंहि अशक्य नाहीं. म्हणून पहिला प्रकार फिरून सुरु न व्हावा अशी तुमची इच्छा असेल तर तुम्हीं आपल्या सौभाग्यवतीवर करडा अंमल चालविण्याएवजीं गोड शब्दांनीं तिची समजून घालण्याचं धोरण ठेवा. गोड शब्दांत विलक्षण जादू आहे. लोकांचीं मनं जिंकण्याचं सामर्थ्य गोड शब्दां-इतकं दुसरं कशांतहि नसेल. आणि एकाचा गोष्टीत तुमचे समजूतीचे शब्द निष्कल ठरले तर रोहिणीबाईची तेवढी इच्छा तुम्हीं पूर्ण करा. कांहीं वेळानं तिची चूक तिलाच दिसून येईल आणि फिरून तीं तसली मागणी करणार नाहीं.

तुम्हांला यशस्वी संसाराची मुख्य गोष्ट सांगायची ती ही कीं, बायकोला संसार हा आपला वाटेल असं धोरण नवन्यानं ठेवायला पाहिजे नवन्याच्या घरांतील आपण एक बटीक असा तिचा समज होण्याएवजीं संसारांत आप-णहि सारखीच हक्कदारीण आहों असा विश्वास तिला वाटला पाहिजे. दुस-न्याच्या संसाराबद्दल तिला पर्वा वाटली नाहीं, तरी आपल्या संसाराविषयीं

अनेक आशीर्वाद

तिला खचित आस्था बाटेल. तीच त्याची जपणूक करील. 'घर तुझं आहे तुला योग्य दिसेल तें कर' असं स्वातंत्र्य तुम्ही रोहिणीबाईंस देऊन पहा. उधळपटी आणि अनास्था चुकूनसुद्धां दिसणार नाहीं तिच्या वागणुकीत! बायका दुसऱ्याच्या बावतीत निष्काळजी असल्या, तरी आपल्या चीजवस्तूची जपणूक त्या जीवाभावानं करितात.

चि. सौ. रोहिणीबाई आतां अनुभवानं शहाणी झालेली आहे. कान फुंक-णारी माणसंच पुढं टिंगल करू लागतात आणि मदतीऐवजीं तिटकाराच त्यांच्याकडून मिळतो, हें तिला कळून चुकलं असेल. देवघरांत असेल तोंपर्यंत दगडाला देवपण, तोंपर्यंतच त्याला पूजा नमस्कार. उघळ्यावर पडला कीं लोक त्याला पायदळीं तुडवतात. माणसांचंहि तसंच आहे. सत्तेच्या घरांत असेल तोंवरच बीला गृहिणीपदाचा मान. ती आपल्या बैठकीवरून ढळली कीं झालीच तिच्या दुर्देशेला सुरवात. हा अनुभव रोहिणी-बाईंनंहि विसरू नये.

या प्रसंगी उपदेशाचे ढोस तुम्हांला पाजणं बरोबर होणार नाहीं. पुनर्माल-नाचा आनंद लुटण्यांत तुम्हीं गर्क असाल. यावेळी परस्परांशीं गुजगोष्टी करण्यापलीकडं तुम्हांला काय सुचणार? म्हणून माझं पत्र तुम्हीं ताबडतोब वाचा असा आग्रह मी करीत नाहीं. सावकाश सवड होईल तेव्हां वाचा. दोघंहि वाचा.

चि. सौ. रोहिणीबाईंस प्रेमपूर्वक आशीर्वाद. तुमच्या जीवनांतला आजचा आनंदीआनंद निरंतर टिकून राहो असें इच्छितों. लोभ असावा हे आशीर्वाद-

तुमचा

दादा

देशमुख आणि कंपनीची प्रकाशने

वि. स. खांडेकर		इ. र. कवठेकर	
१ कुले आणि दगड	१।।।	१ अपुरा ढाव	१
२ घरटचावाहेर	६।।।	२ रेशमाच्या गांठी	३।
३ पहिले प्रेम (आ. २ री.)	३	३ आभाळाची सांबली	४
४ जळलेला मोहर	३	४ श. म. जोशी	
५ कोंचवध	४	५ स्मृति-लहरी	२
६ सायंकाल (आ. २ री.)	२।।	६ विचार-लहरी	२।।
७ अविनाश	१।।।	७ नवे जग ?-पु. य. देशपांडे	२।।
८ मंदाकिनी	१।।।	८ रूपचरित्र-भाई चंक	१।।
९ सहा भाषणे	२	९ प. ले. वि. स. खांडेकर	
१० कलिका	२।	१ काव्यज्योति	१
११ छी आणि पुस्तक	२	१ पारंया-आनंदीवाई जयवंत १।।	
१२ पांढे ढग	४।	१ लक्षण० सरदेसाई	
ग. इयं. माडखोलकर		१ डासवल्ले चुरुज	२
१ अवशेष	२	१ प्रो. वि. ह. कुलकर्णी	
२ नागकन्या	२	१ व्यक्तिचित्रे	२।।
३ माझी नभोवाणी	२	१ फसगत-ना. ह. आपटे	२।।
४ नवे संसार (जस्त)	४	१ साखरपुढा-प्र. के. अंत्रे	२।।
५ चंदनवाढी	६।।	१ कृष्णावाई मांटे	
६ व्यक्तिरेखा	२।	१ मीनाक्षीं जीवन	२।
ना. धों. ताम्हनकर		१ चलती नाणी. र. गो. सरदेसाई २	
१ तात्या भा. १ ला.	६।।	१ रा. श्री. जोग	
२ तात्या भा. २ रा.	३	१ सोदर्यशोव आणि आनंदवध	१
३ निवाहे भा. १ ला.	२।।	१ हितपत्रे-ना. म. पटवर्धन	१
४ चकमकी	१।।	१ बेचीची बहीण वि. वि. बांकील २	
५ घन्चा नवरा	१।।	१ ग्रह आणि तारे-सत्यग्राही ४।।	
६ अनेक आशीर्वाद	१।।	१ अनंत काणेकर	
७ चिं. वि. जोशी		१ भुक्यांतून लाल तान्याकडे	१
८ आणखी चिमणराव (आ. २) ४		१ काकासाहेब कालेलकर	
९ नवे भास्तु	२	१ ब्रह्मदेशाचा प्रवास १।।	
१० स्टेशनमास्तर	२	१ य. दि. पंडितरकर	
साने गुरुजी		१ प्रापंचिक पत्रे	१
१ युर्जेन्सम	२।।	१ स्टॅलिन-वि. म. भुसुपुरे ३।।	
२ आस्तिक	२।।	१ कमलावाई टिळक	
३ इत्तु बांडेकर	६।।।	१ आकाशगंगा ५२।।	
४ सरव्याही	६।।।		
५ नवी आधाढी	१।।।		

